

ಶ್ರೀ ವೆಂಕಟೇಶ್ವರ ದರ್ಶನ

॥ ಭಾಮಿನೀ ಷಟ್ಪದಿ ॥



ಪ್ರಕಾಶಕರು: ಸೋಲ. ಕೋಲ. ಶ್ರೀ.

ಅಪ್ಪುಗೊಂಡನಹಳ್ಳಿ

ಶ್ರೀ ವೆಂಕಟೇಶ್ವರ ದರ್ಶನ

46653 (ಭಾಮಿನೀ ಷಟ್ಪದಿ)

" THIS BOOK IS PUBLISHED WITH THE
FINANCIAL ASSISTANCE OF THIRUMALA
THIRUPATHI DEVASTHANAMS UNDER
THEIR SCHEME AID TO PUBLISH RELIGIOUS
BOOKS "

ಸೋ. ಕೋ. ಶ್ರೀರಂಗಯ್ಯ
ನಿವೃತ್ತ ಮುಖ್ಯ ಶಿಕ್ಷಕರು

ಪ್ರಕಾಶಕರು :
ಸೋ. ಕೋ. ಶ್ರೀ
ಆಪ್ಪಗೊಂಡನಹಳ್ಳಿ

ಅರ್ಪಣೆ

ಮನೆತನದ ಮೊದಲನೇ ಕವಿಕಾಶಕ್ತಿಯಂತರಾದ
ತೀ. ಸ. ನನ್ನಣ್ಣಯ್ಯ ಸೋ. ಕೋ. ಚೆನ್ನಯ್ಯನವರ
ದಿವ್ಯ ಪಾದಾರವಿಂದಗಳಿಗೆ—

No 25 P 00

SRI VENKATESHWARA DARSHANA

(Bhakti Kavya)

'Bhamini Shatpadi' in Kannada

by Sreerangaiah (So Ko Sri)

Published by So Ko Sri. Appagondanahalli

First Edition 1000 Copies

1998

(All rights reserved by the Author)

ಮೊದಲನೇ ಮುದ್ರಣ - ೧೯೯೮

ಎಲ್ಲಾ ಹಕ್ಕುಗಳು ಲೇಖಕರಿಗೆ ಸೇರಿವೆ

ಲೇಖಕರು : ಸೋ ಕೋ ಶ್ರೀ

(ಸೋಮಸಾಗರ ಕೋಡೀರಂಗಯ್ಯ ಶ್ರೀರಂಗಯ್ಯ)

ವಿಳಾಸ : ಅಪ್ಪಗೊಂಡನಹಳ್ಳಿ, ಸೋಮಸಾಗರ (ಆಗ್ರಹಾರ)

ಮಣ್ಣೆ ಅಂಚೆ, ನೆಲಮಂಗಲ ತಾಲ್ಲೂಕು,

ಬೆಂಗಳೂರು ಗ್ರಾ. ಜಿಲ್ಲೆ, ಕರ್ನಾಟಕ ರಾಜ್ಯ.

ಬೆಲೆ : ರೂ. ೨೫-೦೦

ಮುದ್ರಕರು : ಶ್ರೀ ವಿನಾಯಕ ಪ್ರಿಂಟರ್ಸ್,

ದೇವರಾಜ್ ವೃತ್ತ,

ತಾ.ಮಗೊಂಡು - ೫೬೨ ೧೩೨,

ನೆಲಮಂಗಲ ತಾಲ್ಲೂಕು, ಬೆಂಗಳೂರು ಜಿಲ್ಲೆ.

ಹೊಸಿಲು

ಮನುಷ್ಯನಲ್ಲಿ ಹುದುಗಿರುವ ಪ್ರತ್ಯೇಕ ಜಗತ್ತಿಗೆ 'ಕವಿ' ಎಂದು ಕರೆಯಬೇಕೆಂದು ವಿಕರ್‌ ಹ್ಯೂಗೋ ಹೇಳಿದ್ದ. ಈ ಜಗತ್ತು ಬಹುತೇಕ ಎಲ್ಲರಲ್ಲೂ ಇರಬಹುದಾದರೂ ಅದನ್ನು ಇತರರಿಗೆ ತೋರಿಸಲು ಬೇಕಾದ ಸಾಮರ್ಥ್ಯ, ಛಲ ಇರುವವರು ಮಾತ್ರ ತೀರಾ ವಿರಳ. ಸೋವೊಸಾಗರದ ಶ್ರೀರಂಗಯ್ಯನವರು ಪ್ರಾಥಮಿಕ ಶಾಲಾ ಶಿಕ್ಷಕರಾಗಿ ನಿವೃತ್ತರಾಗುವವರೆಗೂ ತಮ್ಮೊಳಗಿನ ಈ ಜಗತ್ತನ್ನು ಅದಮಿಟ್ಟುಕೊಂಡು ಈಗ ಅದನ್ನು ಪ್ರಕಟಿಸುತ್ತಿದ್ದಾರೆ.

ಭಾಮಿನಿ ಷಟ್ಪದಿಯಲ್ಲಿ ಅವರು ರಚಿಸಿದ ಈ ವೆಂಕಟೇಶ್ವರ ಮಹಿಮೆಯ ವೈಶಿಷ್ಟ್ಯ ಏನೆಂದರೆ, ದೈವಭಕ್ತಿ, ಶಾಸ್ತ್ರೀಯ ವಿಧಾನದ ಕಾವ್ಯ ರಚನಾ ಸಾಮರ್ಥ್ಯ ಹಾಗೂ ಅಂಥ ಕಾವ್ಯದ ರಸಾಸ್ವಾದನ ಸಾಮರ್ಥ್ಯ ಈ ಮೂರೂ ಮಾಯವಾಗುತ್ತಿರುವ ಸಂದರ್ಭದಲ್ಲಿ ಇದು ಸೃಷ್ಟಿಯಾಗಿದೆ. ಹಿಂದೆ, 15ನೇ ಶತಮಾನದಲ್ಲಿ ಕುಮಾರ ವ್ಯಾಸನುಭವರು ಕಾವ್ಯ ಸೃಷ್ಟಿಗೆ ತೊಡಗಿದ್ದಾಗ ಕೃಷ್ಣ ಭಕ್ತಿ ಹಾಗೂ ಶಿವಭಕ್ತಿಯ ಮಹಾಪೂರವೇ ಅಂದಿನ ಸಮಾಜವನ್ನು ತೋರಿಸಿತ್ತು. ಭಕ್ತಿಯ ಆ ಧಾರೆಯೇ ಮಹಾಭಾರತದಂಥ ಅಪೂರ್ವ ಕಾವ್ಯ ರಚನೆಗೆ ಸ್ಫೂರ್ತಿಯಾಗಿತ್ತು ಅಂದಿನ ಭಕ್ತಿ ಮಹಾಪೂರಕ್ಕೆ ಹೋಲಿಸಿದರೆ ಇಂದಿನದು ಮಹಾ ಬರಗಾಲವೆಂದೇ ಹೇಳಬಹುದು. ಶ್ರೀರಂಗಯ್ಯನವರ ಸ್ಫೂರ್ತಿಯ ಚಿಲುಮೆ ಈಗ ಭಾಮಿನಿ ಷಟ್ಪದಿಯ ರೂಪದಲ್ಲಿ ಚಿಮ್ಮಿದ್ದು ಅತ್ಯಂತ ವಿಶಿಷ್ಟವಲ್ಲದೆ ಮತ್ತಿನ್ನೇನು?

ಇಂದು ಇಂಥ ಕಾವ್ಯ ರಚನೆಗೆ ವಿಶೇಷವಾದ ಸಾಮರ್ಥ್ಯ ಮತ್ತು ಛಲ ಬೇಕಾಗುತ್ತದೆ. ಇಲ್ಲಿ ಕೇವಲ ಭಾವನೆಗಳ

ಸ್ಪೂರಿತವಿದ್ವರಷ್ಯೇ ಸಾಲದು; ಮಾತ್ರ-ಗಣಗಳ ದೃಷ್ಟಿಯಿಂದಲೂ ಅದು ಶಾಸ್ತ್ರೋಕ್ತವಾಗಿ ಶುದ್ಧವಾಗಿರಬೇಕು. ಕ್ರಮೇಣ ಮರೆಯಾಗುತ್ತಿರುವ ಸಂಸ್ಕೃತ ಮತ್ತು ಹಳಗನ್ನಡ ಶಬ್ದಭಂಡಾರ ಕವಿಯಲ್ಲಿ ಸಮೃದ್ಧವಾಗಿರಬೇಕು. ಜತೆಗೇ, ಸಮಕಾಲೀನ ಸಾಹಿತ್ಯದಲ್ಲಿ ವಿಶೇಷ ಮನ್ನಣೆ ಗಳಿಸಲಾರದ ಈ ವಿಧಾನದಲ್ಲಿ ಕಾವ್ಯ ರಚಿಸಿ ಅದನ್ನು ಅಚ್ಚು ಹಾಕಿಸಲು ಅಪಾರ ಛಲ ಬೇಕು.

ಶ್ರೀರಂಗಯ್ಯನವರ ಈ ಕೃತಿಯಲ್ಲಿ ಇವೆಲ್ಲವೂ ಸ್ಪಷ್ಟವಾಗಿ ಕಾಣುತ್ತಿವೆ. ಹಾಗೆಯೇ, ಇಂದಿನ ಕಾಲದ ಉಪಭೋಗಾಸಕ್ತ ಜನರನ್ನು ಭಕ್ತಿಮಾರ್ಗಕ್ಕೆ ತೊಡಗಿಸಬೇಕೆಂಬ ತುಡಿತವೂ ಅವರ ಈ ಪದ್ಯಗಳಲ್ಲಿ ಕಾಣುತ್ತದೆ. ಹಿಂದೆ, ಕೃತ. ತ್ರೇತಾ ಮತ್ತು ದ್ವಾಪರ ಯುಗಗಳಲ್ಲಿ ಅಷ್ಟೆಲ್ಲ ಮೆರೆದು ಮಹಾ ಮಹಿಮೆ ತೋರಿದ ಶ್ರೀ ವೆಂಕಟೇಶ್ವರ ಈಗ ಮಾತ್ರ 'ಚತುರ ನೀನೆಂದೆಣಿಸಿ ಜಡ ಕಲ್ಲಾದೆ ಕಲಿಯುಗಕೆ' ಎಂದು ಹೇಳಿ (ಪದ್ಯ 13), ಆ ದೈವೀ ಶಕ್ತಿಯ ಸದ್ಯದ ಜಡತ್ವವೂ ಶ್ಲಾಘನೀಯವೆಂದು ಹೇಳುವಷ್ಟರ ಮಟ್ಟಿಗೆ ಮಾಸ್ತರರು ಚಾತುರ್ಯ ತೋರಿದ್ದಾರೆ !

ಹಾಗೆ ಜಡಕಲ್ಲಾಗಿ ಕೂತಿದ್ದು ದೇವರ ತಪ್ಪಲ್ಲವೆಂತಲೂ, ಭಕ್ತಿಯಿಂದ ಅಂಥ ನಿರ್ಜೀವ ಕಲ್ಲನ್ನೇ ಆರಾಧಿಸಿದಾಗ ಪ್ರತಿಯೊಬ್ಬರ ಮನಸ್ಸಿನಲ್ಲೂ ಆ ವೆಂಕಟೇಶ ಮತ್ತೆ ಮೂಡಿ ಬರುತ್ತಾನೆಂದೂ ಇನ್ನೊಂದು ಸಂದರ್ಭದಲ್ಲಿ ಹೇಳುತ್ತ, ಶ್ರೀರಂಗಯ್ಯನವರು ಮನೋವಿಜ್ಞಾನದ ಆಧುನಿಕ ತತ್ವವನ್ನೂ ಈ ಕಾವ್ಯದಲ್ಲಿ ನವಿರಾಗಿ ಸ್ಪರ್ಶಿಸುತ್ತಾರೆ.

ನಂಬಿದರೆ ಕಗ್ಗಲೆ ದೈವವು

ನಂಬಿದರೆ ನಿಜದೈವ ಜಡಶಿಲೆ

ನಂಬಿಕೆಯು ಮನದೈಕ್ಯವಲ್ಲದೆ ಸಲ್ಲದನ್ಯಮತ ||

ಹಾಗೆಂದೂ ನಂಬದೇ ಇದ್ದವರಿಗೆ ಇಲ್ಲಿನ ಈ ಭಕ್ತಿಶಾಸ್ತ್ರ
 ರುಚಿಸದೆಂದೇನೂ ಅರ್ಥವಲ್ಲ. ಶ್ರೀರಂಗಯ್ಯನವರ ವ್ಯಕ್ತಿತ್ವದಲ್ಲಿ
 ಹಾಗೂ ಲೇಖನಿಯಲ್ಲಿ ಓದಾಗರನ್ನು ಮೃದುವಾಗಿ ತನ್ನೆಡೆ
 ಸೆಳೆದುಕೊಳ್ಳುವ ಗುಣ ಧಾರಾಳ ಇದ್ದಿರಲೇಬೇಕು. ಇದಕ್ಕೆ
 ನನ್ನಂಥ ಅಪ್ಪಟ ನಾಸ್ತಿಕನೊಬ್ಬ ಮುನ್ನುಡಿ ಬರೆದಿದ್ದೇ ಸಾಕ್ಷಿ!

12-1-1995

ಬೆಂಗಳೂರು

—ನಾಗೇಶ ಹೆಗಡೆ

ಮುಖ್ಯ ಉಪ ಸಂಪಾದಕರು

‘ಸುಧಾ’ ವಾರ ಪತ್ರಿಕೆ

ಬೆಂಗಳೂರು.

ಕನ್ನಡ ಸಾಹಿತ್ಯ ಕ್ಷೇತ್ರದ ದ್ವಿತೀಯ ಸುವರ್ಣಯುಗವೆಂದು ಭಾವಿಸಿರುವ ಈ ಇಷ್ಟತ್ತನೇ ಶತಮಾನದ ಉತ್ತರಾರ್ಧದಲ್ಲಿ ಇದೇ ನೆಲಮಂಗಲ ತಾಲ್ಲೂಕು ಸೋಮಸಾಗರ ಗ್ರಾಮದ ರೈತಾಪಿ ಕುಟುಂಬದ ಶ್ರೀ ಕೋಡೀ ರಂಗಯ್ಯನವರ ಪುತ್ರರಾದ ಶ್ರೀಯುತ ಶ್ರೀರಂಗಯ್ಯನವರು ಬಹಳ ಶ್ರದ್ಧಾಭಕ್ತಿಗಳಿಂದ ಯಾವ ಕನ್ನಡ ಸಾಹಿತ್ಯ ಕ್ಷೇತ್ರದ ಕ್ರಿ. ಶ. 12ನೇ ಶತಮಾನದ ಕೊನೆಯಲ್ಲಿ ಸಾಹಿತ್ಯಯುಗ ಪ್ರವರ್ತಕನಾದ ಹರಿಹರನ ಸೋದರಳಿಯನೂ, ಶಿಷ್ಯನೂ ಮತ್ತು ಷಟ್ಪದೀ ಬ್ರಹ್ಮನೆನಿಸಿದ ಶ್ರೀ ರಾಘವಾಂಕ ಮಹಾಕವಿಯಿಂದ ಹೊಸದಾಗಿ ತಲೆ ಎತ್ತಿದ ಆರು ಷಟ್ಪದಿಗಳಲ್ಲೊಂದಾದ ಭಾಮಿನೀಷಟ್ಪದಿಯಲ್ಲಿ ರಚಿಸಿರುವ "ಶ್ರೀ ವೆಂಕಟೇಶ್ವರ ದರ್ಶನ" ಎಂಬ ಕೃತಿಯು ಒಂದು ಅಪೂರ್ವ ಕಲಾಕೃತಿ ಎಂಬುದರಲ್ಲಿ ಸಂಶಯವಿಲ್ಲ.

ಪುರಾಣಗಳಲ್ಲಿ ದೊರಕುವ ಶ್ರೀ ವೆಂಕಟೇಶ್ವರ ಮಹಾತ್ಮೆಗಳನ್ನು ಸಂಗ್ರಹಿಸಿ ಕಲಿಯುಗದ ವೈಕುಂಠವೆಂಬುದನ್ನು ಹರಿಹರರಭೇದವೆಣಿಸದ ಇವರು ಕಲಿಯುಗದ ಕೈಲಾಸವೆಂದು ಕರೆದಿರುವುದು ಇವರ ನೈಜ ದೈವಭಕ್ತಿಗೆ ಸಾಕ್ಷಿಯಾಗಿದೆ. ಈ ತಿರುಪತಿ ಎಂಬುದು ಅಂಜನಾದ್ರಿ, ಗರುಡಾದ್ರಿ, ಶೇಷಾದ್ರಿ, ನಾರಾಯಣಾದ್ರಿ, ವೃಷಭಾದ್ರಿ, ವೆಂಕಟಾದ್ರಿ ಮತ್ತು ಸಿಂಹಾದ್ರಿಗಳನ್ನೊಳಗೊಂಡ ಸಪ್ತಗಿರಿವಾಸನಾದ ಶ್ರೀನಿವಾಸ ಕಲ್ಯಾಣವನ್ನು ಅವರು ಈ ಭೂಲೋಕದಲ್ಲಿ ಅವತರಿಸಲು ಹಿಂದೆ ರಾಮಾವತಾರದಲ್ಲಿ, ಕೃಷ್ಣಾವತಾರದಲ್ಲಿ ವೇದಾಪತಿಗೆ, ಸೀತಾಮಾತೆಗೆ, ಯಶೋದೆಗೆ ಕೊಟ್ಟಮಾತಿನಂತೆ ಈ ಕಲಿಯುಗದಲ್ಲಿ ಅವತರಿಸಿ ಕರವೀರಪುರದಲ್ಲಿ ಶ್ರೀ ಲಕ್ಷ್ಮೀಯನ್ನೂ, ತಿರುಪತಿ-

ಯಲ್ಲಿ ಶ್ರೀ ವೆಂಕಟೇಶ್ವರನೂ ಆಗಿ ನೆಲಸಿದ ಹಾಗೂ ಸಂದ-
ಭೋಜಿತವಾಗಿ ದೊರಕುವ ಎಲ್ಲಾ ಪುಣ್ಯಸ್ಥಳ ತೀರ್ಥಪುರಂಪರ
ಮಹಾತ್ಮೆಗಳನ್ನು ಅವುಗಳ ಶ್ರೇಷ್ಠತೆಗಳನ್ನೂ ಸರಳವಾದ
ಹಾಗೂ ಸುಂದರವಾದ ಭಾಮಿನೀಷಟ್ಪದಿ ಛಂದಸ್ಸಿನಲ್ಲಿ ಯಾವ
ಮೂಲ ಕಥೆಗೂ ಧಕ್ಕೆಬಾರದಂತೆ ಶ್ರೀಯುತ ಶ್ರೀರಂಗಯ್ಯ-
ನವರು ರಚಿಸಿ ಈ ಶತಮಾನಾಂತದಲ್ಲಿ ಓದುಗರ ಕೈಗೆ ಕೃತಿಯಂ-
ನ್ನಿತ್ತಿರುವುದು ಶ್ರೇಷ್ಠ ಶ್ಲಾಘನೀಯವೇ ಸರಿ.

ಶ್ರೀಯುತ ಶ್ರೀರಂಗಯ್ಯನವರು ಮಾಧ್ಯಮಿಕ ಶಾಲಾ
ಶಿಕ್ಷಕರಾಗಿದ್ದು ಅವರೇ ಹೇಳಿರುವಂತೆ ಈ ಏಳು ಬೆಟ್ಟದೊಡೆಯನು
ಅವರ ಮನಸ್ಸಿನಲ್ಲಿ ನೆಲೆಯೂರಿ ಈ ಕೃತಿಗೆ ಕಾರಣನಾಗಿರುವ-
ನೆಂದರೆ ತಪ್ಪಾಗಲಾರದು. ಹೇಗೆಂದರೆ ಈ ಭಾಮಿನೀಷಟ್ಪದಿ
ಛಂದಸ್ಸಿನ ರಚನೆ ಅಷ್ಟೊಂದು ಸರಳ ರಚನಾ ಶೈಲಿಯಂತೂ ಅಲ್ಲ.

ಇದು ಶ್ರೀಯುತರ ಮೊದಲನೇ ಕೃತಿ ಶ್ರೀ ರಾಘವಾಂಕನ
ವಶಾತಿನಂತೆ 'ನಡೆಯುವರೆಡಹದೆ ಕುಳಿತವರೆಡಹುವರೆ' ಎಂಬಂತೆ
ನಾಡಿಗರಾದ ಕನ್ನಡಿಗರು ಈ ಕೃತಿಯು ತಪ್ಪುನೆಪ್ಪುಗಳನ್ನೇ
ಪರಿಗಣಿಸದೆ ಸರಿಪಡಿಸಿಕೊಂಡು ಓದಿ, ಅವರಿಂದ ಮುಂದೆಯೂ
ಹೆಚ್ಚು ಹೆಚ್ಚು ಕನ್ನಡ ಸಾಹಿತ್ಯಸೇವೆ ಮುಂದುವರೆದು ಕನ್ನಡ
ಸಾಹಿತ್ಯಲೋಕ ವಿಶಿಷ್ಟವಾಗಲೆಂದು ಪ್ರೋತ್ಸಾಹಿಸಲು ನಾನು
ಓದುಗರೆಲ್ಲರ ಪರವಾಗಿ ಆ ದಯಾಮಯನಾದ ಭಗವಂತನು
ಶ್ರೀಯುತ ಶ್ರೀರಂಗಯ್ಯನವರಿಗೆ ಹೆಚ್ಚಿನ ಸಾಹಿತ್ಯಸಂಪ-
ದಾರೋಗ್ಯ ಸೌಭಾಗ್ಯಗಳನ್ನು ಚಿರಕಾಲ ಕರುಣಿಸಲೆಂದು
ಪ್ರಾರ್ಥಿಸುತ್ತಾ ಈ ಸತ್ಕಾರ್ಯಕ್ಕೆ ಪ್ರೇರಕರಾದ ಮಾನ್ಯಪುರ
(ವಜ್ಜೆ)ದ ಸರ್ಕಾರಿ ವೈದ್ಯಾಧಿಕಾರಿಗಳಾದ ಶ್ರೀಯುತ ಸಿದ್ದಣ್ಣ

ಸುಲ್ತಾನಪುರವರನ್ನು ಸ್ಮರಿಸಿ ಇಂತಹ ಒಂದು ಶ್ರೇಷ್ಠ ಕೃತಿಗೆ ಮುನ್ನುಡಿ ಬರೆಯುವ ಅವಕಾಶ ದೊರೆತಿದ್ದು ಆ ವೆಂಕಟೇಶ್ವರ ಸ್ವಾಮಿಯ ಕೃಪೆಯೆಂದೇ ಭಾವಿಸಿ ಈ ಕಿರುಕಾವ್ಯವು ಅತ್ಯಂತ ಜನಪ್ರಿಯವಾಗಲಿ ಎಂದೂ ಇದು ಅದಷ್ಟು ಬೇಗ ಮುದ್ರಿತವಾಗಿ ಹೆಚ್ಚು ಹೆಚ್ಚು ಸಹೃದಯರ ಕೈಸೇರಿ ಈ "ಶ್ರೀ ವೆಂಕಟೇಶ್ವರ ದರ್ಶನ" ಕಾವ್ಯವನ್ನು ಓದಿದವರಿಗೂ ಕೇಳಿದವರಿಗೂ ಇಹದಲ್ಲಿ ಕೀರ್ತಿಯೂ, ಪರದಲ್ಲಿ ಪದವಿಯೂ ಪ್ರಾಪ್ತವಾಗಲೆಂದು ಆಶಿಸುತ್ತಾ ಸರ್ವರಿಗೂ ಮಂಗಳವಾಗಲೀ ಎಂದು ಆ ವೆಂಕಟೇಶ್ವರನನ್ನು ಸದಾ ಪ್ರಾರ್ಥಿಸುತ್ತೇನೆ.

ಮಂಗಳಂ - ಶುಭಂ - ಮಂಗಳಂ

14-9-1993

ಶ್ರೀ ಜಯಶ್ರೀಪ್ರಿಯ
(ಕಾವ್ಯನಾಮ)

ಟಿ. ವಿ. ಗೋವಿಂದರಾಜು, ಎಂ.ಎ.. ಬಿ.ಎಡ್.
ಕನ್ನಡ ಪಂಡಿತರು, ಸರ್ಕಾರಿ ಪ್ರೌಢಶಾಲೆ,
ಮಣ್ಣೆ, ನೆಲಮಂಗಲ ತಾಲ್ಲೂಕು.

'ಕಾಯಕವೇ ಕೈಲಾಸ'



ಕ್ರ. ಸಂಖ್ಯೆ : 2555/95-96

ತಾ|| 11-1-1996

ಸಂದೇಶ

ನೆಲಮಂಗಲ ತಾಲ್ಲೂಕು ಸೋಮಸುಗರ ಗ್ರಾಮದ ಶ್ರೀ ಶ್ರೀರಂಗಯ್ಯನವರು ಭಾಮಿನೀಷಟ್ಪದಿಯಲ್ಲಿ ರಚಿಸಿರುವ "ಶ್ರೀ ವೆಂಕಟೇಶ್ವರ ದರ್ಶನ" ಭಕ್ತಿ ಕಾವ್ಯವನ್ನು ನೋಡಿ ಸಂತೋಷವಾಯಿತು.

ಭಕ್ತಿ ಸಾಹಿತ್ಯ ಕನ್ನಡ ಸಾಹಿತ್ಯದಲ್ಲಿ ಅರಳಿದ ಒಂದು ವಿಶಿಷ್ಟ ಪ್ರಕಾರ. ಸಾಹಿತ್ಯ ಕೇವಲ ವನರಂಜನೆಗಾಗಿ ಅಲ್ಲ.

ಆತ್ಮಸಾಕ್ಷಾತ್ಕಾರಕ್ಕಾಗಿಯೂ ಸಾಹಿತ್ಯವಿದೆ ಎಂಬುದನ್ನು ಕನ್ನಡ ಕವಿಗಳು, ಸಂತರು, ಶರಣರು, ದಾಸರು, ಕೈವಲ್ಯಕಾರರು, ಅನುಭಾವಿಗಳು ತೋರಿಸಿಕೊಟ್ಟಿದ್ದಾರೆ. ಪಂಪನನ್ನು ಮೊದಲುಗೊಂಡು ಕುವೆಂಪುವಿನವರೆಗೆ ಅಭಿವ್ಯಕ್ತಗೊಂಡ ಭಕ್ತಿ ಸಾಹಿತ್ಯ ಕನ್ನಡ ಸಾಹಿತ್ಯದ ಶ್ರೀಮಂತ ಆಗಿದೆ. ದೇವರು, ಬಸವಣ್ಣ ನವರಂದಂತೆ “ನಾದಪ್ರಿಯನಲ್ಲ, ವೇದಪ್ರಿಯನಲ್ಲ, ಭಕ್ತಿಪ್ರಿಯ” ನಾಗಿದ್ದಾನೆ. ಆ ಪರಾತ್ಪರ ವಸ್ತುವನ್ನು ಆರಾಧಿಸುವ ಮಾರ್ಗಗಳಲ್ಲಿ ಸಾತಹ್ಯ ರಚನೆಯೂ ಒಂದು.

ತಿರುಪತಿ ಸುಕ್ಷೇತ್ರ ಭರತಖಂಡದಲ್ಲಿ ಒಂದು ಪುಣ್ಯಸ್ಥಳ. ಅಸಂಖ್ಯಾತ ಆಸ್ತಿಕ ಬಂಧುಗಳನ್ನು ಆಕರ್ಷಿಸುತ್ತಿರುವ ಯಾತ್ರಾಸ್ಥಳ. ಶ್ರೀಕ್ಷೇತ್ರದ ಆದಿದೈವವಾದ ಶ್ರೀ ವೆಂಕಟೇಶ್ವರನನ್ನು ಕುರಿತು ರಚಿತವಾಗಿರುವ ಸಾಹಿತ್ಯ ಕೃತಿಯಾದ “ಶ್ರೀ ವೆಂಕಟೇಶ್ವರ ದರ್ಶನ” ಭಕ್ತಿ ಕಾವ್ಯವಾಗಿದೆ.

ಶ್ರೀನಿವಾಸನ ಕಥೆಯನ್ನು ಷಟ್ಪದಿಗಳಲ್ಲಿ ಸುಲಲಿತವಾಗಿ ಲೇಖಕರು ಹೇಳಿದ್ದಾರೆ. ಷಟ್ಪದಿಗಳು ಸುಂದರ ಸರಳವಾಗಿ ಆರಳಿವೆ, ಭಂದೋಬದ್ಧವಾಗಿವೆ. ಕಾವ್ಯ ಕಥೆಯ ಹರಿವಿಗೆಲ್ಲಾ ತೊಡಕಾಗದಂತೆ ನೇರವಾಗಿ ಓಡುತ್ತದೆ. ಶ್ರೀನಿವಾಸನನ್ನು ಭಕ್ತಿಯ ಆವೇಶದಲ್ಲಿ ಕೊಂಡಾಡುತ್ತದೆ. ಲೇಖಕರು ಕಥಾನಾಯಕ ಜನನ, ಪವಾಡ, ಲೋಕೋಪಕಾರಗಳನ್ನೆಲ್ಲ ಮೈದುಂಬಿ ಚಿತ್ರಿಸಿದ್ದಾರೆ. ತಿರುಪತಿಯಲ್ಲಿರುವ ವಿವಿಧ ಪ್ರೇಕ್ಷಣೀಯ ಸ್ಥಳಗಳನ್ನು ಸಚಿತ್ರಗೊಳಿಸಿದ್ದಾರೆ. “ಆದಿಮೂರುತಿ ಸತಿಯು ಸೋದರ ‘ರಾಘವನೆ’ ಎಂಬ ಷಟ್ಪದಿ ಕುಮಾರವ್ಯಾಸನ “ವೇದಪುರಾಷನ ಸುತನ” ಎಂಬ ಪದ್ಯದ ಮತ್ತೊಂದು ರೂಪವಾಗಿದೆ.

ಲೇಖಕರ ಸದುದ್ದೇಶಪೂರ್ಣ ಈ ಪ್ರಯತ್ನ ಶ್ಲಾಘನೀಯ. ಕಾವ್ಯಾಭ್ಯಾಸದಿಂದ ಪುರಂಜಾರ್ಥ ಪ್ರಾಪ್ತಿಯಾಗುತ್ತದೆನ್ನುತ್ತಾರೆ " ಶ್ರೀ ವೆಂಕಟೇಶ್ವರ ದರ್ಶನ "ವನ್ನು ಓದುವ. ಕೇಳುವ ಭಕ್ತಾದಿಗಳ ಇಷ್ಟಾರ್ಥಗಳು ಲಭಿಸಲಿ ಎಂದು ಆಶಿಸುತ್ತ, ಶ್ರೀರಂಗಯ್ಯ ನವರ ಸಾಹಿತ್ಯ ಕೃಷಿ ನಿರಂತರವಾಗಿ ಮುಂದುವರಿಯಲಿ, ವಾಚಕರು ಕಾವ್ಯವನ್ನು ಕೊಂಡು ಓದಿ ಪ್ರೋತ್ಸಾಹಿಸಲಿ, ಅವರ ಪ್ರಯತ್ನದಲ್ಲಿ ಯಶಸ್ಸುಂಟಾಗಲಿ ಎಂದು ಹಾರೈಸುತ್ತೇವೆ.

ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳು

ಶ್ರೀ ಸಿದ್ದಗಂಗಾ ಮಠ,

ತುಮಕೂರು ಜಿಲ್ಲೆ - 572 104.

ಕರ್ನಾಟಕ ರಾಜ್ಯ.

ಇತ್ತ ಸಾಹಿತ್ಯ ಕ್ಷೇತ್ರಕ್ಕೂ ಸೇರದ, ಅತ್ತ ಧಾರ್ಮಿಕ ಕ್ಷೇತ್ರದಲ್ಲಿಯೂ ಇರದ ನನ್ನನ್ನು ತಮ್ಮ ಕಾವ್ಯದ ಬಗ್ಗೆ ಒಂದು ಅನಿಸಿಕೆ ಬರೆಯಿರಿ ಎಂದು ಪೂಜ್ಯರಾದ ಶ್ರೀ ಶ್ರೀರಂಗಯ್ಯನವರಂ ಕೇಳಿದಾಗ ವಯಸ್ಸಿನಲ್ಲಿಯೂ ಬುದ್ಧಿ ಮತ್ತೆಯಲ್ಲಿಯೂ ಚಿಕ್ಕವನಾದ ನನಗೆ ಒಂದಷ್ಟು ದಿಗ್ಭ್ರಮೆಯಾಯಿತು. ನನ್ನ ಪರಮ ಪೂಜ್ಯ ಗುರುಗಳಾದ ಶ್ರೀ ಶ್ರೀ ಶ್ರೀ ಸೋಪಾನನಾಥ ಸ್ವಾಮೀಜಿಗಳವರ ಕೃಪಾಶೀರ್ವಾದದಿಂದ ಕೆಲಮಟ್ಟಿಗೆ ಆಧ್ಯಾತ್ಮಿಕ ಒಲವು ಬೆಳೆಸಿಕೊಂಡಿರುವ ನಾನು ಅವರ ಮೊರೆಹೋಗಿಯೇ ಈ ಮಾತುಗಳನ್ನು ಬರೆಯುತ್ತಿರುವೆ.

ಕನ್ನಡ ಸಾಹಿತ್ಯ ಕ್ಷೇತ್ರದ ಹರವು ವಿಶಾಲವಾದುದು. ಅದರಲ್ಲೂ ಇತ್ತೀಚಿನ ದಿನಗಳಲ್ಲಿ ನವ್ಯ, ಸೃಜನಾತ್ಮಕ, ಸೃಜನೇತರ, ಬಂಡಾಯ, ದಲಿತ ಇತ್ಯಾದಿ ಸಾಹಿತ್ಯ ಪ್ರಕಾರಗಳಲ್ಲದೇ ಒಂದೆರಡಕ್ಷರ ಗೀಚೆ ಅದನ್ನು ಕಾವ್ಯವೆಂದು ಭ್ರವಿಸುವವರೇ ಹೆಚ್ಚು. ಇಂತಹ ಸಂದಿಗ್ಧ ವಾತಾವರಣದ ಅರಿವು ನಮ್ಮ ಲೇಖಕರಿಗೆ ಇದೆಯೋ ಇಲ್ಲವೋ ಗೊತ್ತಿಲ್ಲ. ಗೊತ್ತಿಲ್ಲವೆಂಬುದೇ ಬಹ್ವಂಶ ನಿಜವೆಂದು ಭಾವಿಸುವೆ. ಏಕೆಂದರೆ "ಶ್ರೀ ವೆಂಕಟೇಶ್ವರ ದರ್ಶನ"ವನ್ನು ಶ್ರೀಯುತರು ಬರೆಯಲು ಪ್ರಾರಂಭಿಸಿದ್ದು ಸುಮಾರು ಹದಿನೈದು ವರ್ಷಗಳಷ್ಟು ಹಿಂದೆ. ಆಗ ಸಾಹಿತ್ಯಕ್ಷೇತ್ರ ಈಗಿನಷ್ಟು ಹೊಲಸಾಗಿರಲಿಲ್ಲ. ಅವಿರತವಾಗಿ ಐದು ವರ್ಷಗಳಷ್ಟು ದೀರ್ಘಕಾಲ ಶ್ರಮಿಸಿ ಅತ್ಯಂತ ಸುಂದರವಾದ "ಭಾಮಿನಿ ಪಟ್ಟದಿ"ಯಲ್ಲಿ ಈ ಕಾವ್ಯ ಹೊರಬಂದಾಗ "ರಾಜಕೀಯ"ದ ಗಾಳಿ ಬೀಸಲಾರಂಭವಾಗಿತ್ತು. ಹೀಗಾಗಿ ಆನೇಕ ಕಾರಣಗಳಿಂದಾಗಿ ಈ ಕಾವ್ಯವನ್ನು ಪ್ರಕಾಶಿಸುವ ಭಾಗ್ಯ ಬರಲಿಲ್ಲ. ಸುಮಾರು ಎರಡು ವರ್ಷಗಳ ಹಿಂದೆ ನಾನು "ಕಾವ್ಯ"ವನ್ನು ನೋಡಿ ನೀವೇ

ವಿಕೆ ಇದನ್ನು ಪ್ರಕಾಶಿಸಬಾರದು? ಎಂದಾಗ ಹೇಗಾದರೂ ಮಾಡಿ ಇದನ್ನು ಮುದ್ರಿಸಲೇಬೇಕೆಂಬ ಸಂಕಲ್ಪ ಮೂಡಿಬಂತು. ಅಂತೂ ಇಂತೂ ಅವರ ನಿವೃತ್ತಿಯ ನಂತರ ಈ ಕೆಲಸಕ್ಕೆ ಕೈ ಹಾಕಿದ್ದಾರೆ. ಹಾಕಿದ ದುಡ್ಡು ಬರಬೇಕೆಂದೇನೂ ಅಲ್ಲ, ಭಗವಂತನ ಬಗ್ಗೆ ಬರೆದ ನಲ್ಲುಡಿಗಳು ದಯಾಮಯನಾದ ಆ “ವೆಂಕಟೇಶ್ವರನ” ಪಾದ ಸೇರಲಿ ಎಂಬುದೇ ಅವರ ಸದಭಿಲಾಷೆ. ಅವರ ಸದಭಿಲಾಷೆ ಈಡೇರುವುದಷ್ಟೇ ಅಲ್ಲದೆ ಸಮಯ ಕೂಡಿ ಬಂದಾಗ ಮಹಾತ್ಮರೊಬ್ಬರನ್ನು ಪ್ರೇರೇಪಿಸಿ ಆ ನಲ್ಲುಡಿಗಳನ್ನು ಕೇಳುವ ಭಾಗ್ಯವನ್ನೂ ಆ ಭಗವಂತನೇ ತಂದುಕೊಳ್ಳಬೇಕು.

ಕಾವ್ಯವನ್ನು ಸಮಗ್ರವಾಗಿ ಓದಿದಾಗ “ಒಂದು ಕಾವ್ಯ ಇಷ್ಟೊಂದು ಸುಂದರವಾಗಿ ಮೂಡಿ ಬರಬಲ್ಲದೆ?” ಎಂದು ಒಂದು ಕ್ಷಣ ಯೋಚಿಸಿದೆ. ಸತ್ಯ ಕಣ್ಣೆದುರಿನಲ್ಲಿಯೇ ಇದೆ. ಓದಿದಾಗ ತಾವೂ ಇದೇ ಭಾವನೆ ಹೊಂದಿ ಕೃತಾರ್ಥರಾಗುವೆಂಬ ಪರಿಕಲ್ಪನೆ ನನಗಿದೆ. ಕನ್ನಡ ಸಾಹಿತ್ಯಕ್ಕೊಂದು “ಗರಿ” ಮೂಡಿದಂತಿದೆ ಶ್ರೀ ಶ್ರೀರಂಗಯ್ಯನವರ “ಶ್ರೀ ವೆಂಕಟೇಶ್ವರ ದರ್ಶನ” ಸಾಹಿತ್ಯಕ್ಕೆ ಅವರು ನೀಡಿರುವ ಈ ಕೊಡುಗೆಯ ಮಹತ್ವ ಅವರಿಗೆ ಖಂಡಿತ ಗೊತ್ತಿಲ್ಲ. ಸಾಹಿತ್ಯ ಕ್ಷೇತ್ರದ ದಿಗ್ಗಜರು ಇದನ್ನು ಓದಿ ಆ ಮಹತ್ವದ ಅರಿವನು ಅವರಿಗೆ ಮೂಡಿಸುವಂತೆ ಮಾಡಿದರೆ ಅವರಿಗಿಂತಲೂ ಹೆಚ್ಚಾಗಿ ನಾನು ಕೃತಾರ್ಥನಾಗುವೆ.

ಶ್ರೀ ವೆಂಕಟೇಶ್ವರನ ಅನುಗ್ರಹವು ಅವರಿಗೆ ಅನುದಿನವೂ ಸಿಗಲೆಂದು ಪ್ರಾರ್ಥಿಸುವೆ.

25-3-1993

ಡಾ|| ಸಿದ್ದಣ್ಣ ಸುಲ್ತಾನ್ ಪುರ್

ಎಂ.ಬಿ.ಬಿ.ಎಸ್.

ವೈದ್ಯಾಧಿಕಾರಿಗಳು, ಸರ್ಕಾರಿ ಆರೋಗ್ಯ ಘಟಕ, ಮಣ್ಣೆ.

ದೈವ ಮಾನವಾಧಾರಕನಾದರೆ ಮಾನವ ದೈವಾರಾಧಕ-
ನಾಗಿರಬೇಕಾದುದು ಸತ್ವಯುತ ತತ್ವವೆಂಬುದು ಮಾನವನ
ಅರಿವಾಗಿರಬೇಕು.

ಜೀವನದಲ್ಲಿ ನಿತ್ಯಶಕ್ತಿಯುತವಾದ ವಿಜ್ಞಾನವದೇಷ್ಟೇ
ಪ್ರಭಾವಯುತವಾದರೂ ನಿತ್ಯ ಸತ್ವಸಂಪದವಾದ ದೈವಶಕ್ತಿಯ
ಮುಂದೆ ಅದು ಅಲ್ಪವೆಂದೇ ಭಾವಿಸಬೇಕು.

ದೈವದತ್ತವಾದ ಪಂಚಭೂತಗಳ ಪ್ರಭಾವಪೂರಿತರಾಗಿ
ಜೀವಿಸುತ್ತಿರುವ ಸಕಲ ಚರಾಚರಗಳಿಗೆಲ್ಲಾ ಆ ಪರಾತ್ಪರ-
ಮೂರ್ತಿಯೇ ಮೂಲಕಾರಣವೆಂಬುದನ್ನು ನೆನೆದು ಅವನನ್ನು
ಆರಾಧಿಸಬೇಕಾದುದು ಸಕಲ ಜ್ಞಾನಜೀವಿಗಳ ಕರ್ತವ್ಯ.

ಅಂತಹ ಆರಾಧನೆಗೆ ಚಿಂತನೆ, ಪೂಜೆ, ಧ್ಯಾನ, ಪಠಣ,
ಮುಂತಾದವುಗಳು ಒಂದೊಂದು ಮಾಧ್ಯಮ. ಅಂತಹ ಪಠಣಕ್ಕೆ
ಅಗತ್ಯವಾದ ಒಂದು ದೈವಗ್ರಂಥವು ಅಗತ್ಯವೆಂದು ಭಾವಿಸಿ ಈ
ಕಲಿಯುಗದಾತಾರನಾದ ಆ ಶ್ರೀ ವೆಂಕಟೇಶ್ವರಸ್ವಾಮಿಯ
ಮಹಿಮೆಗಳನ್ನೊಳಗೊಂಡ "ಶ್ರೀ ವೆಂಕಟೇಶ್ವರ ದರ್ಶನ" ಎಂಬ
ಈ ಕೃತಿಯನ್ನು ಕನ್ನಡದಲ್ಲಿ ಭಾಮಿನೀ ಪಟ್ಟದಿ ಛಂದಸ್ಸಿನಲ್ಲಿ ಆ
ಸ್ವಾಮಿಯ ಮೂಲಕಥೆಗೆ ಯಾವ ಭಂಗವೂ ಬಾರದಂತೆ ಅವನ
ಕಥೆಗಳ ಕೆಲವು ಪುಸ್ತಕಗಳನ್ನಾಧರಿಸಿ ಮಹಾ ಮಹಿಮರುಗಳು
ಆರಾಧಿಸಿರುವ ಆ ಕನ್ನಡಮ್ಮನ ಪೂಜೆಗೂ ಒಂದು ಕುಸುಮ
ದಳವನ್ನಾದರೂ ಅರ್ಪಿಸಿ ಈ ನನ್ನ ಕನ್ನಡ ನಾಡಿನ ಜೀವ
ಸಾರ್ಥಕವಾಗಲೆಂದು ಭಾವಿಸಿ ಈ ಕೃತಿಯನ್ನು ಆ ಕನ್ನಡ
ತಾಯಿಯ ಪೂಜೆಗೆ ಅರ್ಪಿಸುತ್ತಿದ್ದೇನೆ.

ದೇವರು ನಿರಾಕಾರನಾದರೂ ಭಕ್ತರುಗಳ ಭಾವನಾಕಾರಿಯಾಗಿರುತ್ತಾನೆಂಬುದನ್ನು ಈ ಕಥೆಯು ದೃಢೀಕರಿಸುತ್ತದೆ.

ಈ ಗ್ರಂಥದ ರಚನೆಗೆ ಆ ಶ್ರೀನಿವಾಸನೇ ನೈಜ ಪ್ರೇರಕನಾಗಿರುತ್ತಾನೆಂದೆ ನನ್ನ ತಂದೆ ಕೋಡಿರಂಗಯ್ಯನವರ ಪೌರಾಣಿಕ ಗ್ರಂಥಗಳ ವಾಚನಾಶಕ್ತಿ, ತಾಯಿ ತಿಮ್ಮಕ್ಕನವರ ದೈವಭಕ್ತಿ ಮತ್ತು ನಮ್ಮ ವಂಶದ ಮೊದಲನೇ ಕವಿತಾಶಕ್ತಿಯುತರಾದ ನನ್ನಣ್ಣಯ್ಯ ಚನ್ನಯ್ಯನವರ ಕವಿತಾಶಕ್ತಿಯೂ ನನ್ನ ಈ ರಚನೆಗೆ ಮುಖ್ಯ ಪ್ರಭಾವವನ್ನು ಬೀರಿವೆಯೆಂದು ಭಕ್ತಿಯಿಂದ ಸ್ಮರಿಸುತ್ತೇನೆ.

ಈ ಕೃತಿಯು ಸುಮಾರು ಎಂಬತ್ತರ ದಶಕದಲ್ಲಿಯೇ ಪೂರ್ಣಗೊಂಡಿತ್ತಾದರೂ ಸಜ್ಜನರುಗಳ ಪ್ರೇರಣೆಯಿಂದ ಈಗ ಅಚ್ಚಾಗಿ ಹೊರಬಂದಿರುತ್ತದೆ.

ಈ ಕಾರ್ಯಕ್ಕೆ ಮೊದಲನೇ ಪ್ರೋತ್ಸಾಹಕರು ಮತ್ತೂ ಈ ಪುಸ್ತಕಕ್ಕೆ 'ಒಂದು ಅನಿಸಿಕೆ' ಎಂಬ ತಮ್ಮ ಅಮೂಲ್ಯವಾದ ನುಡಿಗಳನ್ನು ಬರೆದುಕೊಟ್ಟು ಕೃತಿಗೆ ಮೆರಗು ನೀಡಿರುವ ಶರಣ ಗುರು ಸ್ವರೂಪಿಗಳು, ಆಧ್ಯಾತ್ಮಿಕಾವಲಂಬಿಗಳು ಆದ ಸನ್ಮಾನ್ಯ ಡಾ|| ಸಿದ್ದಣ್ಣ ಸುಲ್ತಾನಪುರ್, ಎಂ.ಬಿ.ಬಿ.ಎಸ್. ವೈದ್ಯಾಧಿಕಾರಿಗಳು ಸರ್ಕಾರಿ ಪ್ರಾಥಮಿಕ ಆರೋಗ್ಯ ಘಟಕ, ಮಣ್ಣೆ ಇವರಿಗೆ ನನ್ನ ಭಕ್ತಿಪೂರ್ವಕ ವಂದನೆಗಳು.

ಈ ಗ್ರಂಥಕ್ಕೆ ತಮ್ಮ ಶುಭ ಸಂದೇಶವನ್ನಿತ್ತು ಕರುಣೆಯಿಂದ ಆಶೀರ್ವದಿಸಿರುವ ಶ್ರೀ ಸಿದ್ಧಗಂಗಾ ಮಠಾಧ್ಯಕ್ಷರಾದ ಶ್ರೀಮನ್ ನಿ|| ಪ್ರ|| ಸ್ವ|| ಡಾ|| ಶಿವಕುಮಾರ ಸ್ವಾಮೀಜಿಯವರ ದಿವ್ಯ ಪಾದಾರವಿಂದಗಳಿಗೆ ಭಕ್ತಿಯಿಂದ ವಂದಿಸಿ ಕೃತಾರ್ಥನಾಗುತ್ತೇನೆ.

ಇದಕ್ಕೆ 'ಹೊಸ್ತಿಲು' ಎಂಬ ಶಿರೋನಾಮೆಯಿಂದ ತಮ್ಮ ಆತ್ಮಾಭಿಮಾನದ ಚಿಲುಮೆಯ ಭವ್ಯ ನುಡಿಗಳಿಂದ ಈ ಕಾವ್ಯಕ್ಕೆ ಶೃಂಗಾರ ರಸವನ್ನಿತ್ತು ನನ್ನ ಮೇಲಿನ ಮರೆಯಲಾಗದ ಅಭಿಮಾನವನ್ನು ಇಮ್ಮಡಿಗೊಳಿಸಿರುವ ನನ್ನ ಆತ್ಮೀಯ ಮಿತ್ರ ಬಂಧುವೂ ಕನ್ನಡ ಸಾಹಿತ್ಯ ಸಂಪದರು ಹಾಗೂ ವಿಜ್ಞಾನ ವಿಶೇಷ ತಜ್ಞರೂ ಆಗಿ 'ಪ್ರಜಾವಾಣಿ' ಪತ್ರಿಕಾಲಯದಲ್ಲಿ 'ಸುಧಾ' ವಾರಪತ್ರಿಕೆಯ ಪ್ರಧಾನ ಉಪ-ಸಂಪಾದಕರಾಗಿ ರಾರಾಜಿಸುತ್ತಿರುವ ಶ್ರೀಯುತ ನಾಗೇಶ್ ಹೆಗಡೆಯವರಿಗೆ ನಾನು ಸದಾ ಕೃತಜ್ಞ.

ಈ ಗ್ರಂಥಕ್ಕೆ ಮುನ್ನುಡಿಯನ್ನಿತ್ತು ತಮ್ಮದೇ ಆದ ಒಂದು ವೈಶಿಷ್ಟ್ಯವನ್ನು ಈ ಕಾವ್ಯಕ್ಕೆ ಬೀರಿರುವ ನನ್ನ ಸನ್ಮಿತ್ರರಾದ ಶ್ರೀಯುತ ವಿ. ಗೋವಿಂದರಾಜು, ಎಂ.ಎ. ಕನ್ನಡ ಪಂಡಿತರು, ಸರ್ಕಾರಿ ಪ್ರೌಢಶಾಲೆ, ಮಣ್ಣೆ. ಇವರಿಗೆ ನನ್ನ ಅಭಿವಂದನೆಗಳು.

ಈ ಪುಸ್ತಕದ ಮುದ್ರಣ ಕಾಲದಲ್ಲಿ ಅಗತ್ಯವಾದ ತಿದ್ದುಪಡಿಗಳು ಮತ್ತು ಸಕಾಲಿಕ ಮಾರ್ಗದರ್ಶನಗಳನ್ನಿತ್ತು ಕೃತಿಗೆ ವಿಶೇಷ ರೀತಿಯ ಸಹಾಯ ಮಾಡಿ ಕಲಾಕುಶಲರೆನಿಸಿ ಕನ್ನಡ ಸಾಹಿತ್ಯಿಯೂ ಆಗಿ ಮಿನುಗುತ್ತಿರುವ ನನ್ನ ಅಭಿಮಾನದ ಹೆದ್ದೋರೆ ಶ್ರೀಯುತ ತ್ಯಾ.ಮಗೊಂಡ್ಲ ಅಂಬರೀಷ್‌ರವರಿಗೆ ನನ್ನ ನಮನಗಳು.

ಈ ಪುಸ್ತಕ ಪ್ರಕಾಶನಕ್ಕೆ ಪ್ರೋತ್ಸಾಹಧನ ನೀಡಿ ಸಹಾಯ ಮಾಡಿರುವ ತಿರುಪತಿಯ ಟಿ.ಟಿ.ಡಿ. ಸಂಸ್ಥೆಯವರಿಗೆ ನಾನು ಚಿರಮಂಣಿ.

ಈ ಪುಸ್ತಕದ ಹಸ್ತಪ್ರತಿಗಳನ್ನು ಅಂದವಾಗಿ ಬರೆದು-
ಕೊಟ್ಟು ಸಹಕರಿಸಿದ ನನ್ನ ಮಿತ್ರರಾದ ಶ್ರೀ ಎಂ.ಸಿ. ಮಲ್ಲಯ್ಯ,
ನಿವೃತ್ತ ಮಂ|| ಶಿಕ್ಷಕರು, ಶ್ರೀ ಎನ್. ಸತ್ಯನಾರಾಯಣ, ಎಂ.ಇ.
ಶ್ರೀ ಸಿ. ನರಸಿಂಹಯ್ಯ, ನಿ||ಶಿ||, ಮಣ್ಣೆ ಮತ್ತು ಶ್ರೀಮತಿ
ಬಿ. ಕೆ. ವಿನೋದಮ್ಮ, ನಿ||ಶಿ||, ತುಮಕೂರು ಇವರುಗಳಿಗೆ ನನ್ನ
ಮರೆಯಲಾಗದ ಸವಿನೆನಪುಗಳು. ಇದಕ್ಕೆ ಎಲ್ಲಾ ರೀತಿಯಲ್ಲೂ
ಪ್ರೋತ್ಸಾಹಿಸಿದ ಎಲ್ಲಾ ನನ್ನ ಸನ್ಮಿತ್ರರುಗಳು ಹಾಗೂ ಎಲ್ಲಾ
ಅಭಿಮಾನಿಗಳಿಗೂ ನನ್ನ ಧನ್ಯವಾದಗಳು.

ಈ ಪುಸ್ತಕವನ್ನು ಅಂದವಾಗಿ ಹಾಗೂ ಸುಲಲಿತವಾಗಿ
ಮುದ್ರಿಸಿಕೊಟ್ಟು ಸಹಾಯ ಮಾಡಿದ ತ್ಯಾಮಗೊಂಡ್ಲ ಶ್ರೀ
ವಿನಾಯಕ ಮುದ್ರಣಾಲಯದ ಮಾಲೀಕರಾದ ಶ್ರೀ ಡಿ.ಕೇಶವನ್
ರವರಿಗೆ ನನ್ನ ಧನ್ಯವಾದಗಳು.

ಈ ಪುಸ್ತಕವನ್ನು ಓದಿ ಆ ಶ್ರೀನಿವಾಸನ ಕೃಪೆಗೆ ಪಾತ್ರ-
ರಾಗಿ ನನ್ನನ್ನು ಆಶೀರ್ವದಿಸುವ ನನ್ನ ಎಲ್ಲಾ ಕನ್ನಡಾಭಿಮಾನಿ
ಗಳಿಗೂ ನನ್ನ ವಂದನೆಗಳು.

ಸೋ ಕೋ ಶ್ರೀ
(ಕಾವ್ಯನಾಮ)

ಸೋಮಸಾಗರ ಕೋಡೀರಂಗಯ್ಯ ಶ್ರೀರಂಗಯ್ಯ
(ನಿವೃತ್ತ ಮುಖ್ಯ ಶಿಕ್ಷಕರು).

ವಾಸ : ಅಪ್ಪಗೊಂಡನಹಳ್ಳಿ, ಮಣ್ಣೆ ಅಂಚೆ.
ನೆಲವಂಗಲ ತಾಲ್ಲೂಕು, ಬೆಂಗಳೂರು ಗ್ರಾ. ಜಿಲ್ಲೆ.

ವಿಷಯಾನುಕ್ರಮಣಿಕೆ

ಒಲಿಕಾ ಪ್ರಕರಣ	೧
ಕಥಾಪ್ರಾರಂಭ	೯
ಧರಗೆ ಬಂದ ಹರಿಯು	೧೮
ಭೂವರಾಹಸ್ವಾಮಿ ವೃತ್ತಾಂತ	೨೮
ಆಕಾಶರಾಜನ ವೃತ್ತಾಂತ	೩೩
ನಾರದನ ನೀತಿ	೩೮
ಶ್ರೀನಿವಾಸ ಕಲ್ಯಾಣ	೫೩
ಲಕ್ಷ್ಮೀದೇವಿಯ ನೆಲೆ	೭೦
ಶ್ರೀ ವೆಂಕಟೇಶ್ವರ-ಗೋವಿಂದರಾಜರುಗಳ ನೆಲೆ	೭೨
ಅಲಪೇಲು ಮಂಗಳಮೃಚ್ಛರಿತೆ	೭೭
೭ನೇ ಭಾಗ-ಮಹಾತ್ಮೆ ಹತ್ತಿರಾಂ ಭಾವಾಜಿ	೭೯
ಬೇಡರವನ ಮೂಢಭಕ್ತಿ	೮೬
ಕುಂಬಾರನ ಮಣ್ಣಿನ ಪಾತ್ರೆಯ ಕಥೆ	೮೭
ಹರಿಜನ ಚಿನ್ನನ ಪಾದರಕ್ಷೆ ಪ್ರಸಂಗ	೮೮
ಸ್ವಾಮಿ ಪುಷ್ಕರಣೀ ತೀರ್ಥ ಮಹಿಮೆ	೯೧
ಆಕಾಶಗಂಗಾ ತೀರ್ಥ ಮಹಾತ್ಮೆ	೯೪
ಪಾಪವಿನಾಶ ತೀರ್ಥ	೯೬
ಕಪಿಲತೀರ್ಥ	೯೮
ಶ್ರೀ ವೆಂಕಟೇಶ್ವರ ಸ್ತೋತ್ರ	೧೦೪

ವೀತಿಕಾ ಪ್ರಕರಣ

ಶ್ರೀ ವರನೆ ಕೌಂತೇಯಸೂತ ಸು
ಧಾ ವಿಲಾಸ ಸುರೇಂದ್ರ ವಂದ್ಯಸ
ಜೀವಕೋಟಿ ವುನೀತ ಮುನಿಸಂಜಾತ ಸಚ್ಚರಿತ
ರಾವಣಾನುಜಗಭಯ ವಿತ್ತದ
ಶಾವತಾರ ವಿಹಾರಿ ಶ್ರೀಹರಿ
ಕಾವುದ್ಯ ದೀನಜನ ಪಾವನ ವೀರ ನಾರಯಣ || ೧

ಶರಣಸಂಕುಲ ವರದ ಹಸ್ತನೆ
ಪರಮ ಪಾವನ ಚರಣ ಉರಗಾ
ಭರಣ ಮೂಪುರದಸಮರಿಪು ಸಂಹರಣ ಸರ್ವಗುಣ |
ವಿರಹ ನಟನ ವಿಹಾರಿ ಗೌರೀ
ವರನೆ ಗಂಗಾಧರನೆ ನೀ ಕನಿ
ಕರಿಸಿ ಕುಣಿದಾಡೆನ್ನ ಕರದೆಲಿ ಹರನೆ ಶಂಕರನೆ || ೨

ಪೊಡವಿಯಲಿ ಗಜರಾಜ ವದನನೆ
ಸಡಗರದ ಸರ್ವಾಗ್ರ ಪೂಜ್ಯನೆ
ಉಡುಪಧರ ಸುಕುಮಾರ ರಚನಾಕಾರಗುಣನಿಕರ |
ಮೃಡನೆ ಮೊದಲಾದವಿಳ ಸುರಗುಣ
ಪೊಡಮಡುತ ಭಜಿಸುವರು ನಿನ್ನನು
ಕಡುಕರಣೆ ಕರ ನೀಡಿಕೊಡು ಪರಮಾರ್ಥ ಕೀರ್ತನೆಯು || ೩

ವಾರಿಜೋಧ್ಭನರಸಿ ವಿವಿಧ ವಿ
ಚಾರ ಚರಿತಾಗಮ ಪುರಾಣೋ
ದ್ಧಾರೆ ಮಧುರಾನಾದ ರೂಪಿನೆ ನಿತ್ಯಪಾರಯಣೆ |
ಸಾರಮಯ ಸತ್ಕೃತಿಗೆ ನೀ ಕೃಪೆ
ದೋರಿ ಕೊಡು ವಾಗ್ಧರಿಯ ಜಿಹ್ವೆಗೆ
ನಾರದನ ವರಮಾತೆ ಸಹಲ ವುನೀತೆ ಸರಸತಿಯು || ೪

೨ ಶ್ರೀ ವೆಂಕಟೇಶ್ವರ (ಚರಿತೆ) ದರ್ಶನ

ಸೋಮ ಸೂರ್ಯಾಧ್ಯ ಖಿಳ ಸುರಗಣ
ನೇಮದಿಂ ಭಜಿಸುವರು ನಿನ್ನ ಯ
ನಾಮ ಚರಿತಾವ್ಯುತವ ಮುಕ್ತಿಗೆ ಯುಕ್ತ ಪಥವೆಂದು |
ಕೋಮಲಾಂಗ ಕೃಪಾಂಗ ಕರುಣಾ
ಧಾಮ ದನುಜ ವಿರಾಮ ಪವನಜ
ಪ್ರೇಮ ಸೀತಾರಾಮ ರಕ್ಷಿಸು ಭಕ್ತ ಸಂಕುಲವ || ೫

ರಂಗಮಯ ಸರ್ವಾಂಗ ಚೇತನ
ರಾಗ ರಂಗನುತಾಂಗ ಪದ್ಮಾ
ಲಿಂಗಿತಾಂಗ ಶುಭಾಂಗ ವಾರಿಜ ವದನ ಶ್ರೀರಂಗ |
ರಂಗ ಭಕ್ತ ಜನಾಂಗ ಮಂಗಳ
ರಂಗ ಹಣಬಾಪುರದ ಕೋಡೀ
ರಂಗನಾಥ ಕೃಪಾಂಗ ರಕ್ಷಿಸು ನಮ್ಮ ನನವರತ || ೬

ಆದಿ ಬ್ರಹ್ಮನ ಮಾತೆ ಮುನಿಸನ
ಕಾದಿ ವಂದಿತೆ ಸಾಗರೋದ್ಭವೆ
ವೇದ ಪುರುಷನ ಮಡದಿ ಸಿರಿಸಂಪದಕೆ ಮುಖ್ಯನಿಧಿ |
ಸಾಧುಜನ ಸಂತುಷ್ಟದಾಯಕಿ
ನಾದಮಯೆ ಭೋಗ ಪ್ರದಾಯಿನಿ
ಮೇದಿನಿಗೆ ಧನಲಕ್ಷ್ಮಿ ಕೊಡೆವುಗೆ ಸಿರಿಯಸಂಪದವ || ೭

ರಾಮದೂತನೆ ಜನಕಸುತೆ ಸು
ಕ್ಷೇಮದಾತನೆ ದನುಜಕುಲ ನಿ
ರ್ನಾಮ ಪಾತ್ರನೆ ವಾಯುಪುತ್ರನೆ ವಜ್ರಕಾಯಕನೆ |
ರಾಮ ಲಕ್ಷ್ಮಣ ಸೀತೆಯರ ಮನ
ಧಾಮ ನೀನೆನಗೊಲಿದು ರಕ್ಷಿಸು
ಸೋಮಸಾಗರದಾಂಜನೇಯನೆ ನಿನ್ನ ಪದತಲದಿ || ೮

ಉರುಗಧರ ವಲ್ಲಭಿಯೆ ಸುರನುತ
ಪರಮ ಪಾವನ ಚರಣೆ ಮಹಿಮಾ
ಸುರನ ಮರ್ಧಿನಿ ಸರ್ವಮಂಗಳೆ ನಿತ್ಯಕಾತ್ಯಯಿನಿ |
ಕರುಣ ರಸಮಯಧಾರೆ ಶಂಕರಿ
ಶರಣ ಸಂಕುಲವರದೆ ನೀ ಕನಿ
ಕರುಣಿಸೌ ಗಜಗೌರಿ ನೆನೆದಾಭೀಷ್ಠ ಸಂಪದವ || ೯

ಹರಿ ಮಿಗಿಲು ಹರಗಿಂತ ಸರ್ವಕೆ
ಹರ ನಧಿಕ ಹರಿಗಿಂತಲೆನ್ನುತ
ಹರಿ ಹರಾದಿ ಬ್ರಹ್ಮರಾರೆಂಬುವುದು ಗಹನಮತ |
ಹರಿ ಹರರು ಬೇರಲ್ಲ ಸೃಷ್ಟಿಯ
ಸರಸದೊಳಗೆರಡೆಸರಿದಲ್ಲದೆ
ಪರಮ ಮಂಗಳಮೂರ್ತಿಯೊಬ್ಬನೆ ಸರ್ವ ಚೇತನನು || ೧೦

ಕರಿವರದ ಕಾಳಿಂಗ ಮರ್ಧನ
ಕಿರುಕುಳದ ಕೇಶಪತಿ ಪರ್ಧನ
ಕುರು ಕುಲದ ಕೂರಂಬ ದಾಹಕೆ ಕೃಷ್ಣ ನೀಕ್ಮೂರ |
ಪರಭವಕೆ ಕೇಶವನೆ ನೀ ಕೈ
ವರಿದು ಕೊಡು ಕೋವಿದರ ಕೌಸ್ತುಭ
ಸಿರಿಯ ನೀ ಶ್ರೀರಂಗ ನಿನ್ನಯ ಕಂದ ಕಮತಿಗೆ || ೧೧

ಕಲಿಯುಗದ ಕೈಲಾಸ ತಿರುಪತಿ
ಒಲಿದವರ ಭವನಾಶ ಭಕ್ತರು
ಗಳಿಗೆ ಚಿತ್ತವ್ರಕಾಶ ಶ್ರೀಮದ್ ವೆಂಕಟೇಶ್ವರನು |
ಅಳಿಯಲಳವಲ್ಲ ವನ ಮಹಿಮಾ
ವಳಿಯ ದಿಕ್ಪಟದೊಳಗೆ ಮನುಮುನಿ
ಕುಲದ ಕವಿತಾಜಾಲ ಪರಿಧಿಯೊಳ್ಳಿ ಮಹಿಮೆಯನು || ೧೨

೪ ಶ್ರೀ ವೆಂಕಟೇಶ್ವರ (ಚರತೆ) ದರ್ಶನ

ಕೃತಯುಗದೊಳೊಡನಾಡಿ ತ್ರೇತೆಗೆ
ಪತಿತ ಪಾವನನಾಗಿ ದ್ವಾಪರ
ಚತುರ ನೀನೆಂದೆನಿಸ ಜಡಕಲ್ಲಾದೆ ಕಲಿಯುಗಕೆ |
ಶೃತಿಗೆ ಶ್ರೇಷ್ಠನು ನೀನು ನಿಜಸ
ದ್ಧತಿಗೆ ಕಾರಣನಾಗಿ ಮನು ಸಂ
ತತಿಗೆ ನಿಜದಾಕಾರ ತೋರದೆ ಮುಗ್ಧಗೊಳಿಸಿರುವೆ || ೧೩

ಪೇಳಲಿದು ಬಹುಸವಿಯು ಜಿಹ್ವೆಗೆ
ಕೇಳಲಿದು ಸುಶ್ರೇಷ್ಠ ಕಿವಿಗಳಿ
ಗಾಸಲ್ಕೇಕೈಕ ಚಿತ್ತ ವಿಕಾಸ ಮಾನಸಿಕ |
ಬಾಳಿಗಿದು ನಿಜ ಭಾಗ್ಯರತ್ನ ವಿ
ಶಾಲ ಮತಿಯ ಪ್ರಕಾಶ ಕಥೆಯಿದು
ಹಾಲುಜೇನಿನ ಸವಿಯು ಮುಕ್ತಿಯ ಮಾರ್ಗದರುಶನಕೆ || ೧೪

ನರರುಗಳಿಗಿದು ಕ್ಷೀರ ಸುರರಿಗೆ
ಪರಮ ಪುರಷಾಕಾರ ಭಕ್ತರ
ಮೊರೆಗೆ ಸಾಕ್ಷಾತ್ಕಾರ ಕಲಿಯುಗದಾತ ನವತಾರ |
ಪರಿಪರಿಯ ಶೃಂಗಾರ ರಸಮಯ
ಸಿರಿಯ ಶ್ರೀಮದ್ ವೆಂಕಟೇಶ್ವರ
ಚರಿತೆಯಿದ ಶ್ರೀರಂಗ ರಚಿಸಿದ ಭಕ್ತಿಭಾವದಲಿ || ೧೫

ರನ್ನ ಪಂಪ ಕುವೆಂಪು ಹರಿಹರ
ಜನ್ನ ಕುವರವ್ಯಾಸ ಲಕುಮೀಶ
ಚನ್ನ ಶ್ರೀ ಬಸವಣ್ಣ ಕನಕ ಪುರಂದರಾದಿವರ |
ಕನ್ನ ಡದ ಕವಿಕೋಟಿ ಮುಖ್ಯರ
ನಿನ್ನು ಸ್ಮರಿಸುತ ರಾಘವಂಕನ
ಕನ್ನ ಡಾಂಬಿಯ ಪದದೊಳಿರಗುವೆನ್ನ ಹರಸೆಂದು || ೧೬

ರಾಮನಾಮೋಚ್ಚಾರಣೆಯ ಫಲ
 ಕಾಮಧೇನುವಿನೊಲುಮೆಯಾ ಫಲ
 ಭೂಮಿ ಭೂಸುರಗಿತ್ತ ಫಲ ಜಾಹ್ನವಿಯ ಸ್ನಾನ ಫಲ |
 ನೇಮದಿಂ ನಡವರೆಗೆ ಸ್ವರ್ಗದ
 ಕಾಮಿನೀ ಜನರಪ್ಪುಗೆಯ ಫಲ
 ಪ್ರೇಮದಿಂದೀವೆಂಕಟೇಶ್ವರ ಚರಿತ ಕೇಳ್ದರಿಗೆ || ೧೭

ಹರಿಯ ವೈರಿಯ ಸುತನು ಕರೆಯಲು
 ಕರುಣಿಸುತ ತಲೆಗಾಯ್ತೆ ಯಲ್ಲದೆ
 ಮೊರೆದ ಕರಿಯನು ಪೊರೆದೆ ತರಳಿಯ ಕೊರಗ ಮಾಣಿಸಿದೆ |
 ನರನ ಕೊರಳನ ಉರಗ ಶರವನು
 ಗುರಿಯ ಜಾರಿಸಿ ಪೊರೆದೆಯೈವರ
 ದುರಿತ ದೂರನೆ ಚರಣದಲಿ ಶ್ರೀರಂಗನನು ಪೊರೆಯೊ || ೧೮

ಧರೆಯ ಬಹಳವತಾರದಲಿ ಶ್ರೀ
 ಹರಿಯ ಮಹಿಮೆಯ ಚರಿತೆಯಲಿ ನಿಜ
 ಕರವಿಡಲು ನಾನರ್ಹನೆಂಬುದಕಲ್ಲ ಬರಹವಿದು |
 ಬರಿಯ ಹಸ್ತದಿ ಪಿಡಿದ ಲೇಖಣಿ
 ಹರಿಸಿದಾತನನರಿತರಾತನೆ
 ಹರಿಯ ಭಕ್ತರ ಶ್ರೇಣಿಗೊಪ್ಪುವ ಶ್ರೇಷ್ಠ ನೀ ಜಗದಿ || ೧೯

ಮೊದಲು ಕವಿತಾಜಾಲ ಸಂಭವಿ
 ಸಿದುದು ಯನ್ನಣ್ಣನಿಗೆ ವಂಶದಿ
 ಮುದದಿ ತವಪದಕೆರಗಿ ಬೇಡುತಲಿಪ್ಪಿಸಿದ್ದಿ ಯನು |
 ಮದನಪಿತ ಚಾರಿತ್ರ ಶ್ರವಣದೊ
 ಲಧಿಕ ಕಾಲವ ಕಳೆದ ತಂದೆಯ
 ಪದದೊಳರ್ಪಿಸಿ ಕೃತಿಯನಾ ಕೃತಕೃತೃತೆಯ ಪಡವೆ || ೨೦

ಪ್ರೀತಿಯೆಂಬಗ್ಗಿಳಿಯಲಿ ನಿಜ
ಮಾತೆಯನ್ನನು ಪೋಷಿಸಿದ ಸಂ
ಪ್ರೀತಿಗೊಪ್ಪುವೆನಾದರೀಕೃತಿ ಸಾಕ್ಷಿಯಾಗಿರಲಿ |
ಭೂತಳದಿಯನ್ನಮ್ಮನಿಗೆ ಸಂ
ಕೀತ ಶ್ರೀಮದ್ ವೆಂಕಟೇಶ್ವರ
ನಾಥನೊಲಾಮೆಯಕೃತಿಯುಮಾತೆಯಮಮತೆವಂದಿರಕೆ || ೨೦

ಬರೆಯಲನುವಾದೆನ್ನಕರದಲಿ
ಬರೆದೆ ನಾಮಾವಳಿಯನೇಕವ
ಹರಿಯು ತೋರಿದ ಮನದ ಮಾರ್ಗದಲವನ ಚರಿತೆಯನು |
ಸುರನರೋರಗರೆಲ್ಲರಿಗೆ ದಿನ
ಚರಿಯಂ ವಾಲಕ ಚಕ್ರಪಾಣಿಯೆ
ಕರುಣಿಸೈ ಸದ್ಭಾವ ಪೆರ್ಮೆಯ ನಿನ್ನ ಕಿಂಕರಗೆ || ೨೧

ಕನ್ನಡವು ಬಹುಸವಿಯು ಜಿಹ್ವೆಗೆ
ಕನ್ನಡದ ಸವಿ ಮಧುರ ಕರ್ಣಕೆ
ಕನ್ನಡವು ಸುಶ್ರೇಷ್ಠ ಸಂಸ್ಕೃತಿ ಸಾರಸರಸತಿಗೆ |
ಕನ್ನಡವು ಬಹುವುಣ್ಯ ನಾಡಿಗೆ
ಕನ್ನಡದ ಲಿಪಿ ಸರಳ ಬರಹಕೆ
ಕನ್ನಡವೆ ಕವಿಶ್ರೇಷ್ಠ ಜನ ಸಾಹಿತ್ಯ ಸತ್ಕಥೆಗೆ || ೨೨

ರಚನೆಯಿದು ಶ್ರೀ ವೆಂಕಟೇಶ್ವರ
ನುಚಿತ ಪ್ರೇರಣೆಯಲ್ಲದೆನ್ನಯ
ವಚನ ಕಳವಲ್ಲವನ ನಾಮಾವಳಿಯ ಸಂಕಲನ |
ಅಜಲ ಭಕ್ತಿಯ ಭಾವನೆಗೆ ಸಂ
ಕುಚಿತ ಧೋರಣೆ ರಹಿತ ಮನ್ನಣೆ
ಯುಚಿತದಾಶೀರ್ವಾದಕರ್ಫಿಸಿ ಮಣವೆ ಸಜ್ಜನಕೆ || ೨೩

ಬಡವನನು ಕಡುಲೋಭಿ ಹಳಿದರೆ
 ಉಡುಪತಿಯ ನಿಶೆಗಳ್ಳ ದೂಷಿಸೆ
 ನಡೆವ ದಿನಮಣಿಗಡುವ ನಿಂದಿಸಲೇನು ಫಲವಹುದು |
 ಜಡಮತಿಗಳಿದನೇನನರಿವರು
 ಒಡೆಯ ಶ್ರೀಮದ್ವಿಂಕಟೇಶನ
 ನುಡಿಯ ಕೇಳಿದರೆಲ್ಲ ಜನಗಳ ಪಾಪ ಕಳೆವುದನು || ೨೫

ಆದಿಮೂರುತಿ ಸತಿಯ ಸೋದರ
 ನಾದವನ ಧರಿಸಿದನ ವೈರಿಯ
 ಸೋದರಾತ್ಮಜಸುತನ ಸುತನ ಸಹೋದರನ ಸತಿಯ |
 ನಾದಿನಿಯ ಸುತನಯ್ಯನಾಸಖಿ
 ನಾದತನ ಸುತನಿಂದ ಸೇನಾ
 ಸಾಧನವ ನಡೆಸುತಲಿ ವೈರಿಯಗಲಿದ ರಾಘವನೆ || ೨೬

ಸೃಷ್ಟಿಯೊಳಗೀ ಭಾರತಪು ಬಹು
 ಶ್ರೇಷ್ಠ ಮುನಿಗಳ ತಪಕೆ ಪೆಸರೆಂ
 ದಷ್ಟದಿಕ್ಕಿಗೆ ಸಾರುತಿದೆ ನಿಜಸಂಸ್ಕೃತಿಯ ಸವಿಯ |
 ಅಷ್ಟವಿಧದಲಿ ಭುವಿಗೆ ಸಿರಿಸಂ
 ತುಷ್ಟದಾಯಕ ರಾಷ್ಟ್ರ ತಪಸಿಗ
 ಳಿಷ್ಟಸಿದ್ಧಿಗೆ ಸಾಧ್ಯವೆಂಬುದು ನಿತ್ಯಸತ್ಯವಯ || ೨೭

ಜಪತಪಾದಿಯ ಫಲಕೆ ನೈಮಿಷ
 ವಿಹಿನವಧಿಕ ಪವಿತ್ರವದರೊಳಂ
 ತಪಸಿ ಸನಕಾದಿಗಳಿಗೊಂದಿವ ಸೂತಮುನಿಶ್ರೇಷ್ಠ |
 ವಿಪುಲ ಪುಣ್ಯವುರಾಣ ಕಥೆಗಳ
 ವಿಪರೀತಾರ್ಥವ ಪೇಳುತಿರಲಾ
 ತಪುಗಳು ಭಕ್ತಿಯೊಳು ಕೇಳುತ ನುಡಿದರಿಂತೆಂದು || ೨೮

ಸೂತ ಪೌರಾಣಕರೆ ತಮ್ಮಯ
 ಮಾತಿನಲಿ ಶ್ರೀ ವೆಂಕಟೇಶ್ವರ
 ಭೂತಳದಿ ನೆಲೆಗೊಂಡ ಚರಿತೆಯ ಪೇಳಬೇಕೆನಲು |
 ಸೂತ ಬಹು ಸಂತೋಷದಲಿ ಮುನಿ
 ಜಾತರಿಗೆ ಶ್ರೀ ವೆಂಕಟೇಶ್ವರ
 ಪ್ರೀತಿಯಿಂ ನೆಲೆಗೊಂಡ ಚರಿತೆಯ ಪೇಳ್ದ ನೀತರದಿ || ೨೯

ಮುನಿವರರೆ ಭೂಮಂಡಲದ ಬಹು
 ಜನರನುದ್ಧರಿಸಲ್ಕೆ ವಿಷ್ಣು ವು
 ಜನಿಸಿದನು ಶ್ರೀ ವೆಂಕಟೇಶ್ವರ ಶ್ರೇಷ್ಠ ನಾಮದಲಿ |
 ಅನುದಿನವು ಪ್ರತ್ಯಕ್ಷ ದೈವವು
 ಮನುಮುನಿಗೆ ಕಲಿಯುಗದಿ ಭಕ್ತರ
 ಮನಸಿನಿಷ್ಪಾರ್ಥಗಳ ಸಿದ್ಧಿಗೆ ವೆಂಕಟೇಶ್ವರನು || ೩೦

ನೀವು ಬಯಸಿದ ಚರಿತೆಯಿದು ನಿಜ
 ದೇವ ಕಥೆಯಿದ ಭಕ್ತಿಭಾವ ದೊ
 ಳಾವ ಕೇಳ್ದರು ಕಳೆವುದಾತನ ಪಾಪ ಫಲವೆಂದು |
 ದೇವ ವೇದವ್ಯಾಸ ಗುರುವನು
 ಭಾವ ಶುದ್ಧಿಯೊಳಂದು ಧ್ಯಾನಿಸೆ
 ಶ್ರೀ ವರನ ಚಾರಿತ್ರ್ಯ ಫಲಿಸಿತು ಸೂತ ಮುನಿಮನಕೆ || ೩೧

ಈ ಪರಿಯ ನಿಜ ಭಕ್ತಿಭಾವ ದೊ
 ಳಾ ಪರಾತ್ಪರ ಮೂರ್ತಿ ಚರಿತೆಯ
 ತಾಪಸೋತ್ತಮ ಶುಕರು ಶೌನಕಮುಖ್ಯ ಮುನಿಗಳಿಗೆ |
 ಶ್ರೀ ಪತಿಯು ಶ್ರೀ ವೆಂಕಟೇಶನ
 ರೂಪದಿಂದವತರಿಸಿ ಭಕ್ತರ
 ತಾಪಗಳೆಯುವನೆಂದು ಸೂತರು ಪೇಳ್ದ ರೀ ಕಥೆಯ || ೩೨

ಒಂದು ದಿನ ಮುನಿ ಶ್ರೇಷ್ಠ ಕಶ್ಯಪ
 ನೊಂದುಗೂಡಲು ಸಪ್ತಮುನಿವರ
 ರಂದು ಬೆಳಗದರೆಲ್ಲ ತಮ್ಮಯ ಕುಶಲ ವಾರ್ತೆಗಳ |
 ಚಂದದಿಂದವರೆಲ್ಲ ಲೋಕಾ
 ನಂದ ಕಲ್ಯಾಣಾರ್ಥ ಸಾಧನೆ
 ಗೊಂದು ಯಜ್ಞ ವ ನಡೆಸಬೇಕೆಂದಲ್ಲಿ ನಿಶ್ಚಯಿಸಿ || 22

ಹರಿಯ ಚರಣೋದ್ಭವೆಯ ತೀರವೆ
 ಪರಮ ಪಾವನವೆಂದು ಯಜ್ಞ ಕೆ
 ಕರೆದರಲ್ಲಿಗೆ ನಾರದಾದಿ ಮಹರ್ಷಿಗಳನೆಲ್ಲ |
 ತರಿಸಿ ಸಪ್ತರ್ಷಿಗಳು ಯಾಗಕೆ
 ಅರಣೆ ಸಾಮಗ್ರಿಗಳನೆಲ್ಲವ
 ತ್ವರಿತದಿಂ ಶುಭಲಗ್ನ ಬರವುದ ಕಾಯುತಲ್ಲರಲು || 23

ಲೋಕ ಲೋಕದನೇಕ ಮುನಿಕುಲ
 ದೇಕ ಚಿತ್ತವ ಕಲಕಿ ನಾರದ
 ಬೇಕು ಸಮಯವಿದೆಯೆಂದು ಬಿತ್ತಿದನೊಂದು ತಂತ್ರವನು |
 ಲೋಕ ಕಲ್ಯಾಣಾರ್ಥಕ್ರತುವಿದು
 ಸಾಕು ಯಜ್ಞಾರ್ಜಿತದ ಫಲಕೊಡ
 ಬೇಕದಾರಿಗೆ ಪುಣ್ಯ ಪುರುಷನ ಪೇಳಿ ನೀವೆಂದ || 24

ಅಹುದು ನಾವಿದ ನರಿಯದೋದವು
 ಬಹು ಮತಿಗಳಿದ್ದೇನು ಯಜ್ಞ ದ
 ಮಹಿಮೆಯಿದುಕೊಪ್ಪ ವರದಾರವರೆಂದು ಚಿಂತಿಸುತ |
 ಬಹಳ ವಿಧದಾಲೋಚನೆಗೆ ನಿಜ
 ಮಹಿಮನನು ಮನಗಾಣದೆಲ್ಲರು
 ಸಹಜದಲಿ ನಾರದವ ಬೀಡಿದರಿದಕೆ ಸೂಚನೆಯ || 25

ಸೃಷ್ಟಿ ಜನು ತವಪಿತನು ಭಕ್ತನ
 ಮಂಷ್ಟಿ ಕಾಳಗ ಮಲ್ಲ ಶಂಕರ
 ಶ್ರೇಷ್ಠ ರೀ ಶ್ರೈಮೂರ್ತಿಗಳು ಸರ್ವಾಗ್ರ ಪೂಜ್ಯತೆಗೆ |
 ಇಷ್ಟ ಯೂಗಾರ್ಜಿತದ ಫಲದಾ
 ಭೀಷ್ಮ ವನು ನಾವಿವರೊಳೊಬ್ಬಗೆ
 ಶ್ರೇಷ್ಠ ದಿಂದರ್ಪಿಸಲು ತಕ್ಕವನಾರು ಮೂವರೊಳು || ೩೭

ಎಂದು ನಾರದ ನುಡಿಯೆ ಮುನಿಕುಲ
 ವೃಂದಮೌನವ ಕಳೆದು ನೀ ನಮ
 ಗಿಂದು ಮೂವರೊಳಧಿಕ ಸಾತ್ವಿಕನಾರು ವೇಳೆನಲು |
 ಸಿಂಧುವಿದು ತಾ ಭೃಗು ಮಹರ್ಷಿಗೆ
 ಮುಂದೆ ಪೇಳುವುದೇನು ನಮಗಿವ
 ರಿಂದ ತಿಳಿಯುವುದೆಲ್ಲವೆಂದನು ಸಭೆಗೆ ನಾರದನು || ೩೮

ಕೇಳಿ ಹಿಗ್ಗಿದ ಭೃಗುವು ತನಗೀ
 ರೇಳು ಲೋಕದೊಳಾರು ತಪ್ಪಿನ
 ಜ್ವಾಲೆಗಿದಿರಿಲ್ಲೆನುತ ಗಡ್ಡವ ತೀವಿ ಸೆತಿದೆದ್ದು |
 ಶೂಲಿಯನು ಕೈಲಾಸದಲಿ ಶ್ರೀ
 ಲೋಲನನು ವೈಕುಂಠದಲಿ ಗುಣ
 ಶೀಲ ಬ್ರಹ್ಮನ ಸತ್ಯಲೋಕದಿ ಪರಿಕಿಸುವೆನೆಂದ || ೩೯

ಮತಿವಿಕಳ ತಾನಾಗಿ ಮುನಿವರ
 ಯತಿಜನರ ಸಮ್ಮುಖದಿ ನಿಜ ಸ
 ದ್ಗತಿಗೆ ಕಾರಣರಾದ ಶ್ರೈಮೂರ್ತಿಗಳು ಮೂವರಲಿ |
 ಅತುಳ ತಾಮಸ ಸತ್ವ ಚರಿತಾ
 ಮೃತದ ಸಾತ್ವಿಕನೋರ್ವನಾರೊಂ
 ದತಿ ಮಹತ್ವವ ತಿಳಿಯಲೇ ದೇಕೆಂದು ವೇಳಿದನು || ೪೦

ಜೀವಿಯಾಗಲಿ ಮೇಣು ಸತ್ವ ಪ್ರ
ಭಾವಿಯಾಗಲಿ ದೈತ್ಯನಾಗಲಿ
ಜೀವಕೋಟಿಗಳೊಡೆಯನಾಗಲಿ ತಪಸಿಯಾಗಿರಲಿ ।
ದೇವನಾಗಲಿ ಪರರ ಸತ್ವ ಪ್ರ
ಭಾವದಳತೆಯನರಿಯಲೋದವ
ನಾವನಾದರು ತನ್ನ ಸತ್ವವ ತೆರದೆ ವಿಧಿಯಿಲ್ಲ ॥ ೪೧

ನಿಗಮಗೋಚರ ಮೂರ್ತಿಗಳು ಮೂ
ಜಗಕೆ ಕಾರಣರೆಂಬುದರಿಯದೆ
ಬಿಗಿದ ಸೂಕ್ತನೊಳವರ ಪರಿಕಸಲೊರಟನಾ ಮುನಿಯಂ ।
ಬಗೆಯ ಕಾಣದೆ ಮುಂದೆ ಮುನಿಗಳು
ಜಗಕೆ ಶ್ರೇಷ್ಠನ ತಿಳಿವ ತವಕ ದೊ
ಳಗಣತದ ಸಂಖ್ಯೆಯಲಿ ಕಾಯುತ ಕುಳಕರೆಲ್ಲದಕೆ ॥ ೪೨

ಭೂಮಿಯಲಿ ಶ್ರೀ ವೆಂಕಟೇಶ್ವರ
ಸ್ವಾಮಿಯವತಾರಕ್ಕೆ ಕಾರಣ
ಸಾಮದಲಿ ಮುನಿಪೋತ್ತಮರು ಕೈಗೊಂಡ ಯಜ್ಞವಿದು ।
ರಾಮನಾಮದ ಶ್ರೇಷ್ಠತೆಗೆ ಸರಿ
ಧಾಮವಾಯಿತು ಜಗಕೆ ತಿರುಪತಿ
ನೇವಾದಲಿ ನಡೆವರ್ಗ ನಿತ್ಯದ ಬಾಳ ಬದುಕಿನಲಿ ॥ ೪೩

ಚಿತ್ತ ಕಂಟಕನಾಗಿ ಮುನಿವರ
ಸುತ್ತಿ ಶತಲೋಕಗಳ ಕಡೆಯಲಿ
ಹತ್ತಿದನು ಪದ್ಮಾಸನನ ಪುರಕನತಿಕಾಲದಲಿ ।
ನೆತ್ತಿಯಲಿ ಬಿಸಿಯೇರಿ ತಪಸಿನ
ಪಿತ್ತವೆಗ್ಗೆ ಳೆಯಲಿ ತಾಪಸಿ
ಮತ್ತನಾದನು ಬೊಮ್ಮನರಮನೆಗೈದೆ ನಾನೆಂದು ॥ ೪೪

ಅಜನು ಕಮಲಾಸನದಿ ತನ್ನಯ
 ನಿಜರಮಣಿಯೊಡಗೂಡಿ ಮದನನ
 ವಿಜಯ ಕೇಳಿಯೊಳರಿಯದೋದನು ಮುನಿಪನಾಗಮವ |
 ಸುಜನ ಕೋಟಿಯನೇಕೆ ಲೋಕವ
 ಸೃಜಿಸಿದವನೆಂದೆಂಬ ಗರ್ವದ
 ಕುಜನ ಮತಿಯೀ ಬೊಮ್ಮನೆಂದಾ ಮುನಿಪ ಕೋಪದಲಿ || ೪೫

ಸಲ್ಲ ದೀತನ ಪೂಜೆಯಿಂದವ
 ನಲ್ಲಿ ಶಪಿಸಿದ ಬ್ರಹ್ಮ ದೇವನ
 ನೆಲ್ಲಿ ಭಜಿಸಿದರಲ್ಲಿ ತೊಡರಲಿ ಪಾಪ ಫಲವೆಂದು |
 ನಿಲ್ಲದಲ್ಲಿಂ ಹೊರಟ ಮುನಿಗಳ
 ಮಲ್ಲ ಭೃಗು ಬಲು ರೋಪದಲಿ ಜಗ
 ವೆಲ್ಲ ತಲ್ಲಣವಾಯ್ತು ಕಮಲೋದ್ಭವನ ಚಿಂತೆಯಲಿ || ೪೬

ಸಾರಿದನು ಕೈಲಾಸವನು ಮುನಿ
 ಸೇರಿದನು ಸರ್ವೇಶ್ವರೇಶ್ವರ
 ಮಾರವೈರಿ ಮಹೇಶ ಚಂದ್ರಮಮೌಳಿ ಮಂದಿರಕಿ |
 ಸಾರಮಯ ಭಂಗಿಯಲಿ ನಾಟ್ಯದ
 ನಾರಿ ಗಿರಿಜೆಯೊಳಾಡುತಿರ್ದನು
 ಮೂರು ಲೋಕವ ಮರೆತು ಶಂಕರ ಮುನಿಯನೀಕ್ಷಿಸದೆ || ೪೭

ಲಿಂಗಮಯ ಸರ್ವಾಂಗ ನೀ ಶಿವ
 ಲಿಂಗ ಕೇಳಿಯೊಳೆನ್ನ ಮರೆತಿಹ
 ಲಿಂಗವೇ ಪೂಜಾರ್ಹವಾಗಲಿ ಶಿವನ ಭಕ್ತರಿಗೆ |
 ಅಂಗಜಾರಿಯ ನಿಂತು ಶಪಿಸಿದ
 ಭಂಗಿಯಲಿ ಮುನಿನಡೆದನಲ್ಲಿಂ
 ದಂಗಳನಪಿತನೆಡೆಗೆ ವೈಕುಂಠಕ್ಕೆ ಮೋದದಲಿ || ೪೮

ಲೋಕದಗ್ಗ ಳಕೆಯೊಳಗಟ ಹರ
 ರೇಕೆ ಶ್ರೇಷ್ಠ ರೊಕಾಣೆ ಮನದ ವಿ
 ವೇಕ ಶೂನ್ಯಮಹಾವಿಲಾಸಿಗಳೆಂದನಾ ಮುನಿಪ |
 ಕಾಕುಮತಿಗಳ ತೆರೆದಲೀ ತ್ರೈ
 ಲೋಕ ಪಾವನ ಮೂರ್ತಿಗಳು ಬಲು
 ಮೂಕರಾಗಿಹರೆಮ್ಮ ತಪಸಿನ ಬಲವನರಿಯದೆಲೆ | ೪೯

ಶೇಷಶಲ್ಪ ವಿಲಾಸಿಯೆಂದು ವಿ
 ಶೇಷ ಭಂಗಿಯೊಳಿದ್ದ ಲಕ್ಷ್ಮೀ
 ಭೂಷಣನ ಮುನಿನೋಡಿದನು ವೈಕುಂಠದ್ವಾರದಲಿ |
 ದೋಷ ಕಂಟಕನೆನ್ನ ಕಾಣದ
 ವೇಷದರಿಸಿಹನೆಂದು ಭಾವಿಸಿ
 ರೋಷವೇರಿದ ಭೃಗುವು ತಾಪಸ ಬಲುಹುವೆಗ್ಗೆ ಳಿಸಿ | ೫೦

ಮದನ ಪಿತನೀ ಮುನಿಯು ತನ್ನಯ
 ಸದನ ಕೈದುದನರಿಯದೆಲೆ ತಾ
 ಮದವಡರಿ ಸ್ತ್ರೀಲೋಲನಾಗಿಹನೆಂದು ಕಿಡಿಯುಗುಳಿ |
 ಇದುವೆ ಶಾಸ್ತ್ರಿಯೆಂದೆಂದು ಮುನಿವರ
 ನೊದೆಯೆ ಶ್ರೀ ಹರಿಯೆದೆಗೆ ಕಾಲಲಿ
 ಬೆದರಿ ತಾ ವೈಕುಂಠ ಮೂಜಗದೊಡೆಯನಚ್ಚರಿಗೆ | ೫೧

ಕೊಟ್ಟ ವರಗಳೆಕಾರಣವು ಮುನಿ
 ಸಿಟ್ಟಿಗೊಂದಸುರಾರಿ ಕೋಪವ
 ಬಿಟ್ಟು ಪಿಡಿದನು ಮುನಿಯ ಪಾದವ ವಿನಯ ಭಕ್ತಿಯಲಿ |
 ಸುಟ್ಟು ಮೂಲೋಕವನು ಕಳೆಯುವ
 ಗಟ್ಟಿ ತಾಪಸಿಯೆಂದು ಚರಣದೊ
 ಳಿಟ್ಟು ಹಸ್ತವೊತ್ತಾತಿರ್ದನು ಮುನಿಯ ಪಾದವನು | ೫೨

ಹಸ್ತವಿದು ವರವರದ ಪಾವನ
ಹಸ್ತವಿದು ಸರ್ವೇಷ್ಟದಾಯಕ
ಹಸ್ತವಿದು ತ್ರೈಲೋಕ್ಯ ಜೀವಾಧಾರ ಸೃಷ್ಟಿಮಯ |
ಹಸ್ತವಿದು ಬಹುದೈತ್ಯಮರ್ಧನ
ಹಸ್ತವಿದು ಮೌನಿಕುಲ ವರ್ಧನ
ಹಸ್ತವಿದು ಮುನಿಪಾದವೆತ್ತಿದ ಚೋದ್ಯವೆಂಶಿಕುದೊ || ೫೩

ಪಕ್ಷಿವಾಹನ ವಿನಯದಲಿ ನೀ
ರಕ್ಷಿಸಲುಬೇಕೆಂದು ಮುನಿಯನು
ಕುಕ್ಷಿಯೊಳು ಮಿಗಿತಾರಂ ನಿಮಗಿಂದವನಬೇಡುತಿರೆ |
ತಕ್ಷಣದಿ ತಾನೆದ್ದು ತಾಪದೊ
ಳಕ್ಷಿಯಲಿ ಕಣ್ಣೀರ ಸುರಿಸುತ
ವಕ್ಷಸ್ಥಳವಿದು ನನ್ನನಲೆಯೆಂದಳಲಿ ಶ್ರೀಲಕ್ಷ್ಮಿ || ೫೪

ದೇವದೇವನೊದದ ಕಾಲಿನ
ನೋವ ಕಳೆಯಲು ಮುನಿಯ ಪಾದವ
ನೀವುತಿಹ ನೀ ದೇವ ನನಗಿನ್ನಾರುಗತಿಯೆಂದು |
ಭಾವಜನ ವರಮಾತೆ ತನ್ನಯ
ತೀವಿದತಿ ಸಂಕಟದಿ ಸರಿದಳು
ದೇವ ನಿದೆ ಡೆಯಿಂದ ಮುಂದಕೆ ವಿವಿಧ ಭಾವದಲಿ || ೫೫

ಮಹಿಯೊಳೆನಗಿಂತಧಿಕ ತಾಪಸ
ಮಹಿಮರಿಲ್ಲೆಂದೆನುತ ಮುನಿವರ
ಬಹಳ ಸೊಕ್ಕಿದ ತನ್ನ ಪಾದದ ನೇತ್ರ ಬಲದಿಂದ |
ಸಹಿಸಲಾಪರೆ ಮಿಕ್ಕವರಿಗಿದು
ದಹಿಸದೇ ಬಿಡದೆಂದು ಮುರಹರ
ಕುಹಕದಲಿ ಕಿತ್ತೊಗದ ಮೆಲ್ಲನೆ ಚರಣದಕ್ಷಿಯನು || ೫೬

ಘನಶಯನ ಪದಗಣ್ಣ ಮೆಲ್ಲನೆ
 ನುಣಚಲಾ ಮುನಿವರನು ಗರ್ವದಿ
 ಸೆಣಸಿದುದಕೆನಗಿಂತ ಪರಿಯಾಯ್ತೆಂದು ಮನದೊಳಗೆ |
 ಕೆಣಕಿ ಜೈಸಿದರಾರು ನಿನ್ನನು
 ಗಣಸಬೇಡೆಂದೆನ್ನ ತಪ್ಪನು
 ಮಣಿದು ಹರಿಚರಣಕ್ಕೆ ತಾಗಿದ ತನ್ನ ಮಂಡೆಯನು || ೫೭

ತೋಯಜೋದ್ಭವ ಜನಕ ನಾ ಮುನಿ
 ಕಾಯವನು ಪಿಡಿದೆತ್ತಲಾತನು
 ಪಾಯದಲಿ ನೀ ಕಳೆದೆಯೆಂದನು ಸರ್ವಶಕ್ತಿಯನು |
 ದಾಯವರಿಯದ ಬುದ್ಧಿ ಶೂನ್ಯಗೆ
 ಮಾಯವರಿಯುವುದೆಂತು ಶ್ರೀ ಹರಿ
 ಕಾಯಬೇಕೆಂದವನು ತನ್ನಯ ಬರವ ಬಣ್ಣಿಸಿದ || ೫೮

ಶ್ರೀ ಲತಾಂಗಿಯ ಕೋಪತಾಪ
 ಜ್ವಾಲೆಯನು ಮನಗಂಡು ಲಕ್ಷ್ಮೀ
 ಲೋಲ ಸಂತೈಸಿದನು ತನ್ನಯ ಪ್ರಾಣವಲ್ಲಭೆಯ |
 ತೋಳ ಕರದಲಿ ಪಿಡಿದು ನಲ್ಲೆಯ
 ಮೇಲು ಮುಸುಕನು ತೆಗೆದು ತುಲಸೀ
 ಲೋಲ ಪೇಳಿದ ತನ್ನ ನಿತ್ಯದ ವೃತ್ತಿಲೀಲೆಯನು || ೫೯

ಬೇಡಲುಚಿತವ ಮಾಡಿ ಸಲಹುವೆ
 ಕಾಡಲವನತಿಗೆಳೆವೆ ತಾವಸಿ
 ಕೇಡಬಯಸುವನೆಂದು ತಿಳಿದಿರಲಿಲ್ಲ ಮುನ್ನಿನೊಳು |
 ನೋಡಲಿಲ್ಲವೆ ನೀನು ಭೃಗುವಿನ
 ಪಾಡದೇನಾಯ್ತೆಂದು ಮಿಕ್ಕುದ
 ನಾಡಿ ಫಲವಿಲ್ಲೆಂದು ಲಕ್ಷ್ಮಿಯಿಗಲ್ಲವಮೆ ಪಿಡಿದ || ೬೦

ಮೂರು ಲೋಕದ ಕರ್ತ ಮುನ್ನಿನ
 ಚಾರು ಶೃತಿ ಸಂಪನ್ನ ದೈವ ದೊ
 ಳಾರು ಸರಿಸಮರಿಲ್ಲ ನಿಮಗಿಂದಾನು ತಿಳಿದಿದ್ದೆ ।
 ಧಾರುಣಿಯ ಮುನಿಯೋರ್ವ ನಿವೃತ್ತನು
 ಮೀರಿಸಿದನೆಂದರಿತಮೇಲಿ
 ನ್ನಾರು ಲೆಕ್ಕಿಕಪರೆನ್ನ ನಾರಾಯಣನ ಸತಿಯನ್ನ ॥ ೬೦

ಕಂಡೆ ಲಕ್ಷ್ಮೀಮನದ ನಿನ್ನ ಪ್ರ
 ಚಂಡ ಬೇಸರವನ್ನು ಬಿಡು ಭೂ
 ಮಂಡಲಕೆ ಬೇಡೆವೃ ವಿರಸ ವಿಲಾಸ ಪರಿಣಾಮ ।
 ಕಂಡು ಮೂಜಗ ನಗದೆ ನಮ್ಮಯ
 ಭಂಡ ಜಗಳವನೆಂದು ಶ್ರೀಹರಿ
 ಮಂಡೆಯನು ನೇವರಿಸಿ ನುಡಿದನು ತನ್ನ ನಿಜ ಸತಿಗೆ ॥ ೬೧

ಪೋಗ ಬೇಡೆನ್ನಾಣೆ ಮುಂದಕೆ
 ಹೋಗದಿರು ನೀನೆಂದು ಲಕ್ಷ್ಮಿಯ
 ಕೂಗಿ ಕೊಳ್ಳುತ ಬಂದು ಮುರಹರ ತಡೆದು ನಿಲ್ಲಿಸುತ ।
 ಪೋಗುವುದು ನೀನೆಲ್ಲಿಗೆನ್ನನು
 ನೀಗಿ ಕಾಲವ ಕಳೆಯ ಬೇಕೆಂ
 ದೀಗ ಮನ ಮಾಡಿರುವೆಯಾ ಬಡ ಮುನಿಯ ದೆಸೆಯಿಂದ ॥ ೬೨

ಅನುದಿನವು ನಾನಿನ್ನ ಜೊತೆಯಲಿ
 ತನು ಸುಖಾಬ್ದಿಯೋಳೀಜುತಿರ್ದುದ
 ನೆನೆಯ ಬಾರದೆ ಲಕ್ಷ್ಮಿ ಬಾರೆಂದಳಲಿದನು ದೇವ ।
 ಘನತೆಯಿದು ನಿನಗಲ್ಲ ಯನ್ನೊಳು
 ಮುನಿಸು ಸಲ್ಲದು ಬೇಡ ನೋಡೆಂ
 ದೊಳಿತೆಯನು ತಡೆಗಟ್ಟಿ ಪೇಳಿದ ಸಕಲಸಿರಿಯರಸ ॥ ೬೩

ಕೊಟ್ಟ ವರಗಳ ಬಲದ ಗರ್ವದಿ
 ದಿಟ್ಟಿಸದೆ ತ್ರೈಮೂರ್ತಿಗಳ ಮುನಿ
 ಕೆಟ್ಟ ನದರಿಂದವನಿಗಾಯಿತು ತಕ್ಕ ಪ್ರತಿಶಿಕ್ಷೆ ।
 ಸಿಟ್ಟು ನಿನಗಿದು ತರವೆ ಲಕ್ಷ್ಮೀ
 ಬಿಟ್ಟು ಪೋಗದಿರನ್ನ ಮುಂದಡಿ
 ಯಿಟ್ಟರೆನ್ನಾಣತಿಯಿದೆಂದನು ಲಕ್ಷ್ಮಿನಾರಯಣ ॥ ೬೫

ಕುಕ್ಷಿಯೊಳು ಜನರೆಲ್ಲ ನನ್ನನು
 ರಕ್ಷಿಸನುದಿಸ ಲಕ್ಷ್ಮಿನರಯಣ
 ದಕ್ಷನೆನ್ನುವ ಎನ್ನ ನಾಮದ ಮುನ್ನ ನೀನಿರುವೆ ।
 ಪಕ್ಷಿವಾಹನೆ ನಿನ್ನ ವನಸಿನ
 ಲಕ್ಷಣವು ಮತಿಗೇಡಿತನ ಬಿಡು
 ಯಕ್ಷ ರಾಕ್ಷಸದಿಕೆ ನಗುವರು ಪೋಗಬೇಡೆಂದ ॥ ೬೬

ಭೃಗುವು ತಾಪಸಿಯೋರ್ವ ನೀ ತ್ರೈ
 ಜಗದ ಪಾಲನೊದ್ದ ನೆಂದರೆ
 ನಗುವುದಲ್ಲದೆ ಮುಂದೆ ಗಣಿಸುವರಾರು ನಿಮ್ಮಗಳ ।
 ಹೋಗುವೆ ಭೂಲೋಕವನು ತಪಸಿಗೆ
 ಸಿಗುವುದಲ್ಲಿಯೆ ಶಾಂತಿ ಮನಸಿಗೆ
 ನಿಗಮಗೋಚರ ತಡೆಯಬೇಡೆಂದೊರಟಳಾಲಕ್ಷ್ಮಿ ॥ ೬೭

ವಂಕಜೋದ್ಭವ ಮಾತೆ ಸುರನುತೆ
 ಸಂಕಟಾಂತ್ಯೆ ಪುನೀತೆ ಭಕ್ತ ಕ
 ಳಂಕ ವರ ಪ್ರಖ್ಯಾತೆ ಬಂದಳು ಧರಗೆ ಸಿರಿಯಾಗಿ ।
 ಬಿಂಕದರಸಿಯನಗಲಿದಾ ಬಲು
 ಸಂಕಟದಿ ವೈಕುಂಠವಾಸನು
 ಮಂಕನಾದನು ಸತಿವಿಯೋಗದ ಬಹಳ ಬೇಗೆಯಲಿ ॥ ೬೮

ಸಿರಿವನಿತೆ ವೈಕುಂಠದಿಂದೊರ
 ಹೊರಡಲಾ ಸಿರಿಯರಸ ತನ್ನಯ
 ಪುರವನೀಕ್ಷಿಸಲಲ್ಲಿ ಕಾಂತೆಥು ಸುಳಿವು ಸೊಂಕದಿರೆ ।
 ಧರಣಿ ದೇವಿಯನರಸಿ ಹೋದಳು
 ಸಿರಿಯು ನಾನಿನ್ನಿ ರುವುದನುಚಿತ
 ಪುರದ ಕ್ಷೋಭೆಯೊಳೆಂದು ಮುರಹರಮತಿಯಗತಿಗಿಟ್ಟು ॥ ೬೯

ಕೂಗಿದನು ಶ್ರೀಹರಿಯು ಲಕ್ಷ್ಮೀ
 ಬೇಗ ಬಂದಾಲಂಗಿಸೆನ್ನನು
 ಸಾಗರೋದ್ಭವೆ ಮದನ ಮಾತೆಯೆ ಮನವ ತಣಿಸೆಂದು ।
 ಬೇಗೆಯಡರಿದ ಮನದಿ ದೇವನು
 ಸಾಗಿದನು ಸಂಗಾತಿಗೋಸುಗ
 ನೀಗಿ ಸಿರಿ ವೈಕುಂಠಪುರವನು ಲಕ್ಷ್ಮಿನಾರಯಣ ॥ ೭೦

ಜಿತ್ತ ಚಿದುರಿದ ಬಟ್ಟಿಯಲಿ ವನ
 ಮುತ್ತಿದರೆ ತವಕದಲಿ ಲಕ್ಷ್ಮಿಯ
 ಮಾತ್ತೆ ಕೂಡದದೆಂತು ಕಾಲವ ಕಳೆಯಬೇಕೆಂದು ।
 ಸುತ್ತಿ ತನುಬೆಂಡಾಗಿ ಹಸುವೆಯ
 ಪಿತ್ತವೆಗ್ಗೆಳೆಯಲಿ ಶ್ರೀಹರಿ
 ಯಿತ್ತ ಭೂಲೋಕಕ್ಕೆ ಬಂದನು ಸತಿಯ ವ್ರತಿಯಾಗಿ ॥ ೭೧

ದೇವ ಬಂದನು ಭಕ್ತಕೋಟಿ ಪ್ರ
 ಭಾವ ಬಂದನು ದೀನ ಜನರು
 ಜ್ಜೀವ ಬಂದನು ನೆನೆವ ಮನಸಿನ ಕಲ್ಪತರುವಾಗಿ ।
 ಭಾವನೆಗೆ ಸಂಕಲ್ಪ ಬಂದನು
 ನೋವಿಗರ ಸಂತುಷ್ಟ ಬಂದನು
 ಕೋವಿದರ ಮೈಸಿರಿಗೆ ಶ್ರೀಹರಿ ಬಂದ ಭೂತಳಕೆ ॥ ೭೨

ಕ್ಷೀರಸಾಗರ ಶಯನ ಬಂದನು
 ನೀರಿನೋದ್ಭವೆಯರಸ ಬಂದನು
 ಚಾರು ವೇದೋಪ್ಪಾಕರ ಬಂದನು ಕಲ್ಪತರುವಾಗಿ ।
 ಚೋರ ದೈತ್ಯ ವಿರಾವಂ ಬಂದನು
 ಸಾರಮಯ ಸತ್ಯೀರ್ತಿ ಬಂದನು
 ಧಾರುಣೀಪತಿ ಬಂದ ತನ್ನಯ ರಮಣಿಯಾದರಿಸಿ ॥ ೨೩

ಪಕ್ಷಿವಾಹನ ಬಂದ ಭಕ್ತರ
 ರಕ್ಷಿಸುವ ದೊರೆ ಬಂದ ಸರ್ವರ
 ಕುಕ್ಷಿಬಾಧೆಯ ನೀಗಿಸುವ ಸಂರಕ್ಷಕನು ಬಂದ ।
 ಯಕ್ಷಿಣೀ ಜನ ಲಕ್ಷ್ಮ ಬಂದನು
 ಕುಕ್ಷಿಯೋಧರ ಬಂದ ಧರೆಯಲಿ
 ಲಕ್ಷಲಕ್ಷಾಧಿಕ್ಯ ಭಕ್ತರ ಮೋಕ್ಷವರ ಬಂದ ॥ ೨೪

ಸ್ವಾಮಿ ಬಂದನು ನೆನೆಪ ಜನ ನಿ
 ಸ್ತೀಮ ಬಂದನು ಸುಜನ ಕೋಟಿ ಸು
 ನಾಮ ಬಂದನು ದುರ್ಜನರ ಕಲಿಭೀಮ ತಾ ಬಂದ ।
 ರಾಮನಾಮ ಸುನಾಮ ಬಂದನು
 ಧೀಮಧನುಜ ವಿರಾಮ ಬಂದನು
 ಭೂಮಿಪತಿ ಶ್ರೀ ವೆಂಕಟಾಚಲಪತಿಯು ತಾ ಬಂದ ॥ ೨೫

ಖಿಗಚರನು ಧರೆಗಿಳಿದು ಬಂದನು
 ಜಗದೊಡೆಯ ಶ್ರೀಧರನು ಬಂದನು
 ಯುಗಪುರುಷ ತಾನಾಗಿ ಬಂದನು ಕಲಿಯುಗಾದಿಯಲಿ ।
 ಸುಗುಣಗುಣ ಸಚ್ಚರಿತ ಬಂದನು
 ಹೊಗಳಲಗಣಿತ ನಾಮ ಬಂದನು
 ಯುಗದರಸ ಕಡು ಚೆಲುವ ಬಂದನು ಕಲಿಗೆ ಶಿಲೆಯಾಗಿ ॥ ೨೬

ಬಂದ ಭಜಗೋವಿಂದ ಪೊರೆಯಲು

ಬಂದ ಭಕ್ತಾದಿಗಳ ಭಜನೆಗೆ

ಬಂದ ನಿತ್ಯಾನಂದ ಮೂರೂತಿ ತಿರುಮಲೆಯ ನೆಲೆಗೆ |

ಬಂದ ಕಲಿಯುಗದಂದ ಕೇಶವ

ಬಂದ ಲಕ್ಷ್ಮೀಲೋಲನರಸುತ

ಬಂದ ಪದ್ಮಾವತಿಗೆ ಪತಿ ತಾನಾಗಿ ಭೂಜಗಕೆ ||

೨೭

ಮಂಕು ಜನ ಸಂಕಿರಣ ಬಂದನು

ಶಂಕು ಚಕ್ರ ಕರಾಬ್ಜ ಬಂದನು

ಲಂಕೆಯಸುರ ಧ್ವಂಸಿ ಸುರಕುಲ ವಂಶಲತೆ ಬಂದ |

ಸಂಕಟಾಂಕಿತ ವರದ ಬಂದನು

ಬಿಂಕದರಸಿಯನರಸಿ ಚಿಂತೆಯ

ದೂಕುರಿಸಿ ತಾ ಬಂದ ಚಿನ್ಮಯ ಚಲುವನೀ ಧರೆಗೆ ||

೨೮

ಆದಿ ಮೂಲನು ಬಂದ ನಮ್ಮಯ

ವೇದ ಪುರುಷನು ಬಂದ ಭಜಕರ

ಮೇಧಿನೀಪತಿ ಬಂದ ಭಕ್ತರ ಮೊರೆಗೆ ಮನವಿತ್ತು |

ಸಾಧುಜನ ಸನ್ಮಾನ್ಯ ಬಂದನು

ಸಾಧಿಸಲು ತನ್ನಿಚ್ಛೆಯನು ಸನ

ಕಾದಿ ವಂದಿತ ಬಂದ ಭೂಜನ ಸಿರಿಗೆ ಸದ್ಗತಿಗೆ ||

೨೯

ಅಜಪಿತನು ನಡೆನಡೆದು ಮಾರ್ಗದಿ

ನಿಜಸತಿಯ ಕಾಣದಲೆ ತನ್ನಯ

ಭುಜಬಲವು ಬಹುಬಳಲಿ ತನುಬೆಂಡಾದ ಬಟ್ಟಿಯಲಿ |

ಸುಜನ ಕೋಟಿಯ ನಿತ್ಯ ನಿರ್ಮಲ

ಭಜನೆಯಲಿ ಮೈದುಂಬಿ ಬಂದನು

ನಿಜಗುಣಾನ್ವಿತ ಪರಶುಧಾಮನು ಭೂಮಿಮಂಡಲಕೆ ||

೩೦

ತಿರುತಿರುಗಿ ಬೆಂಡಾಗಿ ದೇಹವ
 ನೊರಗಿದನು ವಾಲ್ಮೀಕಿವೊಂದರ
 ಪರಿಧಿಯಲಿ ಶ್ರೀ ವೆಂಕಟಾಚಲದಲ್ಲಿ ಮುರಹರನು ।
 ಸೊರಗಿ ತನು ಕಣ್ಣುಚ್ಚಿ ತಪಸಿನ
 ಭರದೊಳಲ್ಲಿಯೆ ಮಾಡಿದನು ಶ್ರೀ
 ಹರಿಯು ತನ್ನ ನಿವಾಸವನು ವಾಲ್ಮೀಕಿ ಮಧ್ಯದಲಿ ॥ ೮೧

ಅನ್ನ ದಾತನು ಸಕಲ ಜೀವರಿ
 ಗನ್ನ ವಿಲ್ಲದೆ ಬಳಲುವುದು ನವಂ
 ಗಿನ್ನು ಘನವಿಲ್ಲೆಂದು ಪೇಳಿದ ಬ್ರಹ್ಮ ರುದ್ರನಿಗೆ ।
 ಮುನ್ನ ನಾವಿನ್ನಾವ ಪರಿಯಲಿ
 ಸನ್ನು ತೊಂಗನ ಸಲಹಬೇಕೆಂ
 ದಿನ್ನು ಸೇರಿದರವರು ಲಕ್ಷ್ಮಿಯೊಳಲ್ಲಿ ಚಿಂತಿಸಲು ॥ ೮೨

ಜೀವ ಕಳೆಗುಂದಿರುವ ನಮ್ಮಯ
 ದೇವದೇವನ ಹಸುವೆಯನು ನಾ
 ವಾವ ತೆರದಲಿ ನೀಗಬೇಕೆಂದವರು ಮೂವರೊಳು ।
 ತೀವಿದತಿ ಚಿಂತೆಯಲಿ ತನ್ನಯ
 ಭಾವನೆಯ ಪೇಳದನು ಲಕ್ಷ್ಮೀ
 ದೇವಿ ಗೊಲ್ಲತಿಯಾಗಿ ಬರಬೇಕೆಂದು ಶಂಕರನು ॥ ೮೩

ಕಮಲಜನು ಪಶುವಾಗಿ ಶಶಿಧರ
 ನಿಮಿಷದಲಿ ಕರುವಾಗೆ ಗೊಲ್ಲತಿ
 ಗಮಿಸಿದಳು ವಿಕ್ರಯಿಸಲವುಗಳ ಶಿವನ ನೇಮದಲಿ ।
 ಸಮಯವಿಂತಿರೆ ಚಂದ್ರಗಿರಿಯಲಿ
 ಭ್ರಮಿಸಿದನು ದೊರೆ ಪಶುವ ಕೊಳ್ಳಲು
 ವಿಮಲಮತಿ ಮಾರಿದಳು ಪಶುವನು ಚೋಳರಾಜನಿಗೆ ॥ ೮೪

ಭೂಮಿಪತಿಯಿದನೇನ ಬಲ್ಲನು
 ಧೀಮ ತಾನೆಂಬಂತೆ ಕೊಂಡನು
 ಸೋಮಧರ ಕಮಲಜರ ಪಾಲ್ಕುರೆಯಲೈ ಪಶುವೆಂದು |
 ನೇಮಿಸಿದನವ ಗೊಲ್ಲನೊಬ್ಬನ
 ಪ್ರೇಮದಿಂ ಸಲಹಲೈ ಗೋವನು
 ನೇಮದಲಿ ಮೇಯಿಸುತ್ತಲಿದ್ದನು ಗೊಲ್ಲನೀ ಪಶುವ || ೮೫

ಹತ್ತಿರದ ಶ್ರೀ ವೆಂಕಟಾಚಲ
 ದತ್ತ ಪಶುಗಳ ಬಿಟ್ಟು ಗೋವಳ
 ನಿತ್ತ ಬನದಲಿ ಮೆರೆಯುತ್ತಿದ್ದನು ಹಣ್ಣು ಹಂಪಲಿಗೆ |
 ಸುತ್ತಿಬಂದೀ ದೇವ ಸುರಭಿಯು
 ಹುತ್ತದಲ್ಲಿನ ಹರಿಯ ಬಾಯೊಳ
 ಗಿತ್ತು ಮೊಲೆಯನು ಪಾಲ ಕುಡಿಸುತ್ತಲಿತ್ತು ನಿತ್ಯದಲಿ || ೮೬

ಪಾಲ ಕುಡಿಸುತ್ತಲಲ್ಲಿ ಲಕ್ಷ್ಮೀ
 ಲೋಲನನು ಸಲಹುತ್ತ ತನ್ನಯ
 ಕಾಲವನು ಕಳೆಯುತ್ತಲಿರಲಾ ಪಶುವನೊಂದು ದಿನ |
 ಚೋಳ ಭೂಪನ ಮಡದಿ ಪಶುವನು
 ಪಾಲಕೊಡದಿರೆ ನೋಡಿ ಗೊಲ್ಲನ
 ಕೇಳಿದಳು ಖತಿಗೊಂಡು ಬನದಲಿ ಪಾಲಕುಡಿವೆಂದು || ೮೭

ಬೆಚ್ಚಿದನು ಮೈಬೆವರಿ ಗೋವಳ
 ನಚ್ಚರಿಗೆ ಬೆರಗಾಗಿ ತಪ್ಪಿನ
 ಕಿಚ್ಚಿನಲಿ ತಾಳಗೆಯು ತೊಡರಿದ ನುಡಿಯೊಳಂತೆಂದ |
 ಮೆಚ್ಚ ಬೇಕೌ ತಾಯೆ ನಿಮ್ಮಯ
 ನೆಚ್ಚಿ ಗೆಯ ಭಟ ನಾನು ಪೇಳುವ
 ಬಿಚ್ಚಿ ಮನಸಿನ ಸತ್ಯವಿದು ನಾನರಿಯಲಿಲ್ಲೆಂದ || ೮೮

ಎಲ್ಲ ಹಾಲನು ಕಂಡಿದು ಕಾಡಿನೊ
 ಇಲ್ಲಿ ಪೇಳುವುದೇನು ನಿನ್ನಯ
 ಸುಳ್ಳು ನುಡಿ ಸಾಕೆಂದು ಬೈದಳು ರಾಣಿ ಸೇವಕನ |
 ಪೊಳ್ಳು ತನವಿದು ಸಲ್ಲದೈ ಬಿಡು
 ಗೊಲ್ಲ ನಿನ್ನಾಯುಷ್ಯಕಂತಿಮು
 ವೆಲ್ಲಿ ಪೋದರು ಬಿಡವು ನಿನ್ನನನೆಂದಳಾ ತರುಣಿ || ೮೯

ಉಂಡು ನಿಮ್ಮನ್ನವನು ಬೆಳೆದಿಹ
 ಭಂಡನಲ್ಲ ತಾಯೆ ನನ್ನಯ
 ಖಂಡಿತವ ಪರಿಕಿಸಲು ಸಮಯವಿದೆನ್ನು ತಾಚರನು |
 ದಂಡಿಸಲು ಕೊಡಿರೊಂದು ದಿನವನು
 ಕಂಡು ಪೇಳುವೆ ಸತ್ಯವೆಂದವ
 ಮಂಡೆಯನು ಬಹುಬಾಗಿ ಬೇಡಿದ ರಾಜ ಪತ್ನಿಯನು || ೯೦

ಒಂದೆರಡು ದಿನಗಳಲಿ ನಿಜವನು
 ತಂದು ಪೇಳುವೆನೆಂದು ಗೋವಳ
 ಬಂದನಲ್ಲಿದಿತ್ತ ಗೋವಿನ ಚರಿಯನರಿಯಲೈ |
 ಮುಂದೆ ಪಶುಗಳ ಬಿಟ್ಟು ಬನದಲಿ
 ಹಿಂದಿನಿಂದೀ ಪಶುವನೀಕ್ಷಿಸ
 ಲೆಂದು ಮೆಲ್ಲನೆ ಸಾಗುತ್ತಿದನು ವಿಪಿನ ಮಧ್ಯದಲಿ || ೯೧

ತಿರುತಿರುಗಿ ತಾ ಬಂದು ಹುತ್ತದ
 ಸುರುಳಿನಲಿ ಮೊಲೆಯಿಟ್ಟು ಪಾಲನು
 ಸುರಿಸುತ್ತಿದರ್ದ ಕಂಡು ಗೋವಳ ರೋಷವೆಗ್ಗಳಿಸಿ |
 ಸರಿಸಕವನೈತಂದು ತನ್ನಯ
 ಕರ ಕಠಾರಿಯನೆತ್ತಿ ಹೊಡೆಯಲು
 ಸುರಭಿಯನು ಸಂರಕ್ಷಿಸಿದ ಹರಿಗೆರಗಿತಾಘಾತ || ೯೨

ಹುತ್ತದಲಿ ಹರಿಯಿದ್ದ ನೆಂಬುದ
 ನೆತ್ತಬಲ್ಲನಂ ಗೊಲ್ಲ ಹರಣವ
 ತೆತ್ತ ಹರಿ ಕುಂಡದಲಿ ನೆತ್ತರು ಸುರಿವುದನು ಕಂಡು |
 ಚಿತ್ತಜನಪಿತಗಾದ ಪರಿಯನು
 ಹೊತ್ತು ಮರಳಿದ ಪಶುವು ದುಃಖದಿ
 ಬಿತ್ತರಿಸಿತದನೆಲ್ಲ ರಾಜಗೆ ಮೂಕಭಾಷೆಯಲಿ || ೯೩

ಚೋಳರಾಜನ ತಂದು ಲಕ್ಷ್ಮೀ
 ಲೋಲನನು ತೋರಿಸಲು ಸುರಭಿಯ
 ಜಾಲದಲಿ ತನು ಪುಳಕಿ ನೋಡುತಲಿದ್ದ ನೆಲ್ಲವನು |
 ಮೂಲ ಕಾರಣವಿಲ್ಲದೆಲೆ ಗೋ
 ಪಾಲ ಮಡಿದನದೆಂತು ಪರಿಯಿದ
 ಬಾಳನೇತ್ರನೆ ಬಲ್ಲನೆಂದವ ಭಯದಿ ಬೆಚ್ಚಿದನು || ೯೪

ಗೊಲ್ಲಗೈದಪರಾಧದಲಿ ನೀ
 ನಿಲ್ಲಿ ನಿತ್ಯ ಪಿಶಾಚಿಯಾಗೆ
 ದಲ್ಲಿ ಶಪಿಸಿದ ಹರಿಯು ರೋಷದೊಳೆದ್ದು ಧರಣಿಪನ |
 ವಲ್ಲೆನಿದನೆಂದೆನದೆ ಚೋಳನು
 ಸೊಲ್ಲ ನಡುನಡುಗುತ್ತ ಹರಿಯನು
 ಮೆಲ್ಲಮೆಲ್ಲನೆ ಕೇಳ್ತ ಶಾಪ ವಿಮೋಚನೆಯ ದಿನವ || ೯೫

ಚೋಳ ನಿನ್ನಯ ಶಾಪಗಳೆಯಲು
 ಚೋಳಕುಲದಾಕಾಶ ರಾಜನ
 ಬಾಲೆ ಪದ್ಮಾವತಿಯನೊರಿಸುವ ಕಾಲ ಬರಲಂದು |
 ಶೀಲಗುಣಸಂಪನ್ನ ನಿನ್ನಯ
 ಕಾಲಕಡರಿದ ಶಾಪಗಳೆವುದು
 ಬಾಳುವುದು ನೀನನಿತು ಕಾಲವು ಎನ್ನ ಶಾಪದಲಿ || ೯೬

ಏಕೆ ದುಃಖಿಪೆ ರಾಜ ನಾನು ವಿ
 ವೇಕಮತಿಯಾಕಾಶರಾಜನಿ
 ಗೇಕ ಪುತ್ರೀಕರತ್ನ ಪದ್ಮಾವತಿಯ ಕೂಡುವೆನು |
 ಆಕೆಯೊಡನೆ ವಿವಾಹ ಕಾಲದೊ
 ಳಾಕೆಯಯ್ಯನ ಕೊಡುಗೆ ಮಕುಟವು
 ಸೋಂಕಲೆನ್ನಯ ಶಿರವ ಕಳೆವುದು ಶಾಪ ನಿನಗೆಂದ || ೯೭

ಅಂದು ನಾನಿನಗೊಲಿಯೆ ನೀನನ
 ಗೊಂದು ವಜ್ರಕಿರೀಟ ಕೊಡುಗೆಯ
 ತಂದುಕೊಡಲದ ಧರಿಸುವೆನು ನಾ ಶುಕ್ರವಾರದಲಿ |
 ಎಂದ ಸ್ವಾಮಿಯ ಪದಕೆ ಮಣಿಯುತ
 ಬಂದನಿತ್ತಲು ಹರಿಯ ಶಾಪದ
 ಬಂಧನದೊಳಾ ಚೋಳರಾಜನು ಕಾಲ ಕಳೆಯಲ್ಕೆ || ೯೮

ತಿಳಿದು ಮೂರ್ಛೆಯೊಳೆದ್ದು ಗೋವಳ
 ನಳಿನಸಂಭವ ಪಿತನ ಪಾದದಿ
 ಮುಳುಗಿ ಮೂರ್ಛಿನ ತಪ್ಪು ಕ್ಷಮಿಸೆಂದರಗಿ ಪದಯುಗಕೆ |
 ಒಲಿದು ಗೊಲ್ಲನ ಕ್ಷಮಿಸಿ ಮುರಹರ
 ತಿಳಿಯ ಹೇಳಿದ ಪರಿಯು ಗೊಲ್ಲನ
 ಗಳಿಕೆಯಾಯಿತು ಸ್ವಾಮಿದರ್ಶನ ನಿತ್ಯ ಮೊದಲಿನಲಿ || ೯೯

ಹರಿಯು ಗೊಲ್ಲನ ಕುರಿತು ನಿನ್ನಯ
 ದರುಶನವು ಮೊದಲಾಯ್ತು ಭೂಮಿಯೊ
 ಳಿರುವ ಸರ್ವರಿಗೆಲ್ಲವದರಿಂ ನಿನಗೆ ನಾ ಮೊದಲು |
 ದರುಶನವನೀಯುವೆನು ಮೊದಲಿದ
 ನರಿತು ದೇವಾಲಯದ ಬಾಗಿಲ
 ತೆರೆದು ಮೊದಲಲಿ ಪಡೆವ ದರುಶನಕರುಹ ನೀನೆಂದ || ೧೦೦

ಇನಿತು ಕಾಲವು ಗೊಲ್ಲನೊಂಶದ
ತನಯ ಬಾಗಿಲ ತೆರೆಯೆ ನಿಲಯದ
ದಿನಚರಿಯು ಪ್ರಾರಂಭಿಸುವುದಾ ವೆಂಕಟೇಶನಿಗೆ ।
ಅನುದಿನವು ನಿಜಭಕ್ತಜಂಗಳಿ
ವನದಿ ಕೊಡಲಿಯೊಳೊಡೆದ ಗೊಲ್ಲನ
ವನೆತನದ ಮಗನೊಬ್ಬ ಬಾಗಿಲ ತೆರೆಯೆ ನೋಡುವರು ॥ ೧೦೧

ದೇವದೇವನು ಗೊಲ್ಲನೇಟಿನ
ನೋವಿಗೊಷಧಕಾಗಿ ವನದಲಿ
ತೀವಿದತಿ ಬಳಲಿಕೆಯೊಳ್ಳೆ ತರುವಲ್ಲಿ ಬೃಹಸ್ಪತಿ ।
ನೋವಗಳೆಯಲು ವೆಂಕಟಾಚಲ
ಕಾವ ಪರಿಯಲಿ ಬಂದನೋ ನಿಜ
ದೈವನಿದ್ದ ಡೆಯರಸಿ ತಕ್ಷಣದೌಪಚಾರದಲಿ ॥ ೧೦೨

ಕಂಡು ಶ್ರೀಹರಿ ಗುರುವನೊಷಧಿ
ಕೊಂಡು ಬಾರೆಂದನೆ ಬೃಹಸ್ಪತಿ
ಮಂಡಲದ ಭವರೋಗ ವೈದ್ಯನಿಗೊಷಧಿಯೆ ಎನುತ ।
ಮಂಡೆಯಲ್ಲಿಯ ಗಾಯಕೊಷಧಿ
ಕಂಡೊಡತ್ತಿಯ ಮರದ ಹಾಲನು
ಮಂಡೆಗೊತ್ತಲು ಗಾಯ ಮಾಣುವುದೆಂದನಾ ಗುರುವು ॥ ೧೦೩

ಮೂರು ಲೋಕದ ಜನಕ ಕಾಡಿನ
ದಾರಿಯೊಳು ಹುಡುಕುತ್ತಲಲ್ಲಿಗೆ
ಸಾರುತಿರೆ ಬನದಲ್ಲಿ ಕಂಡನು ಪರ್ಣಶಾಲೆಯನು ।
ಮಾರಪಿತ ಸಂಕೀರ್ತನೆಯಸಿರಿ
ಮೀರಿದತಿ ಭಕ್ತಿಯಲಿ ಕೇಳಲು
ಸೇರಿ ಹರಿಯು ಕುಟೀರದಲಿ ನನ್ನ ಮ್ಮನಾರೆನಲು ॥ ೧೦೪

ಈತನಮ್ಮಾ ಎನಲು ಗುಡಿಸಲ
 ಮಾತೆ ಬಕುಳಾದೇವಿ ಮಗನನು
 ಪ್ರೀತಿಯಲಿ ಕಂಡಂತೆ ಬಂದಳು ಕೇಳುತೀಧ್ವನಿಯು |
 ಈತ ಕೂಗಿದ ಧ್ವನಿಯು ಕೃಷ್ಣನ
 ಮಾತಿನಂತಿರಲಲ್ಲಿಗೈತಂ
 ದೀತನಾರೊಂದತಿಶಯದಲಾ ಬಕುಳೆ ಕೇಳಿದಳು || ೧೦೫

ಗುರುವು ಪೇಳಿದ ಪರಿಯನೆಲ್ಲವ
 ನರುಹಲಾ ನಿಜಮಾತೆಯೌಷಧಿ
 ತರಿಸಿ ಕಟ್ಟಿನು ಕಟ್ಟಿಕೊಟ್ಟಳು ಕಂಡಿಯೆ ಸಿಹಿಪಾಲ |
 ಅರಿಯೆ ನೀನಾರೊಂದು ಕೇಳಲು
 ಮರೆತೆಯೊ ನಿಜಮಾತೆ ನಿನ್ನಯ
 ಕಿರಿಯ ಶ್ರೀಕೃಷ್ಣನನು ಸ್ಮರಿಸೆಂದೆನಲು ತಕ್ಷಣದಿ || ೧೦೬

ದ್ವಾಪರಾಂತ್ಯದಿ ಕೃಷ್ಣಯುಗದಿಂ
 ಪ್ರೋಪನೆಂಬುದ ತಿಳಿದು ಬಹು ಸಂ
 ತಾಪದಿಂದ ಯಶೋದೆ ಮಗನನು ಕಂಡು ದುಃಖಿಸುತ |
 ಈ ಪರಿಯ ಚಲು ಬಾಲಲೀಲೆಯ
 ದ್ವಾಪರದ ಯೌವನದ ನಿತ್ಯ ಕ
 ಲಾಪವನು ನಾ ಕಂಡೆ ನಿನ್ನ ವಿವಾಹವೊಂದುಳಿದು || ೧೦೭

ಮಗನೆ ನಿನ್ನ ವಿವಾಹವೊಂದರ
 ಬಗೆಯ ಕರೂಣೆಸು ತಣವೆನೆಂದವ
 ಳಘಗಳಾಂತ್ಯನ ಮುಂದೆ ಬಹುವಿಧದಿಂದ ರೋಧಿಸಲು |
 ಯುಗದ ಕಡೆಯಿಂದಳಿದು ನಾ ಕಲಿ
 ಯುಗದಿ ವೆಂಕಟನಾಗಿ ಜನಿಸುವೆ
 ಸೊಗದಿ ನೀನೆಮಾಡು ಮದುವೆಯನೆನುತ ಶ್ರೀಕೃಷ್ಣ || ೧೦೮

ಈಸು ದಿನಗಳು ನೀನು ಶೇಷಾ
ವಾಸಿಸ್ವಾಮಿ ವರಾಹ ಮೂರ್ತಿಯ
ಪೋಷಿಸುತ್ತಲಿರು ಬರುವೆನಲ್ಲಿಗೆ ಪೋಗುನೀನೆಂದ |
ಲೇಸಿದೆಂದು ಯಶೋದೆ ಸೂತನಾ
ದೇಶದಲಿ ನಿಜಭಕ್ತಳಾದಳು
ಶೇಷಚಲದಿ ವರಾಹ ಮೂರ್ತಿಗೆ ನಿತ್ಯಪರಿಯಂತ || ೧೦೯

ಸನಕ ಸಾನಂದರುಗಳೊಂದಿನ
ಮುನಿಯ ವೇಷವ ಮರೆಸಿ ಗುಬ್ಬಿಯ
ತನುವಿನಲಿ ವೈಕುಂಠವಾಸನ ಭವನಕೈತರಲು |
ವಿನಯದಿಂ ಜಯ ವಿಜಯರಿವರನು
ಮನಕರಿಸಿ ಮಂದಿರಕೆ ಬಿಡದಿರೆ
ಮುನಿದ ಮುನಿಗಳು ಶಾಪವಿತ್ತರು ದ್ವಾರಪಾಲರಿಗೆ || ೧೧೦

ರಕ್ಕಸವತಾರದಲಿ ಭೂಲೋ
ಕಕ್ಕೆ ಹೊರೆಯಾಗೆಂದು ಶಪಿಸಲು
ಚಿಕ್ಕವರ ತಪ್ಪಿದನು ಮನ್ನಿಸಬೇಕು ನೀವೆನಲು |
ರಕ್ಕಸರು ಮೂಜನ್ಮದಲಿ ನೀ
ಲೆಕ್ಕಿಸದೆ ಶ್ರೀಹರಿಗೆ ಸೇನಿಸತ
ತಕ್ಕ ಶಿಕ್ಷೆಯೊಳಲಿಯೆ ನಿಮ್ಮಯ ಶಾಪಗಳೆಯುವುದು || ೧೧೧

ಶಾಪ ಪೀಡಿತ ಜಯನು ವಿಜಯನು
ತಾಪದಲಿ ಶ್ರೀಹರಿಗೆ ವಂದಿಸಿ
ಕೋಪದಲಿ ಮುನಿವರರು ನೀಡಿದ ಶಾಪಗಳೆಯೆನಲು |
ತಾಪಸೋತ್ತಮರಿತ್ತ ಶಾಪವ
ದಾಪರಾತ್ಪರ ಶಿವನಿಗಸದಳ
ವೀಪರಿಯಲಿದ ನೀವನುಭವಿಸಬೇಕೆನುತ || ೧೧೨

ಭುವಿಯೊಳಗೆ ನೀವೇಳುಜನ್ಮವ
 ಸವೆದು ಸ್ನೇಹದಿ ಬಾಳುವುದನನು
 ಭವಿಸಲನುಚಿತವಾದರೆನ್ನೊಳು ಶತ್ರುರೂಪವಲಿ |
 ಅವನಿಯೊಳು ಬರಿ ಮೂರು ಜನ್ಮವ
 ನವತರಿಸುತೆನ್ನೊಳಗೆ ಶಣಸುತ
 ಭವವ ಕಳೆಯಲೆಬೇಕು ನೀವದಗಣಿಸಿ ಪೇಳೆನಲು || ೧೧೩

ಕರುಣಿಸಿಂಧುವೆ ಯಮಗೆ ತಮ್ಮಯ
 ಚರಣಸೇವೆಯ ಕಾಲಪರಿಮಿತಿ
 ಯರಿತು ದೂರದಿ ಬಾಳಲಾರವು ದೀರ್ಘಕಾಲದಲಿ |
 ತ್ವರಿತದಲಿ ನಿಮ್ಮಡಿಯ ಸೇರಲು
 ಚರರು ವೈರಿಗಳಾಗಿ ಬರುವೆವು
 ಕರುಣಿಸೆಂದರು ಮೂರು ಜನ್ಮವ ಸಾಕುಸಾಕೆನುತ || ೧೧೪

ಎಂದ ಮುನಿಗಳ ಶಾಪದಲಿ ಮನ
 ಗುಂದಿ ಭುವಿಯಲಿ ಜಯನು ವಿಜಯನು
 ಬಂದಿರಣ್ಯ ಹಿರಣ್ಯಕಶ್ಯಪರೆಂಬ ಹೆಸರಿನಲಿ |
 ಕುಂದಿಸುತ ಸುರನರರುಗಳ ಬಹು
 ಬಂಧನಕೆ ಗುರಿಪಡಿಸಿ ಭೂಮಿಯ
 ನೊಂದು ಚಾಪೆಯ ಪರಿ ಹಿರಣ್ಯಕನೆತ್ತಿ ಕೊಂಡೊಗಲು || ೧೧೫

ಇತ್ತ ಸುರನರವರ ಮುನೀಶರು
 ಚಿತ್ತಜನಕಗೆ ಮೊರೆಯಲಭಯವ
 ನಿತ್ತು ಶ್ವೇತ ವರಾಹ ರೂಪವನೆತ್ತಿ ಶ್ರೀಹರಿಯು |
 ಮತ್ತದಿಂ ಮದಿಸಿದ್ದ ಧನುಜನ
 ಸುತ್ತಿ ಸಾಗರ ತಲದಿ ಕೋರೆಯೊ
 ಳುತ್ತಮೋತ್ತಮನೊಧಿಸಿ ತಂದನು ಭೂಮಿದೇವಿಯನು || ೧೧೬

ಸುರನರೋರಗರೆಲ್ಲ ಧರೆಯನು
 ಮರಳಿಕಂದ ವರಾಹ ಮೂರ್ತಿಯಂ
 ಧರೆಯೊಳಗೆ ನೆಲಿಸಿಲ್ಲ ಭಕ್ತರ ಪೊರೆಯೆ ಪೊಡಮಾಡಲು |
 ಪರಮ ಮಂಗಳಮೂರ್ತಿ ಭಕ್ತರ
 ಮೊರೆಗೆ ಮನ್ನಣೆಯಿತ್ತು ನೆಲೆಸಲು
 ಸರಿಯು ಶೇಷಾಚಲವು ತನಗಂದೆನಲು ಭಕ್ತಜನ || ೧೧೭

ಗಿರಿಯ ಮಧ್ಯದೊಳಿದ್ದು ಭಕ್ತರ
 ಪೊರೆಯಲನುದಿನ ದೇವನಿಲಯವ
 ನರರು ಸುರರುಗಳೆಲ್ಲ ನಿರ್ಮಿಸಿ ಶುಭ ಮಂಹೂರ್ತದಲಿ |
 ಹರಿಯು ತನ್ನ ವರಾಹ ರೂಪದ
 ವರದ ನೆಲೆಸಲು ಬೇಡಲಚ್ಯುತ
 ಕರೆದು ವರಗಳನಿತ್ತು ಸಲಹುತ್ತಿರುವ ಭಕ್ತರನು || ೧೧೮

ನಿತ್ಯ ನಿರ್ಮಲ ಚಿತ್ತದಲಿ ಹರಿ
 ಸತ್ಯಸಂಧರಿಗಭಯ ಹಸ್ತದ
 ಸ್ತುತ್ಯನಾಗಿರಲವಗೆ ಬಕುಳಾದೇವಿ ಹೆಚ್ಚಿನ ಭಕ್ತಳೆಂದೆನಿಸಿ |
 ನಿತ್ಯ ಬಕುಳೆ ವರಾಹ ಮೂರ್ತಿಯ
 ನತ್ಯಧಿಕ ಭಕ್ತಿಯೊಳು ಪೂಜಿಸಿ
 ನಿತ್ಯದಲಿ ನಿಜಭಕ್ತಳಾದಳು ಬಕುಳಳೇವರೆಗೆ || ೧೧೯

ದೇವ ದೇವ ವರಾಹ ನಿನ್ನನ
 ದಾವ ಪರಿಯಲಿ ತಣಿಸಲೆಂದಾ
 ಭಾವಜನಪಿತಮಾತೆ ಶೇಷಾಚಲದ ಪಾಲಕನ |
 ದೇವನಿಷ್ಠಾರ್ಥದಲಿ ಬಕುಳಾ
 ದೇವಿ ಪೂಜಿಸುತಪ್ಪವಿಧದಲಿ
 ತೀವಿದತಿ ಸಂತೋಷದಿಂದವಳಲ್ಲಿ ನೆಲಿಸಿದಳು || ೧೨೦

ಸನ್ನು ತಾಂಗನ ದೃಷ್ಟಿಸಲು ಚಲು
 ಚನ್ನ ಕೃಷ್ಣನ ರೂಪ ತೋರಿದ
 ನಿನ್ನ ಬಕುಳಾಮಾತೆ ಮೈವರತಂತೆ ದೃಷ್ಟಿಸುತ |
 ನನ್ನ ಕಂದನೆ ನಿನ್ನ ನೋಡಿದೆ
 ನಿನ್ನು ಬಾರೆಂದವನ ಬಾಚುತ
 ಮುನ್ನಿನತಿ ಸಂತೋಷದಲಿ ನಲಿದಾಡಿದಳುಬಕುಳೆ || ೧೨೦

ಮೀರಿದರುಷಾಬ್ಧಿಯಲಿ ದೇವನ
 ಸೇರಿ ಬಹುವಿಧಸ್ನಾನಭೋಜ್ಯವಿ
 ಚಾರವೆಲ್ಲವ ಮುಗಿಸಿ ಮರುದಿನ ಶೇಷಚಲದೆಡೆಗೆ |
 ಸಾರಿ ಬಂದು ವರಾಹ ಮೂರ್ತಿಯು
 ತೋರಿ ಪೂಜಿಸಿ ಭಕ್ತಿಭಾವದಿ
 ಮಾರಜನಕನ ಪರಿಯನೆಲ್ಲ ವರಾಹಮನುಗೊಂಡ || ೧೨೧

ಶೇಷಚಲದ ವರಾಹನೋಳು ಸಂ
 ಭಾಷಿಸುತ ಕೇಳಿದನು ನೆಲಸಲು
 ಶೇಷತಲ್ಪವ್ರಶಾಂತ ಭೂಮಿಯ ಗಿರಿಯ ಮಧ್ಯದಲಿ |
 ವಾಸಿಸಲು ನಾ ಕೊಡುವ ಸ್ಥಾನಕೆ
 ಲೇಸ ಬೆಲೆಯನು ಕೊಟ್ಟು ಕೊಳ್ಳುವುದು
 ಲೇಸೆನಲು ಹರಿ ಲಕ್ಷ್ಮಿಯಿಲ್ಲದೆ ಧನಕೆ ಚಿಂತಿಸುತ || ೧೨೨

ಲಲನೆಯಿಲ್ಲದೆ ಕುಂದಿರುವ ನಾ
 ಬೆಲೆಯ ಕೊಡುವುದಸಾಧ್ಯವಾದರು
 ಸಲಿಸಿ ಪೂಜೆಯಮೊದಲು ನಿನ್ನ ವರಾಹ ಮೂರುತಿಗೆ |
 ಬಳಿಕ ಭಕ್ತರಿಗೆನ್ನ ದರುಶನ
 ಗಳಿಕೆಯಿದು ನಿಶ್ಚಯವು ದೇವನೆ
 ಸಲಿಸು ಸ್ಥಾನವನೆನಲು ಕೊಟ್ಟು ವರಾಹ ನೂರಡಿಯು || ೧೨೩

ಅಭಯವಿತ್ತ ವರಾಹಮೂರ್ತಿಗೆ
 ಉಭಯರೊಂದಿಸಿ ನಡೆದರಿತ್ತಲು
 ಉಭಯ ಕುಶಲೋಪರಿಯ ಮಮತೆಯ ಮಂದಹಾಸದಲಿ |
 ಅಬುಜನಾಭನೆ ನಿನ್ನ ಕರೆಯಲು
 ಶುಭದ ವೆಸರೊಂದೆನಗೆ ಪೇಳೆನ
 ಲಭಯ ಹಸ್ತನು ಮಾತೆಯುಭಿರುಚಿಯೆನ್ನಲಾಕೆಯಲಿ || ೧೨೫

ಪ್ರೀತಿಯಲಿ ಪಿಡಿದಲ್ಲಿ ಕರವನು
 ಮಾತೆ ತಾ ಮನದಿಚ್ಛೆಯಲಿ ಸಂ
 ಪ್ರೀತಿಗೊಂಡಳು ಶ್ರೀನಿವಾಸ ಸುನಾಮದಲಿ ಕರೆದು |
 ಈ ತೆರದಿ ಶ್ರೀವಿಷ್ಣು ಮೂರ್ತಿಯು
 ಪ್ರೀತಿನಾಮವೆ ಶ್ರೀನಿವಾಸನು
 ಶ್ಯಾತಗೊಂಡಿಹ ಕಲಿಯುಗದ ನಿಜಭಕ್ತವುಂಡಲಕೆ || ೧೨೬

ಅಂದು ಹರಿಯು ವರಾಹನಿಗೆ ಮುದ
 ದಿಂದ ಪೇಳಿದ ತೆರದಿ ಭಕ್ತರ
 ವೃಂದ ಪುಷ್ಕರಣಿಯಲಿ ಮಿಂದು ವರಾಹ ಮೂರುತಿಯು |
 ಸಂದರುಶನವೆ ಮೊದಲು ನಂತರ
 ವಠಂದೆ ಜನ ಶ್ರೀ ವೆಂಕಟೇಶನೆ
 ತಂದೆ ಕಲಿಯುಗಕೆಂದು ನೈವೇದಿಸುವರಭಿಮತವ || ೧೨೭

ಕಲಿಯುಗದಿ ಶ್ರೀ ವೆಂಕಟೇಶ್ವರ
 ನೊಲಿದು ಭಕ್ತರ ಪೊರೆವನಲ್ಲದೆ
 ಚಲುವ ಮೂರ್ತಿಯ ದರುಶನವು ಬಲುಸಿರಿಯು ಕಣ್ಣನಕೆ |
 ಫಲಿಸುವುದು ತಮ್ಮಿಷ್ಟ ಜನರಿಗೆ
 ಸಲಿಸುವತಿ ಭಕ್ತಿಯಲಿ ಮನವನು
 ಸುಲಭವಿದು ಸಜ್ಜನಕೆ ಮನಸಿನ ನಿಷ್ಠೆಯೊಂದಿರಲು || ೧೨೮

ಹತ್ತು ಮೈಲಿಯು ತಿರುಪತಿಗೆ ಮೆರೆ
 ದಿತ್ತು ನಾರಾಯಣಪುರಕೆ ದೊರೆ
 ಯತ್ತ ಮಾಡ್ಯಸುಧರ್ಮ ಪಾಲಿಸುತ್ತಿದ್ದ ಪ್ರಜೆಗಳನು ।
 ಇತ್ತ ಶ್ರೀ ವಿಷ್ಣು ವಿನ ಶಾಪವ
 ಹೊತ್ತು ರಕ್ಕಸನಾಗಿ ಚೋಳನು
 ಸುತ್ತಿ ಜನ್ಮಾಂತರದಿ ಹೊಕ್ಕ ಸುಧರ್ಮನುದರವನು ॥ ೧೨೯

ರಾಜನರಸಿಯ ಗರ್ಭದಲಿ ಬಹು
 ತೇಜದಿಂದುದ್ಭವಿಸಲಾತಗೆ
 ಮೋಜಿನಿಂದಾಕಾಶರಾಜನ ಪೆಸರಕೀರ್ತಿಯಲಿ ।
 ರಾಜ ಸಲಹುತ್ತಲೊಂದು ದಿನ ಮೃಗ
 ರಾಜ ಬೇಟೆಗೆ ತೆರಳಿ ವಿಪಿನದಿ
 ರಾಜನಾಯಾಸದಲಿ ಸೇರಿದ ಕಪಿಲತೀರ್ಥವನು ॥ ೧೩೦

ಆ ಸುಧರ್ಮನು ಕಪಿಲತೀರ್ಥದಿ
 ಘಾಸಿಕಳೆಯಲು ಮಿಂದು ಬಳಿಯಲಿ
 ಆಸರೆಯ ಪಡೆದಲ್ಲಿ ಕುಳಿತರಲೊಂದು ತರುವಿನಡಿ ।
 ಆ ಸರೋವರ ತೀರದಲ್ಲಿ ಮ
 ಹೀಶನೀಕ್ಷಿಸಿ ನಾಗಕನ್ಯೆಯ
 ನಾಸೆ ಪರವಶನಾಗಿ ವಿವರವನರಿತು ಮೋಹಿಸಿದ ॥ ೧೩೧

ದಾಹದಿಂದಾಕೆಯೊಳು ರಾಜವಿ
 ವಾಹ ನಿಜಗಾಂಧರ್ವ ವಿಧದಲಿ
 ಊಹೆ ಇಲ್ಲದೆ ನಡೆದು ಗರ್ಭವ ಧರಿಸಲಾಕೆಯಲಿ ।
 ರಾಹುಗಳೆದಾ ಶಶಿಯ ತೇಜದ
 ಮೋಹನಾಂಗನು ಮಗನು ಜನಿಸಿದ
 ಭೂಹಿತಕೆ ಪೆಸರಾದನಾತನೆ ತೊಂಡಮಾನನನು ॥ ೧೩೨

ಹಿರಿಯ ಮಗನಾಕಾಶ ರಾಜಗೆ
 ಧರೆಯ ಪಟ್ಟವ ಕಾಲಗತಿಯಲಿ
 ದೊರೆ ಸುಧರ್ಮನು ಕಟ್ಟಿ ತನ್ನಯ ಕಣ್ಣಮುಚ್ಚಿದನು |
 ಧರೆಯ ದೊರೆಯಾಕಾಶರಾಜಗೆ
 ಧರಣಿ ದೇವಿಯು ರಾಣಿ ಪ್ರಜೆಗಳ
 ಪರಮ ಪ್ರೀತಿಗೆ ಪಾತ್ರರಾದರು ರಾಜಭಕ್ತಿಯಲಿ || ೧೩೩

ಪೊಡವಿ ಪತಿಯಾಕಾಶರಾಜನ
 ಮಡದಿ ಧರಣಿದೇವಿಯವರಿಗೆ
 ಬಿಡದಲಡರಿತ್ತೊಂದು ಸಿರಿಸಂತಾನದಾ ಕೊರತೆ |
 ಕೊಡದ ದೇವನಿಗಿಷ್ಟವಿಲ್ಲದ
 ಕೊಡುಗೆ ದೊರೆವುದದೆಂತು ಮಾನವ
 ಬಿಡದೆ ತಪಿಸಿದರವನ ಭ್ರಾಂತಿಯ ಕಡಲಮಧ್ಯದಲಿ || ೧೩೪

ಸಾತತಿಯ ಸುಖವಿಲ್ಲದಿರಲತಿ
 ಚಿಂತೆಯಿಂದಾಕಾಶರಾಜನು
 ಕಂತುಜನಕನ ಭಜಿಸೆ ತೋರಿದ ಯಜ್ಞ ದಾಶ್ರಯವ |
 ಇಂತಿರಲು ಶುಕಮುನಿಯು ಯಾಗವ
 ನೆಂತು ನಡೆಸುವುದೆಂದು ಪೇಳಲು
 ಸಂತಸದಿ ಕೈಗೊಂಡ ನಿಜಸಂತಾನವರಕ್ರತುವ || ೧೩೫

ಕರೆದನಲ್ಲಿಗೆ ರಾಜ ಧರಣೀ
 ಸುರರ ಮುನಿಗಳನೆಲ್ಲ ರಾಜ್ಯದ
 ದೊರೆಗಳನು ಸಮ್ಮುಖದಿ ಕೈಗೊಳಲೆಂದು ಯಜ್ಞವನು |
 ಸುರನರೋರಗರೊಳಗೆ ಬಹು ದು
 ಸ್ತರದ ಯಜ್ಞವಿದೆಂದು ನುಡಿದರು
 ನೆರೆದಬಹುಸಂಖ್ಯಾತ ಸಜ್ಜನಶ್ರೇಷ್ಠ ಗುಣಯುತರು || ೧೩೬

ಕಂಗಳಿಗೆ ಬಹು ರಮ್ಯಸಜ್ಜನ
 ಸಂಘವಿದು ಸರ್ವೇಷ್ಟದಾಯಕ
 ಮಂಗಳವು ನಮಗೆಂದು ಹಿಗ್ಗಿದ ರಾಜತ್ಯಪ್ತಿಯಲಿ |
 ಮಂಗಳದ ಶುಭಸೂಚನೆಯ ಸ
 ವಾಂಗ ಕರ್ತೃಗಳಿದ್ದ ರಾ ಕೃತು
 ರಂಗದಲಿ ತನ್ನಿಷ್ಟಸಂಪದ ಫಲದ ಪುಷ್ಕಳಿಗೆ || ೧೩೭

ಸಾಗಿದನು ಆಕಾಶರಾಜನು
 ನೇಗಿಲಲಿ ಭೂಮಿಯನು ಬಗೆಯಲು
 ತಾಗಿದುದು ನೇಗಿಲಿಗೆ ಭೂಮಿಯೊಳೊಂದು ಪೆಟ್ಟಿಗೆಯು |
 ತ್ಯಾಗಿಗಳ ಸಂತ್ಯಪ್ತಿಯಂದದಿ
 ಭೋಗಿಗಳ ಸೌಭಾಗ್ಯರತ್ನವಿ
 ದಾಗಿ ಲಭಿಸಿತು ದೊರೆಗೆ ಪೆಟ್ಟಿಗೆಯೊಳಗೆ ಶಿಶುವೊಂದು || ೧೩೮

ಶಿಶುವ ನೃಪತಿಯು ತಂದು ತನ್ನಯ
 ಕುಸುಮನೇತ್ರಗೆ ಕೊಡಲು ಕತ್ತಲೆ
 ಕುಸುಮ ಸಖಿನುದಯದಲಿ ಸರಿದಂತಾಯ್ತು ನಿಜಸತಿಗೆ |
 ಪಸರಿಸಿದ ಬಂಜೆತನವೆಮ್ಮನು
 ಬಿಸುಟುಹೋಯಿತು ಮುದ್ದು ಕುವರಿಯ
 ದೆಸೆಯೊಳೆಂದಾ ರಾಣಿ ಹಿಗ್ಗಿದಳಸಮ ಸಂತಸದಿ || ೧೩೯

ಹೆಣ್ಣು ಶಿಶುವೆಂದನಲು ಕೆಲ ಜನ
 ಹೆಣ್ಣು ಕಡೆಯೇನಲ್ಲವೆಂಬರು
 ಹೆಣ್ಣೆ ಸಕಲಕೆ ಲೇಸು ಹೆಣ್ಣಿನ ಪರ್ವೆ ಸರ್ವಹಿತ |
 ಹೆಣ್ಣು ಬ್ರಹ್ಮನ ತೊಡೆಯನೇರಿತು
 ಹೆಣ್ಣು ಶ್ರೀಹರಿ ಯೆದೆಯನೇರಿತು
 ಹೆಣ್ಣು ಹರಶಿರವೇರಿತೆನಲದಕಿನ್ನಾರು ಸಮವೆನುತ || ೧೪೦

ದೊರೆತ ತಾಯ್ನದಿಂದ ಹಿಗ್ಗಿದ
 ತರುಣಿ ರಾಣೀವಾಸದಲಿ ಸಖಿ
 ಯರುಗಳೊಂದಿಗೆ ಚಂದ್ರಕಳೆಗಿಮ್ಮಿಗಿಲು ಕಾಂತಿಯಲಿ |
 ಕರೆಕರೆದು ಸಕಲೆಲ್ಲ ಹಿತರನು |
 ಮರೆತು ಪೇಳುತ್ತಳಿದ ಲೆಲ್ಲವ
 ತರಳೆಯೋರ್ವಳಿಗಿಲ್ಲ ಸರಿಸವುವೆಲ್ಲ ಸಿರಿಯೆನುತ || ೧೪೧

ನೋಡಿ ದಣಿಯಳು ಮಗಳ ರೂಪವ
 ಪಾಡಿ ದಣಿಯಳು ಹಿಗ್ಗು ನುಡಿಗಳ
 ಹಾಡಿ ದಣಿಯಳು ಮಗಳ ಚಲುವಿನ ಹಾಡನಡಿಗಡಿಗೆ |
 ಮೂಡಿದತಿ ಸಂತಸದಿ ಬಹು ಕೊಂ
 ಡಾಡಿ ದಣಿಯಳು ರಾಣಿ ಮನಸಿಗೆ
 ರೂಢಿಯಲಿ ಮಿಗಿಲಿಲ್ಲವೆನ್ನುತ ತನ್ನ ಸಿರಿತನಕೆ || ೧೪೨

ಕಥೆಯಿದಾಯಿತು ರಾಣಿಬಾಯಿಗೆ
 ಸುತೆಯು ದೊರೆತಿಹ ಸಿರಿಯು ಸೊಂಪಿನ
 ಮತಿವಿಕಳೆ ತಾನಾಗಿ ಮೆರೆದಳು ಮಮತೆವೆಗ್ಗ ಳಸಿ |
 ಪತಿಯ ಕರೆಸೇಳಿದಳು ತಮ್ಮಯ
 ಸುತೆಯು ಜಾತಕದಧಿಕ ಫಲಗಳ
 ನತಿಶಯದಿ ತಿಳಿಸೆನುತ ಕುವರಿಯು ಭವ್ಯಭಾಗ್ಯಗಳ || ೧೪೩

ಧರೆಯ ಭೂಸುರ ಮುನಿಜನಂಗಳ
 ಕರೆಸಿ ನೋಡಲು ಜನ್ಮಜಾತಕ
 ಸಿರಿಯ ಪದ್ಮಾವತಿಯು ಪೆಸರದು ಸರಿಯದೆಂದೆನಲು |
 ಧರಿಸಿ ಶುಭಲಗ್ನದಲಿ ನಾಮವ
 ಸುರನರೋರಗರೋಳಗೆ ಕುವರಿಯು
 ಸರಿಸಮರ ನಾವರಿಯವೆಂದರು ನೈಜಸತ್ಯದಲಿ || ೧೪೪

ವೃದ್ಧಿ ಚಂದ್ರನ ತೆರದಿ ವಿದ್ಯಾ
 ಬುದ್ಧಿ ಗಳು ದಿನದಿನಕೆ ಕುವರಿಯೊ
 ಳೆದ್ದು ದಿನಮಾಣೆಯಂತೆ ಬೆಳಗುತ್ತಲಿರಲು ಸಂತತಿಯೆ |
 ಮುದ್ದು ಮಗಳಿಗೆ ತಕ್ಕ ವರನವ
 ನಿದ್ಧ ರೆಲ್ಲಿಹನೆಂದು ತಿಳಿಯುವ
 ಸುದ್ಧಿ ಯನು ಪ್ರಕಟಿಸಲು ಬಂದರು ನಾರದರು ತಿಳಿದು || ೧೪೫

ದೇವ ಮುನಿಯನು ಕಂಡು ನಿಜ ಸ
 ದ್ಭಾವದಲಿ ಪೊಡಮಟ್ಟು ಚರಣಕ
 ದಾವ ಕಡೆಯಿಂದಿಲ್ಲಿಗೆ ದಿಹರೆಂದು ಬೆಸಗೊಂಡು |
 ಭಾವಿವೆವು ನಮ್ಮನಿತು ಪುಣ್ಯ ಪ್ರ
 ಭಾವವಿದು ತಾವಿಲ್ಲಿಗೆಯದು
 ಪಾವನವು ತಾವೆಂದು ರಾಜನು ಮುನಿಯ ಸತ್ಕರಿಸಿ || ೧೪೬

ಧರಣಿಪತಿ ನಾವೆಲ್ಲಿಗಾದರು
 ಬರಿದೆ ಬರುವವರಲ್ಲವೆಂಬುದ
 ರರಿವು ಮೂಲೋಕದಲಿ ತಾ ನಿಜಪಲ್ಲದಿಲ್ಲೆಂದ |
 ಕರೆದು ರಾಜನು ತನ್ನ ತನುಜೆಯ
 ಕರದ ಭಾಗ್ಯವ ಕೇಳೆ ನಾರದ
 ಹರಿಯು ವರಿಸುವನಿವಳನೆಂದನು ಹಸ್ತರೇಖೆಯಲಿ || ೧೪೭

ಎಂದು ಪೇಳಲು ನಾರದನು ಮನ
 ಕೊಂದು ತೋರದೆ ಧರಣಿಪನು ಸಾ
 ನಂದದಲಿ ಕಡುಹಿಗ್ಗಿ ಮತ್ತಿಂತೆಂದನಾ ಮುನಿಯ |
 ಮಂದಮತಿಗಳು ನಾವು ದೈವದ
 ಚಂದಿರನು ಶ್ರೀ ಹರಿಯು ನಮ್ಮಯ
 ಮಂದಿರದ ನಂಟಿನಗೆ ವಿಸ್ಮಯ ವಿವರವೇನೆಂದ || ೧೪೮

ಜನಪ ನೀ ಕೇಳಿನ್ನು ಲೋಕದ
ಘನತೆಯಲಿ ಕೇಳಿಲ್ಲ ಜನಗಳ
ಮನಕೆ ಕೇಳ್ಮೆಲುಂಟು ತನ್ನಯ ಕಾನೆ ಮರೆತವಗೆ ।
ಅನುದಿನದಿ ಮತಿವಂತ ತನುಮನ
ದನಿಸಿಕೆಗಳನು ನೆನೆಯದಲೆ ಸಿರಿ
ವನಿತೆಯೊಬ್ಬಳ ನಂಬಿ ವಿಠ್ಠಲ ಮರೆವುದಲ್ಲೆಂದ ॥ ೧೪೯

ಸತಿಸುತರ ನಶ್ವರದ ಭ್ರಾಂತಿಗೆ
ಮತಿವಿಕಳ ತಾನಾಗಿ ನಿಜ ಸ
ದ್ಗತಿಗೆ ಕಾರಣವಾವುದೆಂಬುದ ಮರೆತು ಮಾನವನು ।
ವಿತಿಗೊಳದೆ ತನ್ನಾತ್ಮವಿಷ್ಟರ
ಜೊತೆಯ ಬಾಳದು ಲೇಸು ಕಲಿಯುಗ
ದತಿಶಯವು ಕೇಳೆಂದು ನಾರದ ನುಡಿದ ಧರಣಿಪಗೆ ॥ ೧೫೦

ಸೃಷ್ಟಿಯಿದು ನಮಗಲ್ಲ ದೇವನಿ
ಗಿಷ್ಟವಾಗಿಹುದೆಂದು ತಿಳಿದೊಡೆ
ಕಷ್ಟನಷ್ಟಗಳನ್ನು ನಮ್ಮಯ ದೃಷ್ಟಿಭ್ರಾಂತಿಮಯ ।
ಇಷ್ಟವಿದು ನಮಗೆಂದು ಗೈದುದ
ದೆಷ್ಟು ಸಿದ್ಧಿ ಹುದೆಂದು ತಿಳಿದವ
ರೆಷ್ಟು ಜನ ಲೋಕದಲಿ ನೀನಿದ ಮರೆಯಬೇಡೆಂದ ॥ ೧೫೧

ಜಾತಿರೋಗದ ಮಾತು ಸೃಷ್ಟಿವಿ
ಧಾತ ಶತ್ರುವು ಮನುಕುಲದ ಸಂ
ಪ್ರೀತಿಯಿಲ್ಲದ ಬಾಳನ್ನಿಜ್ವಾಲೆ ನರರೋಳಗೆ ।
ನೀತಿತತ್ಪರನಾಗಿ ನಿಜ ವಿ
ಖ್ಯಾತಿ ಗಳಿಸಿದನಾವನಾಗಲಿ
ಪ್ರೀತಿಗೊಳ್ಳುವನಿಹಪರಂಗಳ ಸರ್ವವೋಳದಲಿ ॥ ೧೫೨

ಧರ್ಮವೆಂಬುದು ತನ್ನ ಭೀಷ್ಮದ
 ಪರ್ಮೆಯನ್ನಿ ತರರಲಿ ಬಯಸುವ
 ಮರ್ಮವಲ್ಲದೆ ಮತ್ತೆ ತಾ ಬೇರಿಲ್ಲ ಬದುಕಿನಲಿ ।
 ಧರ್ಮವನು ಧಿಕ್ಕರಿಸಿ ಸುಲಭದಿ
 ಕರ್ಮಕೂಪದಲಳಿವ ನರರಿಗೆ
 ನಿರ್ಮಲವು ಬರಿಕನಸು ಮಾತ್ರವದೆಂದ ನಾರದನು ॥ ೧೫೩

ಪಾರಮಾರ್ಥದ ಸೋಗಿನಲಿ ನಿ
 ಸ್ಸಾರವಾದರು ಕೆಲರು ಜನ್ಮದ
 ಪಾರ ಹೋಣೆಯನು ವಂರೆತು ತಮ್ಮಯ ಕರ್ಮಶ್ರದ್ಧೆಯಲಿ ।
 ಮೀರಿದರ್ಥವದೇಕೆ ದೈವದ
 ಪ್ರೇರಣೆಗೆ ಸಿಲುಕಿರುವ ನರರಿಗೆ
 ಮೂರು ಕರಣಗಳಲಿ ಶ್ರೇಷ್ಠವ ಬಯಸೆ ಸಾಕೆಂದ ॥ ೧೫೪

ನಾಲಿಗೆಯು ಬಹುಕಿರಿದು ನೋಡಲು
 ಸಾಲದದಕಿನ್ನೆಷ್ಟು ತಿಂದರು
 ಮೂಲದಲಿ ಸವಿಯುಂಡು ನೂಕುವುದೆಲ್ಲ ಭಾರವನು ।
 ನಾಲಿಗೆಯ ಹಿಡಿತಕ್ಕೆ ತಪ್ಪಲು
 ಕೀಳು ನುಡಿಗಳ ನುಡಿದು ಸುಲಭದಿ
 ಬಾಳ ಕೆಡಿಸುವುದೆಂಬುದನು ನೀ ಮರೆಯಬೇಡೆಂದ ॥ ೧೫೫

ಹೆಣ್ಣು ಹೊನ್ನಿನ ಮೋಹ ಮನಸಿನ
 ಕಣ್ಣ ಕಳೆವುದನರಿದು ಸಜ್ಜನ
 ಸಣ್ಣ ವೆಂದಿವ ತಿಳಿದು ಬಳಸುವರವರ ಹಿಡಿತದಲಿ ।
 ಹುಣ್ಣಿ ವೆಯು ಬೆಳಕಿರಲು ಸಾಲದೆ
 ಸಣ್ಣ ಶಶಿಯನು ತರಲು ಪೋದವ
 ಮಣ್ಣು ಮುಕ್ಕುವನಲ್ಲದೆಲೆ ಬರಿಚ್ಚಮೆಗೆ ಸಿಲುಕುವನು ॥ ೧೫೬

ಉತ್ತಮರು ನಾವೆಂದು ಕೆಲಜನ
 ಮತ್ತರಾಗಿಹರಪರು ಮನಸಿನ
 ಪಿತ್ತವೆಗ್ಗ ಳಿಕೆಯಲಿ ಸಾತ್ವಿಕ ಗುಣವ ಕಡೆಗಣಿಸಿ |
 ಚಿತ್ತದಲಿ ನೆಲೆಯಿಲ್ಲದಾತನು
 ಸುತ್ತಲದು ಫಲವಿಲ್ಲ ಲೋಕದ
 ವೃತ್ತಿಯಲಿ ತಾ ಕಾಣಲಾರನು ಶಾಂತಿಸೌಖ್ಯವನು || ೧೫೭

ಲೋಕದೊಳಗಗ್ಗ ಳಿಯ ಸಿರಿತನ
 ಬೇಕು ನಮಗೆಂದವರು ಬಡವರ
 ನೇಕೆ ಧಿಕ್ಕರಿಸುವರು ತಮ್ಮಯ ಸಿರಿಯ ಸೋಗಿನಲಿ |
 ಬೇಕುಬೇಡೆಂದುಸುರಲಾರದ
 ಮೂಕಪ್ರಾಣಿಗಳಂತೆ ಕಾಣ್ವರ
 ನೇಕ ದೀನರ ಸಿರಿಯ ಪರಮಾವಧಿಯ ಸೊಕ್ಕಿನಲಿ || ೧೫೮

ಬಳಕೆಯಿಲ್ಲದ ತನ್ನ ದುಡಿಮೆಯು
 ಗಳಿಕೆಯದು ದುಷ್ಕರ್ಮಶೇಷವ
 ನುಳಿಸುವುದು ಸಂಪನ್ನ ಪೀಳಿಗೆಗಳಿಗೆ ಪಾಪಮಯ |
 ಅಳಿವಜನ ತಮ್ಮಿಚ್ಛೆಯಲಿ ಬಹು
 ಗಳಿಸಿ ಮೋಸದ ಮಾರ್ಗದಲಿ ದಿನ
 ಕಳೆಯಲೋದವನಾವನಾದರು ದೈವದ್ರೋಹಿಯವ || ೧೫೯

ಪೇಳಬೇಕೈ ಮುನಿಕುಲೋತ್ತಮ
 ಕೇಳ ಬಯಸುವೆ ಬ್ರಹ್ಮ ಸೃಷ್ಟಿಯ
 ಜಾಲದಲಿ ಸುರನರರುಗಳಿಗಿಹುದಾವ ಸಂಬಂಧ |
 ಕಾಲ ಬೇಸರವಾಗದಂತಹ
 ಲೀಲೆಯನು ಭಕ್ತಿಯಲಿ ನೃಪ
 ನಾಲಿಸುತ್ತಿರುವಂತೆ ನಾರದ ಪೇಳಲನುವಾದ || ೧೬೦

ಸೃಷ್ಟಿಯಲಿ ಸಕಲೆಲ್ಲ ಜೀವಿಯ
 ದೃಷ್ಟಿಯಲಿ ಬಹುಶ್ರೇಷ್ಠ ಮಾನವ
 ನಿಷ್ಪನ್ನಾಗುವನೆಲ್ಲರಿಗೆ ನಿಜಭಾವ ಶ್ರದ್ಧೆಯಲಿ ।
 ಕಷ್ಟ ಸುಖಗಳನರಿವ ಶ್ರೇಷ್ಠೋ
 ತೃಪ್ತ ಜ್ಞಾನದ ಬಲವು ಮನುಜನಿ
 ಗೆಷ್ಟು ಪುಣ್ಯವೊ ದೈವಕೊಡುಗೆಯಿದೆಂದನಾ ಮುನಿಪ ॥ ೧೬೦

ಗಳಿಸುವುದು ಬಹುಮುಖ್ಯ ಮಿಕ್ಕುದ
 ನುಳಿಸುವುದು ಬಹು ಶ್ರೇಷ್ಠ ತನ್ನಯ
 ಕಳುವು ಕರ್ಮಗಳಲ್ಲದೆಲ್ಲವನಿಳಿಯ ಜಾಣರಿಗೆ ।
 ಬಳಕೆಯಲಿ ತನ್ನಂತೆ ದೀನರ
 ನುಳಿಸಿಕೊಂಡವನಾವನಾದರು
 ಗಳಿಸುವನು ತಾ ತಂಗಳಿಸಿಮಾಲಾಧರನ ಮನ್ನಣೆಯ ॥ ೧೬೧

ಅವ ಮನುಜನು ತನ್ನ ಚಿತ್ತದ
 ಭಾವನೆಯ ಮುಡಿಹಿಡಿದು ನಡೆದವ
 ದೇವರಿಗೆ ಸಮನಹನು ಮೂಜಗದೊಳಗೆ ತಿಳಿಯೆಂದ ।
 ಜೀವಿಯಾಗಲಿ ಮೇಣು ಸತ್ವಪ್ರ
 ಭಾವಿಯಾಗಲಿ ಬಾಳ ಬದುಕಿನ
 ಕೋವಿದನು ತಾನೆಂಬ ಗರ್ವವ ಮರೆಯಬೇಕೆಂದ ॥ ೧೬೨

ಸಿರಿಯಡರಿ ಕೆಲಜನರು ತಮ್ಮಯ
 ಪರಿವೆಯನು ಮರೆತಿರುವರಲ್ಲದೆ
 ಧರೆಗೆ ನಾವೇ ಶ್ರೇಷ್ಠರೆಂದರದವರ ದುಷ್ಕರ್ಮ ।
 ಕರುಬ ಬೇಡುಳ್ಳವಗೆ ಮನದಲಿ
 ನೆರೆಯ ಸಿರಿಯೇ ನಮಗೆ ಸಿರಿಯೆಂಬ
 ದರಿತರದು ನಮ್ಮದಿಗೆ ಕಾರಣವೆಂದ ನಾರದನು ॥ ೧೬೩

ಸೋಕೋಶ್ರೀ

ಸರ್ವಗುಣ ಸಂಪನ್ನ ಸುತತಾ
 ನೋರ್ವನಿಲ್ಲದ ವಂಶಲತೆಯದು
 ಸರ್ವಥಾ ಕುಡಿಸಾಗಲಾರದು ನಿಯಮಿತಾರ್ಥದಲಿ |
 ಸರ್ವಕಾಲದ ಪರಿಯನರಿಯದ
 ಗರ್ವಿಗಳು ನೂರೆಂಟು ಜನರಿಗೆ
 ನಿರ್ವಿಕಾರದ ಸಾತ್ವಿಕನು ತಾನೊಬ್ಬ ಮಿಗಿಲೆಂದ || ೧೬೫

ಕಿವಿಗೆ ಸಿರಿಸಂಗೀತ ಗಾಯನ
 ರವಿಗೆ ಸಿರಿ ಬ್ರಹ್ಮಾಂಡ ದರ್ಶನ
 ಭುವಿಗೆ ಸಿರಿ ಗಿರಿ ತರುಲತಾಧಿಕ ಕುಸುಮ ನಿಬಿಡಬನ |
 ಸವಿಗೆ ಸಿರಿ ಸಜ್ಜ ನರ ತಾಳಿಗೆ
 ನವಯಂಗಳೆ ಸಿರಿ ನಾಗರಿಕ ಸ
 ತ್ಯವಿಗೆ ಸಿರಿ ಸಾಹಿತ್ಯದಾಲಂಕಾರ ಕೇಳೆಂದ || ೧೬೬

ಬುದ್ಧಿ ಹೀನರನೊಲಿದು ನೀಡುವ
 ಬುದ್ಧಿಯೇ ನಿಜ ವಿದ್ಯೆಯೆಂಬುದ
 ನುದ್ಧರಿಸಲಾತಂಗೆ ನಿಜ ಗುರು ಪೀಠವೊಪ್ಪುವುದು |
 ಬುದ್ಧಿಯೊಂದೇ ಸರ್ವಲೋಕದ
 ಗದ್ದುಗೆಗೆ ಬಹು ಶ್ರೇಷ್ಠ ವೆಂಬುದ
 ಬುದ್ಧಿ ವಂತರು ಮರೆತರದು ಕಂಟಕವು ಮತಿಯಬತಗೆ || ೧೬೭

ಆಶೆಯೆಂಬುದು ಜೀವರಿಗೆ ಯಮ
 ಪಾಶ ಸತ್ಯ ವಿನಾಶ ಮಮತಾ
 ಕ್ಲೇಶದಾಸೆಗೆ ದಾಸ ಸುಗುಣದ್ವೇಷ ಬಹುವಿರಸ |
 ಲೇಸ ಬಯಕೆಯ ವೇಷ ಸತ್ಯಕೆ
 ಮೋಸ ಚಿತ್ತದಿ ದೋಷ ಕರ್ಮವಿ
 ಕಾಸ ಸ್ವಾರ್ಥವಿಶೇಷ ದರ್ಶನವೋಷದವಕಾಶ || ೧೬೮

ಬಂಧುಗಳ ದೂಷಿಸಂತ ಪರರನು
 ಚಂದದಿಂ ಪೋಷಿಸುವ ಬಾಳದಂ
 ನಿಂದನೆಯ ಬಾಳೆಂದು ತಿಳಿನೀನೆಂದನಾ ಮಂನಿಪ |
 ಗೊಂದಲವ ತಿಳಿಗೊಳಿಸಿ ಬಾಳನು
 ಮುಂದುವರಿಸುವ ನಾವನವ ನಿಜ
 ಬಂಧುವೀ ಲೋಕದಲಿ ಸರ್ವಕೆ ಜನಪ ತಿಳಿಯೆಂದ || ೧೬೯

ಧನಮದದ ಬಹುಗರ್ವಿಗಳು ಬಲು
 ತನು ಮದದ ನೂರೆಂಟು ಜನ ನಿಜ
 ಘನತೆಯರಿಯದ ವಿದ್ಯೆಜಾಣರು ನೂರು ಮಂದಿಗಳು |
 ಜನಕೆ ಸೋಗಸದ ಖೂಳ ಜನರವ
 ರೆನಿತು ಮಂದಿಯಂ ಬಾಳಿನಲಿ ಸದ್
 ವಿನಯ ಗುಣಸಂಪನ್ನನೋರ್ವನಿಗೇಣೆಯೆ ತಿಳಿಯೆಂದ || ೧೭೦

ತಾನು ತನ್ನಯ ತನಗಿದೆನ್ನುವ
 ಹೀನಮತಿಗಳ ಪುರತು ಸರ್ವ ಸ
 ಮಾನತೆಗೆ ಮತವಿತ್ತು ಕೂಡುವುದುಚಿತ ಸಜ್ಜನಕೆ |
 ದೀನರಭಿಮಾನದಲಿ ಬದುಕುವ
 ಜ್ಞಾನ ನಿಧಿಗಳು ಸರ್ವಶ್ರೇಷ್ಠರು
 ನಾನೆಯೆಂಬುದಕಿಂತ ಬಾಳಿಗೆ ನೀನು ಲೇಸೆಂದ || ೧೭೧

ಹುಟ್ಟು ಸಾವಿನ ಗುಟ್ಟಿನಲಿ ಮನ
 ವಿಟ್ಟು ಕೆಟ್ಟುದ ಬಿಟ್ಟು ತಟ್ಟನೆ
 ನೆಟ್ಟಗಾಗುವ ದಿಟ್ಟತನವಿದು ಸೃಷ್ಟಿಗರ ಪಟ್ಟು |
 ಕೊಟ್ಟ ವರಗಳ ಗಟ್ಟಿಗನು ಜಗ
 ಜಟ್ಟಿಯಾತನ ಬಿಟ್ಟವರು ಮತಿ
 ಗೆಟ್ಟ ಮಾನವ ಪಟ್ಟಿಗರ್ಹರ ಸಿಟ್ಟು ಬಲುಪೆಟ್ಟು || ೧೭೨

ಸಂತೆಯಿದು ನರಜನ್ಮವಿದರತಿ
 ಭ್ರಾಂತಿಯಲಿ ತೇಲ್ಮುಳುಗಿ ನಿಬುಕದ
 ಚಿಂತೆಯಲಿ ತನುಕರಗೆ ಬಾಳಿದಾ ಬರಡಾಗೊಳ್ಳುವುದು |
 ಕಂತು ಜನಕನ ಲೀಲೆಯಲಿ ಮುತಿ
 ವಂತರೆಲ್ಲರು ನಕ್ಕುನಲಿಯುತ
 ಸಂತಸದಿ ದಿನಗಳೆವುದಲ್ಲದೆ ಭ್ರಮೆಯು ಬೇಡೆಂದ || ೧೨೩

ಸಂಕಟಕೆ ಬಲು ಮೂಲದಾಸೆಯು
 ಬೆಂಕಿ ಇಲ್ಲದ ದಹನವಿದು ನಿ
 ಶ್ಯಂಕೆ ನೆಮ್ಮದಿಯಂಕವಿಲ್ಲದ ಬಾಳನಾಟಕವು |
 ಮಂಕು ಜನಗಳು ಸರ್ವಗಳಿಕೆಯು
 ಸೋಂಕಿನಲಿ ಬಾಳೊಂಕಿ ಕಡೆಯಲಿ
 ಪಂಕಜೋದರ ಪ್ರೀತಿಗೊಪ್ಪರು ರಾಯ ಕೇಳೆಂದ || ೧೨೪

ಹೊಟ್ಟೆಹಸಿದವನೊಬ್ಬನನುಜನ
 ಬಿಟ್ಟು ತಿಂದವರೆಂದ ಮೇಲವ
 ರುಟ್ಟಿ ತಾನರಮನುಜರೆಂಬುದು ಸೃಷ್ಟಿ ಕೌತುಕವು |
 ಉಟ್ಟು ಬೇಸರಗೊಂಡ ತಮ್ಮಯ
 ಬಟ್ಟೆಗಳ ಬಡಜನರಿಗಿತ್ತರೆ
 ದಿಟ್ಟಿಸನೆ ಕಂದರ್ಪ ಜನಕನು ಭೂಪ ಕೇಳೆಂದ || ೧೨೫

ಕಾವದೇವನು ಕೊಟ್ಟ ನಮ್ಮಯ
 ಜೀವವಿದರಲ್ಲಿರುವ ನಮ್ಮದ
 ದಾವುದೆಂಬುದನರಿಯದಲೆ ಜನ ಬರಿಯ ಮೋಹದಲಿ |
 ನಾವು ನಮ್ಮದು ನಮ್ಮವರು ನಮ
 ಗಾವ ಜನರಿಂದಿಲ್ಲವೆಂಬುದ
 ಭಾವನೆಯು ಕಡು ಮೂರ್ಖತನ ನರಪಾಲ ಕೇಳೆಂದ || ೧೨೬

ಆಸೆಯೆಂಬುದನರ್ಥ ಮುನ್ನಡೆ
 ಘಾಸಿಯಿಲ್ಲದೆ ಬಾಳ ಸತ್ಯ ವಿ
 ನಾಶ ನಿಜಸದ್ಭಾವವರ್ಜಿತ ಸರ್ವದೋಷಮಯ |
 ಆಸೆಯರಿಯದೆ ಸಾತ್ವಿಕನು ಸ
 ನ್ಯಾಸಿಯಲ್ಲದೆ ಬರಿಯ ಕಾವಿಯ
 ವೇಷ ಬಹುವಿಧ ಮೋಸವಿದನೀ ಮರೆಯಬೇಡೆಂದ || ೧೭೭

ನಂಬಿಕೆಯು ಸರ್ವೇಷ್ಟ ಸಾಧನ
 ನಂಬಿಕೆಯು ಪರಮೋಚ್ಚ ಪಾವನ
 ನಂಬಿಕೆಯು ನಿಜ ಮಾತೃದರ್ಶನ ಮಿತ್ರಲಾಭಕರ |
 ನಂಬಿ ಕೆಟ್ಟವರಿಲ್ಲ ಜಗದಲಿ
 ನಂಬಿಕೆಯೆ ನಿಜ ಬಾಳನೌಕೆಯೊ
 ಕಂಬಿಗನು ತಾನೆಂಬುದನು ನೀ ಮರೆಯಬೇಡೆಂದ || ೧೭೮

ನಂಬಿದರೆ ಕಗ್ಗಲೆ ದೈವವು
 ನಂಬಿದರೆ ನಿಜದೈವ ಜಡಶಿಲೆ
 ನಂಬಿಕೆಯು ಮನದೈಕ್ಯವಲ್ಲದೆ ಸಲ್ಲದನ್ಯಮತ |
 ನಂಬಿ ದೈವವ ತೋರಿದನು ಜಡ
 ಕಂಬದಲಿ ಶಿಶುವೆಂದ ಮೇಲಿದ
 ರಿಂಬನರಿವುದು ಭಕ್ತಿದರ್ಶನವೆಂದನಾ ಮುನಿಪ || ೧೭೯

ಶಕ್ತಿ ಹುದುಗಿಹುದೆಲ್ಲ ಜೀವದಿ
 ಶಕ್ತಿಯಿದೆ ಜಡಸರ್ವಚರದಲಿ
 ಯುಕ್ತಿಯಿಂದಿದನರಿದು ಬಳಸಿದರದುವೆ ವಿಜ್ಞಾನ |
 ಭಕ್ತಿಯೆಂಬುದನರಿಯದೆಲೆ ನಿಜ
 ಮುಕ್ತಿಯನು ಜನಬಯಸಲದು ನಿ
 ಶ್ಯಕ್ತಿಯಾಗಿಹುದಧಿಕ ಚಪಲದ ಶ್ರಮಕಿ ಸುಜ್ಞಾನ || ೧೮೦

ಮಂದಿರವು ಮನ ಸಕಲ ನಿಬಿಡಕೆ
 ಚಂದಿರನ ಕಳೆಯುಂಟು ಸವಿ ಮನ
 ಕೆಂದು ತಿಳಿದರದೇಕೆ ತುಂಬುವರಲ್ಲಿ ಕುಹಕವನು ।
 ಒಂದೆರಡು ಮೂರೆಂದು ಸುಲಭದಿ
 ಮುಂದೊವರಿದರೆ ದುರಿತಗಳು ಮನ
 ಗುಂದದಿರಂವುದೆ ದುರ್ವಿಕಾರದ ಮನದ ಮಂದಿರದಿ ॥ ೧೮೧

ಮಾಯಾಮಯವಾಗಿರುವ ಸೃಷ್ಟಿಗೆ
 ನಾಯಕನು ತಾನಾಗಿ ನಮಗೀ
 ಕಾಯವಿತ್ತಿಹನವನಿಗಿಷ್ಟವೆನಿಸಿದಾ ಕೃತಿಯು ।
 ರಾಯ ನೀ ಕೇಳಿದರೆ ಮೋಹದಿ
 ಬಾಯಬಿಡುತಲನೇಕ ಮನುಮುನಿ
 ದಾಯ ತಪ್ಪಿದರೆಂದಮೇಲಿದರಿಂಬನರಿಯೆಂದ ॥ ೧೮೨

ತಪವ ಮಾಡುವ ಬಯಕೆಯಾದರೆ
 ವಿಪಿನವೇತಕೆ ಸಾತ್ತಿ ಕರುಗಳು
 ವಿಪರೀತಾರ್ಥಕೆ ಸಿಲುಕಿ ಕಾಲವ ಕಳೆವರನುಚಿತದಿ ।
 ಜಪತಪವನರಿಯದಲೆ ದೈವದ
 ಕೃಪೆಯ ಪಡೆದವರುಂಟು ಬಾಳನ
 ಚಪಲವಿಲ್ಲದ ದೈವಸೂಚಿತ ಕರ್ಮಶ್ರದ್ಧೆಯಲಿ ॥ ೧೮೩

ಮಡದಿಯೊಬ್ಬಳು ಬೇಕು ಮಕ್ಕಳ
 ಹಡೆದು ಸಲಹಲ್ಕೊಂದುಕೊಂಡರೆ
 ಪೊಡವಿಯಲಿ ಸಹಬಾಳ್ವೆ ಸತಿಯೊಡನೆಂತು ರಂಜಿವುದು ।
 ಕಡಲ ಮಧ್ಯದಿ ಕಮಲದಂದದೊ
 ಳಡಗಿರುವ ಸಂಸಾರ ಸಾಗರ
 ದೊಡಲ ಕ್ಷೀರವ ಸವಿದರದು ದಾಂಪತ್ಯ ಪರಮಾರ್ಥ ॥ ೧೮೪

ಪಾರಮಾರ್ಥದಪಾರ ತೊಡರಿನ
 ಸಾರವನು ವಿಸ್ತರಿಸಲದು ನಿ
 ಸ್ವಾರವಾಗಲು ತನ್ನೊಳಗೆ ತಾನರಿವುದದು ಲೇಸು |
 ಮೀರಿದತಿ ಸುಜ್ಞಾನ ನಿನ್ನೊಳು
 ಸಾರುತಿದೆ ಸರ್ವಾರ್ಥವನು ನಿನ
 ಗಾರು ಸರಿಸಮರಿಲ್ಲ ಜ್ಞಾನದೊಳಿಂದ ನಾರದನು || ೧೮೫

ಎಂದು ಹೇಳಿದ ನಾರದನ ನುಡಿ
 ಯಿಂದ ಪುಳಕಿತನಾದ ಚಿತ್ತದಿ
 ವಂದಿಸುತ್ತಲಾಕಾಶರಾಜನು ಮುನಿಯೊಳಂತೆಂದ |
 ಇಂದು ಮನದ ವಿಕಾರವನು ನೀ
 ಕುಂದಿಸಿದೆ ನಿಜದೈವಮುನಿ ನೀ
 ಬಂದ ಕಾಲವಿದಂತು ಸುಕೃತವೆಂದು ಕೈ ಮುಗಿದ || ೧೮೬

ಸಾಮದಲಿ ಸಂತೈಸಿ ಮುನಿಯನು
 ನೇಮದಿಂ ಬೀಳ್ಕೊಟ್ಟು ತನ್ನ ವಿ
 ರಾಮದಲಿ ಬೆಸಗೊಂಡ ರಾಜಕುಟುಂಬ ಪರಿಜನವ |
 ಸೋಮಧರ ಸತಿಪಿತನು ನಮ್ಮಯ
 ಪ್ರೇಮ ಕುವರಿಯ ವರಿಸಲಿದು ಶ್ರೀ
 ರಾಮ ಕೃಪೆಯೆಂದಲ್ಲಿ ಹಿಗ್ಗಿದರೆಲ್ಲ ಪರಿಜನರು || ೧೮೭

ಒಂದು ದಿನ ವ್ಯುಗಬೇಟೆಯಾಡಲು
 ಮಂದಹಾಸದಿ ಶ್ರೀಹರಿಯು ತಾ
 ನೊಂದು ವಿಪಿನಕೆ ಬಂದು ತುರುಗವನೇರಿ ಹರುಷದಲಿ |
 ಹಂದಿ ಮೊದಲಾದೆಲ್ಲ ವ್ಯುಗಗಳ
 ಕೊಂದು ಸರಳನೊಳಲ್ಲಿ ಬರುತಿರ
 ಲೊಂದು ಮದಗಜವೆದುರು ತಾಗದೆ ಮುಂದೆ ಸಾಗುತಿರೆ || ೧೮೮

ಕರಿಯ ಹರಿ ಬೆನ್ನಟ್ಟಿ ಬರಲದು
ತಿರುತಿರುಗಿ ಕಾಡಿನೊಳು ಕಡೆಯಲಿ
ಕರೆದು ತಂದಿತು ವನಕೆ ಪದ್ಮಾವತಿಯ ಸಂದಣಗೆ ।
ತರುಣಿಯರೊಳೊಡನಾಡುತಿರೆ ಮದ
ಕರಿಗೆ ಬೆದರಿದ ಯುವತಿಗಲ್ಲಿಯೆ
ಹರಿಯು ಹೆದರದಿರೆನ್ನು ತಭಯವ ಕೊಟ್ಟನಾ ಕ್ಷಣದಿ ॥ ೧೮೯

ಅಟ್ಟಿ ಬಂದಾನೆಯನು ಶರಗಳ
ಬಿಟ್ಟುದೂಡಿದ ಬಹಳ ದೂರಕೆ
ದಿಟ್ಟಿಸುತ ಹೆಗಳೆಯರೆಲ್ಲರು ನೋಡುತಿರುವಂತೆ ।
ಗಟ್ಟಿಗನು ದಿಟವಾರೊ ತಿಳಿಯೆನು
ಮೊಟ್ಟಿಮೊದಲಿದನರಿಯ ಬೇಕೆಂ
ದಿಟ್ಟಿ ಕಂಗಳ ದೃಷ್ಟಿ ಕಲಕದೆ ನೋಡುತಿರಲವರು ॥ ೧೯೦

ಭೀತಿಯಲಿ ಬೆದರಿದ್ಧ ಹೆಗಳ
ಕಾತರವ ಬಿಡಿಸಲ್ಕೆ ಶ್ರೀಹರಿ
ಯಾತು ಕೊಂಡದನಟ್ಟಿದನು ಮದಗಜವ ನಿಮಿಷದಲಿ ।
ಮಾತುಗಳು ಮತ್ತಿಲ್ಲದಾಕೆಯ
ಪ್ರೀತಿಯಿಂದೆವೆಯಿಕ್ಕದೆಲೆ ಮನ
ಸೋತು ನೋಡುತ ನಿಂದ ಮನಮುಕ್ಕಳಿಸಿ ಚಲುವಿನಲಿ ॥ ೧೯೧

ಸುದತಿಯರ ಸುಳಿವಿನಲಿ ಬಳುಕುವ
ಚದುರೆಯನು ದಿಟ್ಟಿಸುತ ಮನದಲಿ
ಮದನಪಿತ ಕಳೆಯಿದ್ದ ಲಕ್ಷ್ಮಿಯ ಕಂಡ ತವಕದಲಿ ।
ಕುದುರೆಯಿಂದಿಳಿದಲ್ಲಿ ಸಖಿಯರ
ಬದಿಯೊಳವನೈತಂದು ತಿಳಿಯಲು
ಮುದದಿ ಪೇಳಿದರವರು ಪದ್ಮಾವತಿಯು ಪೆಸರೊಂದು ॥ ೧೯೨

ಯಾವತಿಯಿರುವ ವಿಳಾಸವೆಲ್ಲವ
 ನವಧರಿಸಿ ಮೂರವೈರಿ ಬೆಸಸಿದ
 ನವಯುಗದ ಸಿರಿವನಿತೆಯಿವಳನೆ ಪರಿಸಬೇಕೆಂದು |
 ಕುವರಿ ನಾಚಿಕೆಯಿಂದ ನೆಲದಲಿ
 ವಿವರಿಸಿದಳವಳಿಂಗಿತವ ಪರ
 ಶಿವನ ಪ್ರೇರಣೆಗಾರು ವಂಚಿತರೆಂದು ವಿನಯದಲಿ || ೧೯೩

ಬಳಿಕ ಸಖಿಯರನೊಲಿದು ಕೇಳಲು
 ತಿಳುಹಲವ ವೃತ್ತಾಂತವೆಲ್ಲವ
 ನಳಿನನಾಭನು ವರಿಸುವನು ತಾನೆಂದನೀಕೆಯನು |
 ಕಲುಷ ಚಿಂತಕ ನಿನ್ನ ಗೋತ್ರದ
 ನೆಲೆಯನಡಿಯದೆ ವರಿಸುವುದು ಬಹು
 ಸುಲಭವಲ್ಲೆಂದೊಡೆಯಲಾತನ ಹಯವ ಕಲ್ಲಿನಲಿ || ೧೯೪

ಹೊಡೆತದಲಿ ಹಯ ನೀಗುತಸುವನು
 ಪೊಡವಿಯಲಿ ದೊಪ್ಪೆಂದು ಬೀಳಲು
 ಕಡುಕರುಣೆ ಬಹು ಚಿಂತೆಯಲಿ ಹೊರವಂಟ ಕಾನನವ |
 ಒಡೆಯನಶ್ವದ ಹಾನಿಯಲಿ ಭಯ
 ತೊಡರಿ ಮೂರ್ಚಿತಳಾಗಿ ಬಿದ್ದಾ
 ಒಡತಿಯನು ಸಂತೈಸಿ ಸಖಿಯರು ಕೊಂಡರರಮನೆಗೆ || ೧೯೫

ಪರಮ ಪುರುಷನ ಕಂಡ ಮನಸಿನ
 ಹರುಷ ಪುಡಿಗೈದಿತ್ತು ನಿಮಿಷದಿ
 ಸರಸಿಜಾಂಬಕಿ ಕಂಡ ಪುರುಷನನಗಲಿ ತಾಪದಲಿ |
 ಕರಗುತಿರ್ದಳು ನಿತ್ಯನಿಯಮವ
 ತೊರೆದು ಪದ್ಮಾವತಿಯು ಶ್ರೀಹರಿ
 ಮರಳಿ ಬರುವುದಕಾಂಚಿನೆಂದೆಂದೆನುತ ಚಿಂತೆಯಲಿ || ೧೯೬

ರೂಪಿನಲಿ ಬಹು ಚಲುವನಾತನ
 ರೂಪದತಿಶಯ ರೂಪದರ್ಶನ
 ಕೋಪದಲಿ ಕಳಕೊಂಡೆನಾತನನೆಂದು ದರ್ಶಿಪೆನೊ |
 ಆ ಪರಾತ್ಪರ ಮೂರ್ತಿಯೇ ನಿಜ
 ರೂಪದಲಿ ದೊರೆಕಿದ್ದನೆನ್ನುತ
 ಲೀಪರಿಯ ಸಂತಾಪದಲಿ ಕರಗುತ್ತಲಿರೆ ಯುವತಿ || ೧೯೭

ದಿನದಿನಕೆ ತನು ಕರಗಿ ಚಿಂತೆಗೆ
 ವನಿತೆ ತಾ ವಶಳಾಗಲವಳಿಗೆ
 ಕನಸಿನಲಿ ಕಂಡಂತೆ ರೂಪವನೆದ್ದು ಬೆರಗಾಗಿ |
 ಕನಕ ವಸ್ತ್ರಾಭರಣವೆಲ್ಲವ
 ಮನಸಿನಲಿ ಮರೆತಂತೆ ಬಳಲುತ್ತ
 ದಿನದಿನಕೆ ತನು ಕರಗುತ್ತಿದ್ದಳು ಮದನ ಚಿಂತೆಯಲಿ || ೧೯೮

ಕಳೆದು ದೊರಕುವುದುಂಟೆ ಚಲುವನು
 ತಿಳಿಯಲರಿಯೆ ಭವಿಷ್ಯವೇನೆಂ
 ದಳಲುತಿರ್ದಳು ಪದುಮ ತಾ ದಿನಗಳೆಯಲೆಂತೆಂದು |
 ಉಲಿದ ಶಬ್ದ ಕೆ ಕಿವಿಯನೊಡ್ಡುತ್ತ
 ಪುಳಕಿಸುತ್ತಲಡಿಗಡಿಗೆ ಮನದಲಿ
 ನೆಲೆಯ ಕಾಣದೆ ಬಳಲುತ್ತಿದ್ದಳು ಬಾಲೆ ಬಸವಳಿದು || ೧೯೯

ಮನಸಿಜಾತನ ತಾಪವದು ತಾ
 ನನವರತ ಕಾಡುತ್ತಲಿ ಪದುಮಳ
 ಮನಕೆ ಮಂಕಾವರಿಸಿ ಮರೆತಳು ಸಕಲ ಸಿಂಗರವ |
 ಯನಗೆ ದೊರಕಿದ ದೈವರೂಪಿನ
 ತನುವ ಕಳೆದನವರತ ಚಿಂತಿಸ
 ಲೆನಿತು ಕಾಣುವುದುಂಟೆಯನ್ನಯ ಪ್ರೀತಿ ಬಿಂಬವನು || ೨೦೦

ಇತ್ತ ಪದುಮಳ ಕಂಡು ತಿರುಗಿದ
 ಚಿತ್ತಜನಕನು ಮನದಿ ಬಹು ನೆನೆ
 ಯುತ್ತು ಯುವತಿಯಂ ಚಲುವ ರೂಪಿನ ಮಮತೆಯಾವರಿಸಿ |
 ಉತ್ತಮೋತ್ತಮ ಸುಂದರಿಯ ನೆನೆ
 ಯುತ್ತು ಮನ ಮಂಕಾಗಿ ವನಿತೆಯ
 ಚಿತ್ತದಲಿ ವರ್ಣಿಸುತ್ತಲೀತೆರ ಬರುತಲಿದನವ || ೨೦೦

ಕಾಮಿನಿಯ ರೂಪಿನಲಿ ಸೊಬಗಿನ
 ಕಾಮನೇ ಮೈದುಂಬಿ ಕಾಣ್ವನೊ
 ಸೋಮನರಸಿಯ ಚಲುವವೀರ್ವಳೊ ಪದುಮ ರೂಪಿನಲಿ |
 ಪ್ರೇಮವೆಗ್ಗ ಳಕೆಯಲಿ ಹಿಗ್ಗಿದ
 ಶಾಮ ಚಾಲೆಯ ನೋಟವಡರಿಸಿ
 ರೋಮ ಪುಳಕಿತನಾಗಿ ಸಾಗುತ್ತಲಿದ ದಾರಿಯಲಿ || ೨೦೧

ಕುಸುಮ ನೇತ್ರೆಯ ಕೂಡದಿರಲೆ
 ನ್ನು ಸಿರು ಸಾಗುವುದೆನಿತು ಕಾಣೆನು
 ಬಿಸಜಮುಖಿ ಪದ್ಮಾವತಿಯ ತನು ಸೋಂಕದಿಲ್ಲದೆಲೆ |
 ಅಸಮ ಸಾಹಸ ವೀರರಾದರು
 ಕುಸುಮಶರ ಸಂತಾಪದಲಿ ಮನ
 ಬೆಸುಗೆಯರಿಯದ ಕಾಮಪೀಡಿತನಾಗಿ ಚಿಂತಿಸತ || ೨೦೨

ಮೂರು ಲೋಕದ ಕರ್ತನಾದರು
 ದಾರಿಯರಿಯದೆ ಮನದಿ ಸುಂದರ
 ನಾರಿಗೋಸುಗ ತನ್ನ ತನುವನು ಕುಂದಿಸುತ್ತ ದಿನದಿ |
 ಆರ ಕುವರಿಯೊ ಪದುಮನಾಭನ
 ನೀರಜಾಕ್ಷಿಯದೆಂತು ಶಳಿದಳೊ
 ಮಾರಪಿತ ಮನವನ್ನು ತಿಳಿಯನು ದೇವ ತನ್ನೊಳಗೆ || ೨೦೩

ಕೂಗಿದರೆ ದನಿಕೇಳ್ವ ಕೋಮಿಗೆ
 ಕೂಗದಿರಲವಳೆನಿತು ನೆನೆವಳೊ
 ಪೋಗಲೆಂತವಳಲ್ಲಿಗೆನ್ನುತ ಮನದ ಬೇಗೆಯಲಿ ।
 ನೀಗಿ ಭೋಜನ ಪಾನಗಳ ತಮ
 ಭೋಗದಂಕುರಿತಾಗ್ನಿಯಲಿ ಬೆಳ
 ಗಾಗುತಿರ್ದೊದ ನೆನೆದು ನೋಯುತಲಿರ್ದ ಮದನಪಿತ ॥ ೨೦೫

ನೋಡಿ ಒಂದಾ ಸುಂದರಿಯ ತನು
 ಜೋಡಿಯನು ನೆನೆನೆನೆದು ಮನದಲಿ
 ರೂಢಿಯಲಿ ನಾನನರಿಯೆ ನಿಂತಿಹ ಬೆಡಗಿನಂದವನು ।
 ಕೂಡುವುದು ನಾನೆಂತು ವನಿತೆಯ
 ಬೇಡಿಕೊಂಬೆನು ಶಿವನ ಕರುಣೆಯ
 ಜೋಡಿಸಲು ನಮ್ಮಿರ್ವರನು ದಿನಗಳೆವುದಕೆ ಮೊದಲು ॥ ೨೦೬

ಮೆನಸಿನಲಿ ಬೇರೂರಿದಾ ಚಲು
 ವನಿತೆಯೆಂತಿಹಳೆನುತ ಮರೆಯದೆ
 ಕನಸ ಕಂಡಾತುರದಿ ಪಿಡಿಯುತಲಿರ್ದನಾ ಬೆಡಗ ।
 ಕನವರಿಸಿ ಕಣ್ಣೆರೆದು ನೋಡಲು
 ವನಿತೆ ಕಾಣದೆ ಮೋಹವಡರಿದ
 ತನುವು ಪೂಶರ ತಾಗಿ ಬಳಲುತಲಿರ್ದ ಶ್ರೀಹರಿಯು ॥ ೨೦೭

ನಸುನಗುತ ತನ್ನೆದುರು ಕಂಡಾ
 ಕುಸುಮದಳಲೋಚನೆಯ ಮನದಲಿ
 ವಸೆದು ಕಾಣುತಲಿರ್ದನಾಕಿಯನಪ್ಪಿದಂದದಲಿ ।
 ಶಶಿವದನೆ ಪದುಮಳನು ಕಾಣದೆ
 ವಸುಧೆಯೊಳು ನಾನೆಂತು ಬದುಕಲಿ
 ಶಶಿಧರನೆ ಕಾಪಾಡಬೇಕೆಂದಳಲುತಿರ್ದನವ ॥ ೨೦೮

ದೊರೆವಳೋ ಮೇಣವನಿಯೊಳು
 ಮರೆತೆನ್ನ ಕಾಣದೆ ಕೂಡಿ ಪರರನು
 ಮರೆವಳೋ ನಾನೆನಿತು ಜೀವಿಸಲವಳ ಕೂಡದೆಲೆ |
 ಪರಿಪರಿಯ ಚಿಂತಿಸುತ್ತಲೀತರ
 ಪರಶಿವನಿಗೊಪ್ಪಿಸುತ್ತ ತನ್ನಯಿ
 ಪರಮ ಚಿಂತೆಯ ತಾನು ನಡೆದನರಣ್ಯಮಧ್ಯದಲಿ || ೨೦೯

ದೇವದೇವನು ಬಂದು ಬಕುಳಾ
 ದೇವಿ ನೆಲೆಯ ಕುಟೀರದಲಿ ನಿ
 ಜೀವನಂದದಿ ಪವಳಿಸಿದ್ದ ನು ಕವಿದ ಚಿಂತೆಯಲಿ |
 ಅವ ಷಡುರಸ ಭೋಜನಗಳ
 ಭಾವನೆಯ ಮನ ತೊರೆದು ಮತ್ತಿ
 ನ್ನಾವತೆರದುಪಚಾರಗಳ ಮರುಮಾತನಾಡದೆ || ೨೧೦

ಶ್ರೀರಮಣ ಕಳೆಗುಂದಿ ಚಿಂತಿಪ
 ಕಾರಣವದೇನೆಂದು ತಿಳಿಯಲು
 ನಾರಿ ಬಕುಳಾದೇವಿ ಬೆಸಗೊಂಡವನ ಮನ್ನಿಸಲು |
 ಕ್ಷೀರವಾರಿಧಿಶಯನ ಮನವನು
 ಸೂರೆಗೊಂಡಾ ಯುವತಿಯನು ಮನ
 ಸಾರೆ ತಾ ಕೊಂಡಾಡಿ ಬಕುಳಾದೇವಿಗಿಂತಂದ || ೨೧೧

ಇಂದು ವನದಲಿ ಬೇಟೆಯಾಡಲು
 ಬಂದೆನಲ್ಲಿಯೆ ಕಂಡು ಯುವತಿಯ
 ಚಂದ ಚಲುವಿಗೆ ಸೋತೆ ಪದ್ಮಾವತಿಯ ರೂಪಿನಲಿ |
 ಸುಂದರಾಂಗಿಯ ಬಯಸಿ ತವಕದಿ
 ಬಂದೆನಲ್ಲಿಗೆ ಮುಂದೆ ನೀನಿದ
 ಕೊಂದುಪಾಯವನರುಹಿ ಸಕಲವ ನಡೆಸಬೇಕೆಂದ || ೨೧೨

ಮೂರು ಲೋಕಕೆ ಮುಖ್ಯ ನಿನ್ನನ
 ದಾರು ವರಿಸದೆ ಬಿಡುವರದಿರಲಿ
 ನಾರಿ ಪದ್ಮಾವತಿಯು ಸಾಟಿಯೆ ದೇವ ನಿನ್ನಗಂದು ।
 ನೀರಜಾಕ್ಷಿಯು ನುಡಿಯೆ ಹಿಂದಿನ
 ಸಾರಮಯ ಸಂಬಂಧವನು ಹರಿ
 ಸಾರಿದನು ನಿಜಮಾತೆ ಬಕುಳಾದೇವಿಗಿಂತೆಂದು ॥ ೨೧೩

ಮಹಿಮ ಮೂರುತಿ ತನ್ನ ಮನಸಿನ
 ಗಹನವೇನೆಂದಲ್ಲಿ ಕೇಳಲು
 ಸಹಿಸಲಾರದ ವೇದನೆಯ ವಿಸ್ತರಿಸಿದನು ದೇವ ।
 ಸಹಜದಲಿ ನಾನಿದು ಕಂಡನು
 ಮಹಿಮಸುತೆಯೋರ್ವಳನು ಮನವಿದು
 ದಹಿಸುತಿದೆ ಮಧುಚಂದ್ರ ತವಕದೊಳೆಂದನಾ ಹರಿಯು ॥ ೨೧೪

ಭೂರಮಣ ನಿನ್ನಂತರಂಗವ
 ಸೂರೆಗೊಂಡಾ ಯುವತಿ ಮತ್ಸರ್ಗರ
 ನಾರಿಯೋ ಸುರವನಿತೆಯೋ ಮೇಣಸುರಬಾಲಕಿಯೋ ।
 ಕ್ಷೀರಸಾಗರ ಶಯನನೊಳು ಸಂ
 ಸಾರಿಯೆನಿಸುವ ಘನಶಿರೋಮಣಿ
 ಯಾರು ವಿವರಿಪುದೆಂದಂ ಬಕುಳಾದೇವಿ ಬೆಸಗೊಳಲು ॥ ೨೧೫

ಹಿಂದೆ ನಾರಾಯಣನ ವರಿಸಿದೆ
 ನೆಂದು ವೇದಾವತಿಯು ಪೇಳಲು
 ಮಂದಮತಿ ದಶತಿರನು ತನ್ನನೆ ಕೂಡಬೇಕೆಂದು ।
 ಮಂದಗಮನೆಗೆ ದುಡುಕಲಾತನ
 ನಂದು ಶಪಿಸಿದಳಾಕೆ ಹೆಣ್ಣಿನ
 ಬಂಧನವೆ ನಿನ್ನಗಂತ್ಯವಾಗಲಿ ಮುಂದೆ ತಿಳಿಯೆಂದು ॥ ೨೧೬

ಶಾಪವಿತ್ತಾಸುಂದರಿಯು ಸಂ
 ತಾಪದಲಿ ಕಂಗೆಟ್ಟ ಚಿತೆಯಲಿ
 ಪಾಪಿ ಸೌಂದರ್ಯವನು ಕಳೆಯಲು ಧುಮುಕಲಗ್ನಿಯಲಿ ।
 ತಾಪಸೋತ್ತಮನನಲ ದೇವನು
 ತಾಪವಡಗಿಸಿಕೊಂಡು ಸಾಧ್ವಿಯ
 ರೂಪು ಕೆಡದಿರುವಂತೆ ತನ್ನಯ ಗೃಹದೊಳಿಟ್ಟಿರಲು ॥ ೨೧೭

ಹಿಂದೆ ದಶಶಿರ ಪೃಥ್ವಿಜೆಯ ತಾ
 ಬಂಧನದಿ ಕದ್ದೊಯ್ವ ಸಮಯದೊ
 ಳೊಂದುಪಾಯವನೆಸಗಲಗ್ನಿಯು ಬಂದನಡ್ಡೈಸಿ ।
 ತಂದು ವೇದಾವತಿಯ ದುರುಳನ
 ಮುಂದೆ ನಿಲ್ಲಿಸಿ ಜನಕಸುತೆಯಿವ
 ಳೆಂದು ನಂಬಿಸಿಕೊಟ್ಟು ನಿಜಜಾನಕಿಯ ಕರೆತಂದು ॥ ೨೧೮

ಅರಸಿ ಸ್ವಾಹಾದೇವಿಯೊಳು ಬಿ
 ತ್ತರಿಸಿ ವೃತ್ತಾಂತವನು ತನ್ನ
 ಲ್ಲಿರಿಸಿ ಸೇವಿಸುತಿರ್ತರನುದಿನ ಜನಕಜಾತೆಯನು ।
 ತರುಣ ವೇದಾವತಿಯೆ ಲಂಕಾ
 ಪುರದೊಳಿದ್ದ ವಳೆಂದು ಶ್ರೀಹರಿ
 ಮೊರೆದ ಬಕುಳಾದೇವಿಯೆದುರಲಿ ನಡೆದ ಸಂಗತಿಯು ॥ ೨೧೯

ರಾವಣಾಂತ್ಯದಿ ರಾಮ ತನ್ನ ಸ
 ಜೀವ ಜ್ಯೋತಿಯೊಳುಕೆ ಮನದಲಿ
 ಭಾವಜನ ನಿಜಮಾತೆಯಗ್ನಿಯೊಳೆದ್ದು ಬಂದಿರಲು ।
 ದೇವಶ್ರೇಷ್ಠನು ಭೂಮಿಜೆಯ ಸ
 ದ್ಯಾವದಲಿ ತಂದೊಪ್ಪಿಸಲು ಸಿರಿ
 ದೇವಿಯರಸನು ಕೂಡಿದನು ನಿಜಸತಿಯ ಸಂತಸದಿ ॥ ೨೨೦

ಇತ್ತ ವೇದಾವತಿಯು ತನ್ನನು
 ಮತ್ತೆ ಕೂಡೆಂದಲ್ಲಿ ಬೇಡಲು
 ಚಿತ್ತಜನಪಿತನೊಪ್ಪದೀತೆರ ಘಡಿವನಾಕೆಯಲಿ ।
 ಹತ್ತು ಜನ್ಮಕೆ ಶ್ರೇಷ್ಠ ರಾಮನಿ
 ಗುತ್ತಮಳುಸತಿಯೋರ್ವಳಲ್ಲದೆ
 ಮತ್ತೆ ಮಡದಿಯರಿಲ್ಲ ತನಗೆಂದಲ್ಲಿ ಬಿತ್ತರಿಸಿ ॥ ೨೨೦

ಸೀತೆ ವೇದಾವತಿಯರೀರ್ವರು
 ಖ್ಯಾತಿಯಲಿ ಬಹುಶ್ರೇಷ್ಠ ರಿವರನು
 ಪ್ರೀತಿಯಿಂ ಕೂಡೆಂದು ಪೇಳಿದನನಲ ರಾಮನಿಗೆ ।
 ನೀತಿಯಲಿ ನಾನೇಕಪತ್ನಿ
 ಪ್ರಾತಿಯೆಂದನು ಬಳಿಕ ಕೂಡೆನು
 ಮಾತು ತಪ್ಪೆನು ಮುಂದೆ ವರಿಸುವೆನೆಂದ ಶ್ರೀರಾಮ ॥ ೨೨೧

ರಾಮ ರಘುಕುಲಸೋಮ ಮುನಿಜನ
 ಪ್ರೇಮಧುರನಿಸ್ಸೀಮ ಕರುಣಾ
 ಧಾಮ ದುರುಳ ವಿರಾಮ ರಕ್ತಸ ಭೀಮ ಶ್ರೀರಾಮ ।
 ಕಾಮಜನ ನಿರ್ನಾಮ ಮಧುರಾ
 ನಾಮ ಭಕ್ತಲರಾಮ ಸೀತಾ
 ರಾಮ ರಾಮೆಂದಕ್ಷಿಯನು ಬಿಗಿದಪ್ಪಿದಳು ಬಾಲೆ ॥ ೨೨೨

ಇನಿತುಕಾಲವು ನನ್ನ ಧ್ಯಾನದಿ
 ವನಿತೆ ಕಳೆಯುತಲುದಿಸಿದಳು ಬಲು
 ಘನತೆಯಿಂದಾಕಾಶರಾಜನ ಶ್ರೇಷ್ಠ ಗರ್ಭದಲಿ ।
 ಮನಕೆ ತಾ ಬೇರೇನು ರುಚಿಸದು
 ಎನಗೆ ಪದ್ಮಾವತಿಯ ಬಯಕೆಯ
 ನೆನೆನೆನೆದು ಚೆಂಡಾದೆ ಬಕುಳಾದೇವಿ ತಿಳಿಯೆಂದ ॥ ೨೨೩

ಮುಂದೆ ಪದ್ಮಾವತಿಯ ಮಂದದಲಿ
ತಂದು ಮದುವೆಯ ಮಾಡುವುದು ನಿನ
ಗಿಂದು ಸೇರಿದ ಕಾರ್ಯ ಬಕುಳಾದೇವಿ ಕೇಳೆಂದ |
ಮಂದಗಮನೆಯು ಮನದಲಭಿ
ವಂದಿಸುತ್ತ ಶ್ರೀಹರಿಯ ತವಕದಿ
ಒಂದಳವಳಾಕಾಶರಾಜನ ದಿವ್ಯಮಂದಿರಕೆ | ೨೨೫

ಬರಲು ಪದ್ಮಾವತಿಯ ಸಖಿಯರು
ನೆರೆದು ಫಲಪುಷ್ಪಾದಿಗಳ ಬಲು
ಹರುಷದಲಿ ತಾವೆದುರುಗೊಂಡರು ಬಕುಳದೇವಿಯನು |
ಧರಣಿದೇವಿಯು ಕಂಡು ಬಕುಳೆಯ
ಕರೆದು ರಾಣೀವಾಸದಲಿ ತಾ
ವಿರಲು ಧರಣೀಪ ಬಂಧುವಿಗೆ ಬೆಸಗೊಂಡ ಕುಶಲವನು | ೨೨೬

ದೇವಿ ನಿನ್ನಯ ಬರುವಿಕೆಯ ನಾ
ಭಾವಿಸಿದೆ ಓರಿದೆಂದು ತಮ್ಮನ
ದಾವ ಕಾರ್ಯವು ಸೆಳೆದುದಿತ್ತಲು ಪೇಳಿ ನೀವೆಂದು |
ತೀವಿದತಿ ಸಂತಸದಿ ಬಕುಳಾ
ದೇವಿ ನಿನ್ನಯ ಕುವರಿ ಪದ್ಮಾ
ದೇವಿಯನು ಶ್ರೀರಮಣ ಬಯಸಿದನೆನಲು ಹರುಷದಲಿ | ೨೨೭

ವಾರಿಜೋದರ ನಿಮ್ಮ ಕುವರಿಯ
ಮೀರಿದತಿ ಚಲ್ವಿನಲಿ ಸೋತಿಹ
ಪಾರುಮಾಡೆಂದಾಕೆ ಬೆಸಗೊಳೆ ದೊರೆಯು ಹಗ್ಗಿನಲಿ |
ಕ್ಷೀರವಾರಿಧಿಶಯನ ಬಯಕೆಯು
ದಾರು ಬೇಡೆಂದವರು ನಮಗಿದ
ಪಾರ ಪುಣ್ಯವಿದೆಂದು ತರಿಸಿದ ಕುವರಿ ಜಾತಕವ | ೨೨೮

ಕರಸಿ ರಾಜ ಬೃಹಸ್ಪತಿಯನಾ
 ದರಿಸಿ ಪದ್ಮಾವತಿಗೆ ಪುಣ್ಯದಿ
 ದೊರೆತಿಹನು ಶ್ರೀ ವೆಂಕಟೇಶ್ವರ ಪೂರ್ವ ಪುಣ್ಯಫಲ |
 ಪರಿಣಯಕೆ ಲಗ್ನವನು ನಿಯಮಿಸೆ
 ಕರಿಸಿದನು ಪೇಳಿನಲು ಗುರುವರ
 ಷರೂಪದಲಿ ನಿಶ್ಚಯವ ಕೊಟ್ಟು ಪು ರಾಜದಂಪತಿಗೆ || ೨೨೯

ಕುಶಲ ಸಂಭಾಷಣೆಯೊಳಿವರಿರೆ
 ವಸುಧೆಸುತೆ ವರ ವೆಂಕಟೇಶ್ವರ
 ನೆಸೆವ ಕೊರವಂಜಿಗನ ರೂಪವ ಧರಿಸಿ ಪುರದೊಳಗೆ |
 ಅಸಮ ಕಣೆ ಹೇಳುತ್ತಲಿ ಬರುತಿರೆ
 ಬಿಸಜಮುಖಿಯರು ನೋಡುತ್ತವನನು
 ಗುಸುಗುಸನೆ ಬೆಸಗೊಂಡು ಕೇಳುತ್ತಲಿದರಾ ಕಣೆಯಾ || ೨೩೦

ಮನ್ನೆಯರಸರ ಮನ್ನಣೆಯ ಕಣೆ
 ಕನ್ನೆಯರ ಮನಸೆಳೆಯುವಾ ಕಣೆ
 ತನ್ನಭೀಷ್ಠವ ಗೆಲುವ ಸರಪಣೆ ಕೇಳಿರನ್ನ ಕಣೆ |
 ಚನ್ನಿಗನ ಗುಣವರ್ಣನೆಯ ಕಣೆ
 ಹೊನ್ನನಿತ್ತರೆ ವಿವರಿಸುವಾ ಕಣೆ
 ಬನ್ನಿ ಬಿಡಿಸುವೆ ಚಿಂತಯಾಗಣೆ ಕೇಳಿರನ್ನ ಕಣೆ || ೨೩೧

ಹಿಂದೆ ನಡೆದುದ ಹೇಳುವುದು ಕಣೆ
 ಮುಂದೆ ಬರುವುದಕೆಂದರೀ ಕಣೆ
 ಬಂದು ಕೇಳಿ ಪೇಳುವೆನು ಕಣೆ ಮನದ ಮಾರ್ಗಮಣಿ |
 ಸುಂದರಿಗೆ ಶುಭಮಂಗಳದ ಕಣೆ
 ಯಿಂಕ ನಲ್ಲರ ಗೆಲ್ಲುವುದು ಕಣೆ
 ಇಂದೂಮುಖಿಗತವಿಂವಪಾಭನು ಸಾಧಿಸಿರುವ ಕಣೆ || ೨೩೨

ನಂಬಿದವರಿಷ್ಟಾರ್ಥವೀ ಕಣೆ
 ನಂಬದರೆ ನೀರಸದ ಕಣೆಯಿದ
 ನಂಬಿಕೆಟ್ಟವರಿಲ್ಲ ಬನ್ನಿರಿ ಕೇಳಲೀ ಕಣೆಯು |
 ನಂಬಿದವರಂಬಿಗನ ಕಣೆಯಿದ
 ರಿಂಬನರಿಯಲು ಕೇಳಿರೀ ಕಣೆ
 ಜಂಬವಲ್ಲಿದು ಕೇಳಿ ಮಮತಾಮಣಿಗಳಷ್ಟದಲಿ # ೨೩೩

ಕೇಳ ಬಂದರೆ ಪೇಳುವೆನು ಕಣೆ
 ನಾಳನಲಿ ಶ್ರೀಲೋಲನಿಗೆ ಕಣೆ
 ಹೇಳಿ ಕರೆದಿಹನೆಂದನಸುರಧ್ವಂಸಿ ನಸುನಗುತ |
 ಬಾಲೆ ಪದ್ಮಾವತಿಯ ಸಖಿಯರು
 ಕೇಳಿ ಕೊರವಂಜಿಯನು ಕರೆದೊ
 ಯ್ದೇಳಿದರಂ ತಮ್ಮೊಡತಿಯೊಡನಿರಿದಿರೆಲ್ಲ ವಿವರವನು # ೨೩೪

ನೋಡಿದಳು ಕೊರವಂಜಿ ತನ್ನಯ
 ಜೋಡಿಯನು ಕಿರುಗಣ್ಣೆ ನಲಿ ಬರ
 ಮಾಡಿದಳು ತನ್ನತ್ತೆಯನು ಮನದನುವ ತಿಳಿಯಲ್ಕೆ |
 ಕಾಡದಿರಂ ಕೊರವಂಜಿ ನಿಜವನು
 ನೋಡಿ ಪೇಳಲು ರಾಣಿ ನಿನ್ನಯ
 ಬೋಡಿಕೆಗೆ ಮಿಗಿಲಾಗಿ ಸಲಿಸುವರೆಂದಳೋರ್ವ ಸಖಿ # ೨೩೫

ದಿಟ್ಟಿಸುತಲುಡುರಾಜವದನೆಯ
 ಪಟ್ಟವನು ಹೂಡುತ್ತ ಕೈಯನು
 ಮುಟ್ಟಿ ನೋಡಿದಳಸ್ತುರೇಖೆಯನರಿತ ಮತಿಯಂತೆ |
 ಗಟ್ಟಿಗಳು ಮಧು ಯುವತಿಯಿವಳಿಗೆ
 ನೆಟ್ಟಹುದು ಮನಸೋರ್ವ ವರನಲಿ
 ಬಟ್ಟಿರುವುದತಿ ಕಷ್ಟವೆಂದಳು ನಗುತ ಕೊರವಂಜಿ # ೨೩೬

ಶ್ರೀರಮಣ ನೀ ಕನ್ಯೆಯನು ಮನ
 ಸಾರೆ ಮೆಚ್ಚಿದನೆನಲು ಕೊಟ್ಟಳು
 ಭಾರಿ ಸಿರಿಸಿಂಗಾರದೊಡವೆಯು ರಾಣಿ ಸಂತಸದಿ |
 ಕ್ಷೀರವಾರಿಧಿಶಯನ ಧರಗವ
 ತಾರವೆತ್ತಿಹನೆಂದು ಕೇಳಿದ
 ನೀರೆಯರು ಮನತುಂಬಿ ನಲಿದರು ಭಾಷ್ಯಧಾರೆಯಲಿ || ೨೩೭

ಅಂಜದಿರಿ ಹುಸಿಯಲ್ಲವೀ ಕೊರ
 ವಂಜಿ ನುಡಿದುದ ಪದ್ಮಳಿಗೆ ಪತಿ
 ಕಂಜಸಂಭವ ಪಿತನು ನಂಬಿರಿ ಹೊರಟೆ ತಾನೆನಲು |
 ಸಂಜೆಯಾಯಿತು ಕಳುಹಿಸಲು ಕೊರ
 ವಂಜಿಯನು ಸಂತುಷ್ಟಿಯಲಿ ನಡೆ
 ದಂಜನಾಸುತನೊಡೆಯ ಬಂದನು ದೇವಿಯಾಶ್ರಮಕೆ || ೨೩೮

ದೊರೆಯು ತಮ್ಮನ ತೊಂಡಮಾನನ
 ಕರೆದು ಕಳುಹಿದ ಶುಕ ಬೃಹಸ್ಪತಿ
 ಯರನು ಶೀಘ್ರದಿ ಕರೆತರಲು ನಿಶ್ಚಯಿಸೆ ಲಗ್ನವನು |
 ಗುರುವರರ ಸಮ್ಮುಖದಿ ಸೇರಿದ
 ಪರಮಮಿತ್ರ ಪವಿತ್ರರೆಲ್ಲರು
 ವರನ ಕಾರಾಬಲಕೆ ಲಗ್ನವ ಶುಭದಿ ನಿಶ್ಚಯಿಸೆ || ೨೩೯

ತಿಳುಹಿ ಬಕುಳಾದೇವಿಗೆಲ್ಲವ
 ಕಳುಹಿದರು ಪತ್ರವನು ಶುಕರಲಿ
 ಸಲಿಸಲದ ಶ್ರೀ ಮಂಕಟೇಶ್ವರಸ್ವಾಮಿ ಸನ್ನಿಧಿಗೆ |
 ಚಲುವಮೂರ್ತಿಯ ಕಂಡು ಮುನಿವರ
 ಬಳಿಯಲಿಡಲಾ ಲಗ್ನಪತ್ರವ
 ನೊಲಿಮು ಸಮ್ಮತಿಯಿತ್ತು ಕಳುಹಿದ ಶುಕರದೊರೆಯೊಡೆಗೆ || ೨೪೦

ಮಾರಜನಕನು ಬಂದು ಬಕುಳಾ
ನಾರಿಯನು ಬೆಸಗೊಂಡು ಲಗ್ನ ವಿ
ಚಾರ ಸಾಂಗೋಪಾಂಗದಲಿ ಬಹುಧನವ ಹಾರೈಸಿ |
ಶ್ರೀರಮಣ ಧ್ಯಾನಿಸಲು ತವಕದಿ
ಸೇರಿದರು ಗೌರೀಶ ಬ್ರಹ್ಮರು
ಮೂರು ಕೋಟಿ ಸಮಸ್ತದೇವಾದ್ಯಖಿಳ ಸುರನರರು || ೨೪೧

ಶ್ರೀನಿವಾಸ ವಿವಾಹವಾಗಲು
ಸಾನುರಾಗದಿ ನಡೆಯಲೆಲ್ಲವು
ತಾನು ಬಯಸಿದ ಧನವದಿಲ್ಲದೆ ದೇವ ಚಿಂತಿಸುತ |
ದಾನವಾರಿಗು ಧನದ ಬವಣೆಯು
ತಾನು ತಪ್ಪದದೆಂದರಂಥದವ
ರೇನು ಮಾಡಲು ಸಾಧ್ಯವೆಂಬುದನರಿತರದು ಸೊಬಗು || ೨೪೨

ಧನವದಿಲ್ಲದ ಕಾರ್ಯ ನಡೆಯದು
ಧನವೆ ಸರ್ವಶ್ರೇಷ್ಠ ಜಗದಲಿ
ಧನ ವಿಹೀನನದಾರು ಗಣಿಸುವರಿಹಪರಂಗಳಲಿ |
ಧನಿಕನೇ ಬಲುದೈವವೆಲ್ಲಕೆ
ಧನಿಕ ತಾನಧಿಪತಿಯು ಲೋಕಕೆ
ಧನಿಕನೆಲ್ಲವ ಗಳಿಸಬಲ್ಲನು ತನ್ನ ಧನಬಲದಿ || ೨೪೩

ಹಣವು ಬೇಕೆಲ್ಲರಿಗೆ ಸರ್ವಕೆ
ಹಣವು ಬಯಸುವರೆಲ್ಲ ಸರ್ವಕೆ
ಹಣವೆ ಸಕಲಕೆ ಶ್ರೇಷ್ಠ ಧರೆಯಲಿ ತಿಳಿಯಬೇಕಿದನು |
ಹಣವದಿಲ್ಲದ ಮೇಲೆ ಜನಗಳು
ಹೆಣಕು ಕಡೆಯಾಗವನ ಕಾಣ್ವರು
ಹಣವನುಳ್ಳವನಾವನಾದರು ಸಕಲಪುತಿಯುತನು || ೨೪೪

ಸೋಕೋಶ್ರೀ

ಸಿರಿಯನುಳ್ಳ ಕುರೂಪಿ ಚಲುವನು
 ಸಿರಿಯನುಳ್ಳ ವಿರಾಗಿಯೇ ಧನ
 ಸಿರಿಯು ಸೇರಲು ರಾಜ್ಯವಾಳುವ ತನ್ನ ಸಿರಿಬಲದಿ |
 ಸಿರಿಯನುಳ್ಳವ ಗೌರವಾನ್ವಿತ
 ಸಿರಿಯಸಂಪದಿ ಸರ್ವಮಾನ್ಯನು
 ಸಿರಿಯದಿಲ್ಲದ ಶಿವನ ಗಣಿಸರು ಜನರು ಲೋಕದಲಿ || ೨೪೫

ಪರಿಪರಿಯ ಯೋಚಿಸಿದ ಕಡೆಯಲಿ
 ಪರವಂಪುರುಷನ ಹೊರಗೆ ಗಂಗಾ
 ಧರನು ಕರೆಸೆ ಕುಬೇರನನು ಪಡೆಯಲ್ಕೆ ಸಾಲವನು |
 ಹರಿಯ ಬೇಡಿಕೆಗೊಪ್ಪಿ ಧನಪತಿ
 ತರಿಸಿಕೊಡುವೆನು ದ್ರವ್ಯವನು ನೀ
 ಕರುಣಿಸಲು ಬೇಕದಕೆ ಬಡ್ಡಿಯನೆಂದ ನಿಯಮದಲಿ || ೨೪೬

ಒಪ್ಪಿದನು ಕಲಿಯುಗದ ಪರಿಯಂ
 ತೊಪ್ಪಿಸಲು ಬಡ್ಡಿಯನು ಸಾಲಕೆ
 ತಪ್ಪದಲೆ ಶ್ರೀ ವೆಂಕಟೇಶನು ಧನಕ ರಾಜನಿಗೆ |
 ತಪ್ಪದಲೆ ಕಲಿಯುಗದ ಕಡೆಯೊಳ
 ಗೊಪ್ಪಿಸುವೆ ನೀನಿತ್ತ ಧನವನು
 ತಪ್ಪಲಾರೆನು ಬ್ರಹ್ಮರುದ್ರರೆ ಸಾಕ್ಷಿಯಿದಕೆಂದ || ೨೪೭

ಕೇಶವನಿಗೆ ಕುಬೇರ ಹೊನ್ನಿನ
 ರಾಶಿಗಳ ಬಹುಸುರಿದು ವಧುವಿನ
 ಭೂವಣಕೆ ಸರಿಯಪ್ಪ ವಿವಿಧಾಭರಣ ವಸ್ತುಗಳ |
 ಘಾಸಿಗೊಳ್ಳದೆ ಕೊಟ್ಟ ತನ್ನಯ
 ಕೋಶದೊಳು ಹುದುಗಿದ್ದ ದ್ರವ್ಯವ
 ದೇಸು ಪರಿಯಂತರವು ಲೆಕ್ಕದೊಳೊಣಕೆಗಳವಲ್ಲ || ೨೪೮

ಧನದ ಬಡ್ಡಿಗೆ ವೆಂಕಟೇಶ್ವರ
ನನುದಿನವು ಕೈಯೊಡ್ಡಿ ಕೇಳಲು
ಜನಗಳನು ಬರಮಾಡಿಕೊಳ್ಳುತ್ತಲಿರುವ ಸನ್ನಿಧಿಗೆ |
ದಿನದಿನಕೆ ಭಕ್ತಾದಿಗಳು ಬಲು
ಧನವ ಕೊಂಡೊಯ್ಯುತ್ತಲಿರುವರು
ವನಜನಾಭನ ಲಗ್ನ ಸಾಲವ ತೀರಿಸಲ್ಕೆಂದು ||

೨೯೯

ಹಣವ ಕಲಿಯುಗದಂತ್ಯದಲಿ ನಿಜ
ಧನಿಗೆ ಕೊಡುವುದಕೊಪ್ಪಿ ಪತ್ರಕೆ
ಘಣಶಯನ ಸಹಿಗೈದನಜಹರ ಸಾಕ್ಷಿಯಿದಕೆಂದು |
ಎಣಿಸಲಾಗದ ದ್ರವ್ಯರಾಶಿಗೆ
ತಣೆದು ಸುರನರರೆಲ್ಲ ಹಿಗ್ಗುತ್ತ
ಲೇಕೆಯೆ ಸಿರಿಯರಸಗೆ ಸಿರಿತನಕೆಂದು ಪೇಳಿದರು ||

೩೦೦

ಇಂದುಧರ ಕಂದರ್ಪನಗ್ರಜ
ಮುಂದೆ ಬಕುಳಾದೇವಿಯರುಗಳು
ಬಂದರವರು ವರಾಹ ಪರ್ವತದಿಂದ ವಧುವುರಕೆ |
ಇಂದ್ರ ಮೊದಲಾದಖಿಳ ಸುರನರ
ರಂದು ನರಯಣಪುರಿಗೆ ಧಾವಿಸಿ
ಬಂದು ಬೆರೆತರು ಕಿನ್ನರೋರಗರೆಲ್ಲ ಸಂಭ್ರಮದಿ ||

೩೦೧

ಸೇರಿದರು ಸುರರೆಲ್ಲ ತಮ್ಮಯ
ನಾರಿಯರ ಜೊತೆಗೂಡಿ ಸುರನರ
ಬೇರೆಯಲ್ಲೆಂಬಂತೆ ಭೂಲೋಕದಲಿ ನವಸಿರಿಗೆ |
ನಾರಿ ಭೂರಮೆ ನಲಿದು ಸುರಶೃಂ
ಗಾರವರ್ಧನೆಯೆನಿಸಿ ನಿಜಗಂ
ಭೀರದಲಿ ಬಿಗಿದಪ್ಪಿದಳು ಸುರಕೋಟಿ ಮನತಣಿಸಿ ||

೩೦೨

ವಸುಧೆಯಲಿ ವೈಕುಂಠಪತಿ ತಾ
 ನೊಸೆದು ಪದ್ಮಾವತಿಯ ವರಿಸುವ
 ಕುಶಲ ವಾರ್ತೆಗೆ ಬಂದು ಸೇರಿದರಮರ ಪರಿವಾರ ।
 ವಸುಧೆಪತಿಯಾಕಾಶರಾಜನು
 ಕುಶಲದಿಂ ಸ್ವಾಗತಿಸುತ್ತೆಲ್ಲರ
 ಕುಸುಮ ಗಂಧಾರ್ಪಣೆಯೊಳುಚಿತಾಸನದಿಸತ್ಕರಿಸಿ ॥ ೨೫೩

ಪರಿಪರಿಯ ಸಂಭ್ರಮದೊಳಮರರು
 ಬೆರೆತು ನರರೊಳುನೋಳ್ಪ ಜನರಿಗೆ
 ನರರ ಲೋಕವು ದೇವಲೋಕಕೆ ಮಿಗಿಲದೆನಿಸಿತ್ತು ।
 ಧರಿಸಿ ಪೀತಾಂಬರವ ವರನಿಗೆ
 ಸರಸಿಜಾಕ್ಷಿಗೆ ತೊಡಿಸಿ ವಿವಿಧಾ
 ಭರಣ ಜರತಾರಿಗಳನುಡಿಸುತ್ತ ಸಿಂಗರಿಸಿ ವಧುವ ॥ ೨೫೪

ವೇದ ಮೊಳಗಿದ ಮಂತ್ರಗಳಿಗೆ ವಿ
 ವಾದವಿಲ್ಲದ ಶಾಸ್ತ್ರಗಳು ಸವಿ
 ನಾದಮಯ ಮಂಗಳದ ವಾದ್ಯದಗೋಷ್ಠಿ ಮಧ್ಯದಲಿ ।
 ವೇದಪುರುಷನು ಪದುಮವತಿಯನು
 ಮೋದದಿಂ ವರಿಸಿದನು ನೆರೆದಿಹ
 ಮೋಧಿನಿಯ ಸುರನರರುಘೇ ಎಂದೆನಲು ಹರ್ಷದಲಿ ॥ ೨೫೫

ಮಂಗಳಾರತಿಯೆತ್ತಿ ಬೆಳಗಿದ
 ರಂಗಜನಪತಿ ಶ್ರೀನಿವಾಸನಿ
 ಗಂಗನಾಂಗನೆಯರೆಲ್ಲ ಪದ್ಮಾವತಿಗೆ ಶುಭಮತಿಗೆ ।
 ಮಂಗಳಂ ಜಯಮಂಗಳಂ ಶುಭ
 ಮಂಗಳಂ ರತಿಪತಿಯ ಪಿತನಿಗೆ
 ಮಂಗಳಂ ಶ್ರೀರಂಗನರಸಿಗೆ ಪದ್ಮಪೀಠಳಿಗೆ ॥ ೨೫೬

ಕಂಕಣಾಂತ್ಯದ ಯಜ್ಞ ಹೋಮವ
 ವೆಂಕಟೇಶ್ವರ ಪದ್ಮವತಿಗೆ ಕ
 ಳಂಕವಿಲ್ಲದೆ ನಡೆಸಿದರು ಶುಕ ಬೃಹಸ್ಪತಿಯರು ।
 ವೆಂಕಟೇಶ ವಿವಾಹವಾಗಲು
 ಪಂಕಜೋದರನರಸಿ ಲಕ್ಷ್ಮಿಯು
 ಸಂಕುಚಿತ ಭಾವದಲಿ ಕೊಲ್ಲಾ ಪುರಿಗೆ ಧಾವಿಸಲು ॥ ೨೫೭

ಹರುಷದಲಿ ಮಧುಚಂದ್ರದಾಟಕೆ
 ಹರಿಯು ನವವಧುಗೂಡಿ ಬಂದನು
 ಚರಿಸುತಾಗಸ್ತ್ಯಾಶ್ರಮದಿ ಸುಖಶಾಂತಿಯಿಂದಿರಲು ।
 ವರಮ ಪುರುಷೋತ್ತಮನ ಚರಣದೊ
 ಳೆರಗಿ ಮುನಿವರನಿರಲು ಬೇಡಿದ
 ಮೊರೆಗೆ ಮನ್ನಣೆಯಿತ್ತು ಕಾಲವ ಕಳೆಯುತ್ತಲಿರಲು ॥ ೨೫೮

ನೋಡಿ ದಣೆಯರು ನವವಧೂವರ
 ರಾಡಿ ದಣೆಯರು ವಿವಿಧ ಕೇಳಿಯ
 ಪಾಡಿ ದಣೆಯರು ಮದನಮೋಹನರಾಗ ಗೀತೆಗಳ ।
 ಕೂಡಿ ದಣೆಯರು ವಿವಿಧ ಭಂಗಿಯೊ
 ಳಾಡಿ ದಣೆಯರು ಹಿರಿಮೆಗಳ ಮು
 ದ್ದಾಡಿ ದಣೆಯರು ಮದನಪಿತ ಮಾತೆಯರು ನಿತ್ಯದಲಿ ॥ ೨೫೯

ಇರುತಲಿರಲಾಕಾಶ ರಾಜನು
 ತೊರೆಯಲಸುವನು ಕಾಲಗತಿಯಲಿ
 ದೊರೆತನಕೆ ತನ್ನ ನುಜತನುಜರು ಕಾದುವುದ ಕಂಡು ।
 ಮರಳರಾದಿರಿ ಭವರ ನಿವುಗಿದು
 ತರವೆ ಬೇಡೆಂದನುತ ಶ್ರೀಹರಿ
 ಬರಲು ಬಿದ್ದನು ತೊಂಡಮಾನನ ಸರಳ ತಾಗಿನಲಿ ॥ ೨೬೦

ಹರಿಯು ಮೂರ್ಛಿತನಾಗಿ ಬೀಳಲು
 ದೊರೆಯ ಮಗ ವಸುಧಾನನನು ಬಂ
 ದೆರಗಿ ಚರಣಕೆ ಶೈತ್ಯದಿಂದ ಪಚರಿಸಲೀರ್ವರನು ।
 ಕರೆದು ಭಾಗವ ಮಾಡಿ ರಾಜ್ಯದ
 ಸಿರಿಯನಿಬ್ಬರಿಗೊಹಿಸಿ ಕೊಟ್ಟನು
 ಹರಿಯು ಸರ್ವರಿಗೊಪ್ಪುವಂತಹ ನ್ಯಾಯನೀತಿಯಲಿ ॥ ೨೬೦

ಶ್ರೀನಿವಾಸನಭೀಷ್ಮದಲಿ ಬಹು
 ಮಾನನಿಧಿ ತೊಂಡಮಾನನು
 ಶ್ರೀನಿವಾಸನು ಬಂದು ಶೇಷಾಚಲದಿ ನೆಲೆಸಲ್ಕೆ ।
 ಮೌನಿವರರಿಚ್ಚೆಯಲಿ ಶ್ರೀಹರಿ
 ಧ್ಯಾನಿಸುತ್ತ ಪಾಲ್ಮೀಕವಿದೆಡೆ
 ಸಾನುರಾಗದಿ ನಿರ್ಮಿಸಿದನಾನಂದ ನಿಲಯವನು ॥ ೨೬೧

ಒಂದು ದಿವಸದ ಶುಭ ಮುಹೂರ್ತದೊ
 ಳಂದು ಸಾರಥಿಯಾಗಿ ಬ್ರಹ್ಮನು
 ತಂದು ರಥದಲಿ ವೆಂಕಟೇಶ್ವರ ಪದ್ಮವತಿಯರನು ।
 ಸುಂದರದ ಶ್ರೀ ವೆಂಕಟಾಚಲ
 ಕಂದು ಸೇರಿದ ದಿವಿಜ ಮನುಜರ
 ಮುಂದೆ ಗರ್ಭಾಸನದಿ ನೆಲೆಸಲು ಪ್ರಾರ್ಥಿಸುತ್ತ ಮುಂದೆ ॥ ೨೬೨

ಕಲಿಯುಗಾಂತ್ಯದವರೆಗೆ ಭಕ್ತರ
 ನೊಲಿದು ಸಲಹುವುದೆಂಬ ನಿಯಮಕೆ
 ನಳಿನನಾಭನು ವರದ ಹಸ್ತವನೆತ್ತಿ ಮನ್ನಿಸಲು ।
 ನಲಿದು ಹರುಷಾಬ್ಧಿಯೊಳು ಮೀಯುತ್ತ
 ಕಲಿಯುಗದಿ ನಿಜದೈವ ನೆಲಸಿದ
 ನೆಲೆಗೆ ಕಾರಣ ಬ್ರಹ್ಮನೆಂದರು ದಿವಿಜ ಮಂಡಲಿಯು ॥ ೨೬೩

ಶ್ರೀನಿವಾಸನು ಭಾಗ್ಯಲಕ್ಷ್ಮಿಯ
 ಸ್ಥಾನವರಿಯದೆ ಮನಸಿನಲಿ ಮುಂ
 ದೇನು ಮಾಡುವುದೆಂದು ಸಾಲದ ಚಿಂತೆಯಿಂದಿರಲು |
 ಜ್ಞಾನಮತಿ ಪದ್ಮಾವತಿಯು ಕುಂ
 ದೇನು ನಮ್ಮಯ ದೇವಿ ಲಕ್ಷ್ಮಿಯ
 ನೀನು ಕರೆಸಲು ಕಳವಳವು ನವಂಗಿಲ್ಲವೆಂದೆನಲು || ೨೬೫

ಸತಿಯ ಸಲಹೆಗೆ ದೇವ ತಾ ಸ
 ಮ್ಮತಿಸಿ ಧರಿಸುತ ಶಂಖಚಕ್ರವ
 ಸತತ ಪೀತಾಂಬರನು ಖಿಗವಾಹನದಿ ಹೊರಬಂದು |
 ಮತಿವಿಕಳ ಕೊಲ್ಲಾ ಪುರದಿ ನಿಜ
 ಸತಿಯ ಕಾಣದೆ ದೇವಲೋಕದೊ
 ಳತಿಶಯದ ಸಾಸಿರದ ಪತ್ರದ ಕಮಲವನು ತರಿಸಿ || ೨೬೬

ವಾಯುದೇವನು ತಂದ ಕಮಲವ
 ತಾಯಿ ಪದ್ಮ ಸರೋವರದಿ ಸ
 ವಾಯು ಸತ್ವನು ನೆಟ್ಟು ತೀರದಿ ತಪಕೆ ಕುಳಿತಿರಲು |
 ತೋಯಜಾಕ್ಷನ ತಪಕೆ ಲಕ್ಷ್ಮಿಯು
 ತೋಯಜೋದ್ಭವಳಾಗಿ ತೋರಲು
 ತಾಯನರಸುತ ಬಂದ ಭೃಗುಮುನಿ ಬ್ರಹ್ಮಹರರೊಡನೆ || ೨೬೭

ಮಾತೆ ಮುನಿಸಂಜಾತೆ ಮೂಜಗ
 ಧಾತೆ ವರವಿಷ್ಣಾತೆ ಸುರ ಸಂ
 ಪ್ರೀತೆಯನ್ನನು ಕ್ಷಮಿಸು ಬೇಡುವೆನೆನುತ ಮುನಿವರನು |
 ಪ್ರೀತಿಯಿಂ ಪ್ರಾರ್ಥಿಸಲು ಭಕ್ತರೊ
 ಳೇತ ಮಣಿದಿಹನೆಂದು ಮನ್ನಿಸಿ
 ನೀತಿಯುತ ನೀನಾಗು ಹೋಗೆಂದರಸಿದಳು ಲಕುಮಿ || ೨೬೮

ಶ್ರೀನಿವಾಸನ ಕಂಡು ಮನದಲಿ
 ಧ್ಯಾನಿಸುತ ಪದಕೆರಗಿ ಲಕ್ಷ್ಮಿಯು
 ತಾನು ಬ್ರಹ್ಮಮಹೇಶರಲ್ಲರ ಪ್ರಾರ್ಥನೆಗೆ ಮಣಿದು |
 ಜ್ಞಾನಿ ಮೌನಿಗಳೊಡನೆ ಸರ್ವರು
 ಸಾನುರಾಗದಿ ಪದ್ಮಸರಸಿಯ
 ಸ್ಥಾನದಿಂದಾನಂದ ನಿಲಯಕೆ ಬಂದರರುಷದಲಿ || ೨೧೯

ದೇವ ಬಂದಾನಂದ ನಿಲಯದಿ
 ದೇವ ಬ್ರಹ್ಮನಖಂಡ ಜ್ಯೋತಿಗ
 ಛಾವ ಪರಿಯಂತರವು ಬೆಳಗಲು ಹಚ್ಚಿ ನಿಯಮದಲಿ |
 ಕಾವನೆಲ್ಲವ ಕಲಿಯುಗದ ನಿಜ
 ಪಾವನನು ಶ್ರೀ ವೆಂಕಟೇಶ್ವರ
 ದೇವಕೋಟಿಗೆ ಶ್ರೇಷ್ಠನೆಂದನು ಬ್ರಹ್ಮ ಕಲಿಯುಗಕೆ || ೨೨೦

ನೋಡಿ ಕಮಲಜ ಶ್ರೀನಿವಾಸನ
 ಬೇಡಲಪ್ಪಣೆಯಿತ್ತನುತ್ಸವ
 ಮಾಡಲುಚಿತದಿ ಸರ್ವಕಲ್ಯಾಣಾರ್ಥ ಸಾಧನೆಗೆ |
 ನೀಡಿದಭಯಕೆ ಬ್ರಹ್ಮ ಸಕಲರ
 ಬೇಡಿಕೆಯ ಕರುಣಿಸಲು ಕೊಂ
 ಡಾಡಿದನು ಶ್ರೀವೆಂಕಟೇಶ್ವರನಭಯ ಹಸ್ತದಲಿ || ೨೨೧

ತೊಂಡಮಾನನ ಕರೆದು ಬ್ರಹ್ಮನು
 ಕೊಂಡುಬಾರುತ್ಸವಕೆ ಸಕಲವ
 ದಂಡುದಳ ನಿಜವಾಹನಂಗಳನೆನಲು ತಕ್ಷಣದಿ |
 ಮಂಡಲಾಧಿಪ ತಂದ ರಥದೊಳ
 ಬೆಂಡ ಬ್ರಹ್ಮೋತ್ಸವವು ನಡೆಯಲು
 ಮಂಡಲದಿ ಪೆಸರಾಯ್ತು ಬ್ರಹ್ಮೋತ್ಸವವು ಶ್ರೀಹರಿಗೆ || ೨೨೨

ಇತ್ತ ಪದುಮಳ ಕಂಡಂ ಲಕ್ಷ್ಮಿಯಂ
 ಚಿತ್ತಚಂಚಲಗೊಂಡು ನೀನಿ
 ಲ್ಲೆತ್ತಣದಿ ಬಂದಿರಂವೆಯೆನ್ನಲು ಪದ್ಮ ನಸುನಗುತ |
 ಚಿತ್ತಜನಪಿತನರಸಿಯನು ನೀ
 ನೆತ್ತಲವಳಂದೆನಲು ನಿನ್ನಯ
 ಚಿತ್ತಭ್ರಮಣೆಯೆ ಲಕ್ಷ್ಮಿ ನೀ ಕಣ್ತರದು ನೋಡೆನಲು || ೨೨೩

ಸಿಟ್ಟಿಗೇರಿದ ಸತಿಯರೀರ್ವರ
 ಗಟ್ಟಿತನಕಂಜುತಲಿ ಜರುಗುತ
 ನೆಟ್ಟ ಶಿಲೆಯಂತಲ್ಲಿ ಸರಿದನು ಹಿಂದಕೇಳಡಿಯ |
 ಪಟ್ಟದರಸಿಯರಿಬ್ಬರವರೊಳು
 ಕೆಟ್ಟನೆಂದೆನುತಲ್ಲಿ ದುಃಖವ
 ಪಟ್ಟು ಲಕ್ಷ್ಮಿಯಂ ಕೂಗಿ ಹರಿಯನು ಕೇಳ್ಳೆಂತೆಂದು || ೨೨೪

ಹರಿಯಂ ಪಟ್ಟದ ವಹಿಪಿ ನಾನಿರೆ
 ಹರಿಯ ಸರಿಸಮದರಸಿಯೆನ್ನವ
 ತಿರುವೆಯವಳಿವಳಾರು ಕಾಣನು ಸ್ವಾಮಿ ಪೇಳೆನಲು |
 ಸಿರಿಯೆ ಕೇಳ್ಳೆನ್ನಂಶ ಪದ್ಮಳು
 ಮರೆತೆಯಾ ರಾಮಾವತಾರದ
 ತರುಣಿ ವೇದಾವತಿಯನೆನ್ನಲು ಲಕ್ಷ್ಮಿ ಮನವರಿದು || ೨೨೫

ತಿಳಿದು ವಿಷಯದ ವಿವರವೆಲ್ಲವ
 ಬಳಿಗೆ ಪದ್ಮಳ ಕರೆದು ಜಿಗಿದ
 ಗ್ಗಳದ ಪ್ರೀತಿಯೊಳೊಬ್ಬರೊಬ್ಬರ ತಮ್ಮ ಮನದಣಿಯೆ |
 ಸಲಿಗೆಯಲಿ ಪದ್ಮಾಕ್ಷಿ ಲಕ್ಷ್ಮಿಯಂ
 ಬಳಸಿ ಪಾದಕೆ ಮಣಿಯುತಕ್ಕನ
 ಗೆಳೆತನಕೆ ಮುದಮಾಂತು ಕೂಡಿದರಿಬ್ಬರರುಷದಲಿ || ೨೨೬

ಕಲಿಯುಂಗಾಂತ್ಯದವರೆಗೆ ಬಡ್ಡಿಯ
 ಸಲಿಸಬೇಕು ಕುಬೇರನಿಗೆ ನಾ
 ನೊಲಿದು ಪಡೆದ ವಿವಾಹ ಸಾಲದ ಮೊತ್ತಕನುಸರಿಸಿ |
 ತಿಳಿದು ನೀ ಭಕ್ತರಿಗೆ ವಿತ್ತಪ
 ನೊಲಿದು ಕೊಟ್ಟರೆ ಪಾಪವಡರಿಸಿ
 ಸಲಿಸುವರು ಎನಗೋಡು ಭಾಗವ ಪಾಪದೂಡಲಿಕೆ || ೨೨೨

ಅಷ್ಟಭೋಗಕೆ ಮೂಲಧನವದ
 ನೆಷ್ಟುಗಳಿಸಲು ಪಾಪಕಿಲ್ವಿಷ
 ವಷ್ಟು ತೊಡರುವದಧಿಕ ಮದದ ಜ್ಞಾನಸಂಪದಕೆ |
 ಸೃಷ್ಟಿಯೊಳಗತ್ಯಧಿಕ ಗಳಿಕೆಯುಂ
 ತುಷ್ಟಿಯಿಲ್ಲದ ಕಷ್ಟವೆಂಬುದ
 ನೆಷ್ಟು ಜನ ತಿಳಿದಿಹರು ನೀ ಧನಲಕ್ಷ್ಮಿ ತೋರೆಂದ || ೨೨೮

ಆಸೆ ಮೊದಲಂಕುರಿಸಿ ಮನದಲಿ
 ಘಾಸಿಯಾದರು ಧನದ ಮೋಹಕೆ
 ಮೋಸವದು ಬಹು ಸರಳವಾಗುವುದವರ ಬಾಳಿನಲಿ |
 ಲೇಸ ಕಾಣದೆ ಜನರು ಬಹುವಿಧ
 ವೇಷದಿಂದಾರ್ಜಿಸಿದ ಧನವದು
 ಪಾಶವಾಗುವುದವರ ಮನದಿಷ್ಟಾರ್ಥ ಸಾಧನೆಗೆ || ೨೨೯

ಸೃಜಿಸಿದಾತನ ಮರೆತು ಧನಿಕರು
 ಸುಜನ ಕೋಟಿಯನಾಳಲವನಿಸಿ
 ವಿಜಯಿಯಾಗುವರವರ ನಡತೆಯಂಕ್ಷಣಿಕ ವೃತ್ತಿಯಲಿ |
 ಕುಜನರೀ ಪರಿತ್ಯಾಜಕೆ ಸಕಲವ
 ತ್ಯಜಿಸಿ ಕರ್ಮದ ಭೀತಿಯಲಿ ಗಜ
 ಭಜಿಸಿ ಮೊರೆಯುವರೆನಗೆ ತಿಳಿಯದನೆಂದ ಮಂಕಟನು || ೨೩೦

ನಿನ್ನ ಭಾಗ್ಯದಿ ಗಳಿಸಿ ಪಾಪವ
 ನೆನ್ನ ಮೊರೆಪರು ಭೀತಿಗಳೆಯಲಿ
 ಕಿನ್ನ ಕೊಡುತಲಿ ತಮ್ಮ ಗಳಿಕೆಯೆಲೊಂದು ಭಾಗವನು |
 ಮುನ್ನ ನೀನಿದನರಿತು ಭಕ್ತರಿ
 ಗಿನ್ನ ಕೊಡು ಹೋಗಂದ ರಮಣನೊ
 ಳಿನ್ನ ವಂರುಮಾತಾಡದೊಪ್ಪಿದಳದಕೆ ವರಲಕ್ಷ್ಮಿ || ೨೮೦

ಕಲಿಯುಗಾಂತ್ಯದವರೆಗೆ ಬಡ್ಡಿಯು
 ಸಲಿಸಿ ಕಡೆಯೊಳಗಿರಿಸಿ ಮೊತ್ತವ
 ನಲವಿನಿಂ ವೈಕುಂಠವಾಸಕೆ ತೆರಳಬಹುದೆಂದು |
 ಛಲದ ಮದದಿಂದೊದೆದ ನೆನ್ನಯ
 ಫಲಕೆ ಭೃಗು ತಾ ಖಿನ್ನನಾಗಲು
 ಮಲಿನಗಳೆದಿಹ ಎನ್ನ ವಕ್ಷಸ್ಥಳವ ಧರಿಸೆನಲು || ೨೮೨

ಸಿರಿಯಂ ವಕ್ಷಸ್ಥಳವ ಸೇರಲು
 ಬೆರೆತಳೆಡವಂಕದಲಿ ಪದ್ಮಳು
 ಹರಿಯು ಲಕ್ಷ್ಮಿಯ ಧರಿಸಿ ನುಡಿದನು ಮುಂದಿನಾ ಪರಿಯ |
 ಮೆರೆವ ಪದ್ಮಸರೋವರದೊಳಿ
 ನಿರುವದೊಂದಂಶದಲಿ ಭಕ್ತರ
 ವರದೆ ನೀನಾಗೆಂದು ಲಕ್ಷ್ಮಿಗೆ ನಿಯಮಿಸುತ ಹರಿಯು || ೨೮೩

ನಾನು ದಿನಪ್ರತಿ ಮಧ್ಯರಾತ್ರಿಗೆ
 ಸಾನುರಾಗದಿ ನಿನ್ನ ಭವನಕೆ
 ಜ್ಞಾನಿ ನೀನರಿವಂತೆ ಬರುವೆನು ಮನಪ ಮುದಗೋಳನೆ |
 ಶ್ರೀನಿವಾಸನು ತಿಳಿಸಲೀಪರಿ
 ಧ್ಯಾನದಿಂದಲಮೇಲು ಮಂಗಳ
 ಸ್ಥಾನದಲಿ ಶಿಲೆಯಾಗಿ ನಿರತಳು ಲಕ್ಷ್ಮಿ ಭಕ್ತರಿಗೆ || ೨೮೪

72 ❁ ವೆಂಕಟೇಶ್ವರ ಗೋವಿಂದರಾಜರುಗಳ ನೆಲೆ

ಅಪರಿಮಿತ ಗಳಿಕೆಯಲಿ ಭಕ್ತರು
 ಚಪಲಚಿತ್ತದಿ ಶಾಂತಿಯರಿಯದೆ
 ವಿಪುಲ ಧನಕನಕಾಭರಣಗಳ ಹೊತ್ತು ಸನ್ನಿಧಿಗೆ ।
 ಸುಫಲ ಬುದ್ಧಿಗೆ ಭಕ್ತಕೋಟಿಯು
 ತಪಿಸುತ್ತಲಿ ನುಡಿ ವೆಂಕಟೇಶನ
 ಕೃಪೆಗೆ ಸಾಗುವರೆನಿತು ಕೋಟಿಯು ನಿತ್ಯಪರಿಯಂತೆ ❁ ೨೮೫

ವನವಿಹಾರಕೆ ಶ್ರೀನಿವಾಸನು
 ವನಿತೆ ಪದ್ಮಾ ವತಿಯಳೊಂದಿಗೆ
 ವನಕೆ ಪೋದವ ಬಾರದಿರಲದ ಕಂಡು ಮತಿವಂತೆ ।
 ತನಯ ಶ್ರೀ ಗೋವಿಂದರಾಜನ
 ನನುಸರಿಸುತ್ತಾನಂದ ನಿಲಯದ
 ಸನಿಹದಲಿ ಬಂದಲ್ಲಿ ಶಿಲೆಯಾಗಿದ್ದು ದನು ಕಂಡು । ೨೮೬

ಮಗನೆ ಬಹುಗುಣಯುತನೆ ಬಾ ಕಲಿ
 ಯುಗದ ಭಕ್ತೋದ್ಧಾರ ಬಾ ನಿ
 ನ್ನಗಲಿ ನಾನಿರಲಾರೆನೆಂದಲ್ಲೊರಲೆ ವಿಧವಿಧದಿ ।
 ಯುಗದಿ ಬಕುಳಾಪೂತೆ ನಿನ್ನಯಂ
 ಮಗನು ಮುಕ್ತಿಯನೀವೆ ಬಾರೆ
 ನ್ನೆಗಲ ತುಳಸಿ ಮಾಲೆಯಾಗೆಂದುದಿ ಶಬ್ದದಲಿ ❁ ೨೮೭

ಮಾತೆ ಮೈ ಮರತಂತೆ ದೇವನ
 ಪ್ರೀತಿಗೊಪ್ಪುವ ಕಂಠದಲಿ ವಿ
 ಸ್ಮಾತ ತುಳಸಿಮಾಲೆಯಾದಳು ಶ್ರೀನಿವಾಸನಿಗೆ ।
 ಈ ತೆರದಿ ದಿನನಿತ್ಯ ಪೂಜೆಗೆ
 ಮಾತೆ ತುಳಸಿಹಾರವಿದು ಬಹು
 ಪ್ರೀತಿಯಾಯಿತು ವೆಂಕಟೇಶನಿಗೆ ನಿತ್ಯಪೂಜೆಯಲಿ ❁ ೨೮೮

ವೆಂಕಟೇಶನ ಭಕ್ತಿಯಿದು ಮನ
 ಕಂಕರಿಸಲಾ ಜನ ಹೊತ್ತ ದ್ರವ್ಯವ
 ಶಂಕೆಯಿಲ್ಲದೆ ಸುರಿಯುತಿರ್ದರು ಸ್ವಾಮಿ ಸ್ನಿಧಗೆ ।
 ವೆಂಕಟನ ಸಹಜಾತ ಶುಭ ನಾ
 ಮಾಂಕಿತನು ಗೋವಿಂದರಾಜನು
 ಅಂಕಕಗಳೆತ ದ್ರವ್ಯರಾಶಿಯನಳೆದು ಬೆಂಡಾಗಿ ॥ ೨೮೯

ಶ್ರೀನಿವಾಸನ ಬಳಿಗೆ ಬಂದವ
 ತಾನು ಬಸವಳಿದಿಹೆನು ಮುಂದಿನ
 ದೇನು ಪರಿಯೆಂದೆನಲು ತಿಳಿಸಿದನವನಿಗೀ ತೆರದಿ ।
 ಜ್ಞಾನಿ ನಿನ್ನಯ ಕರದ ಹಸ್ತದ
 ದಾನ ಧನರೇಖೆಗಳೆ ಕಾರಣ
 ನೀನು ರಾಶಿಯನಳೆಯೆ ಹೆಚ್ಚು ವೃದದಕೆ ನೀನಿನ್ನು ॥ ೨೯೦

ಬೆಟ್ಟದಡಿ ವಿಶ್ರಾಂತಿ ಪಡೆಯಲು
 ಕಟ್ಟಿಸುವೆನೊಂದಾಲಯವ ನೀ ಮನ
 ವಿಟ್ಟು ಪೋಗುತಲಲ್ಲಿ ನೆಲೆಸೆಂದೊರೆಯಲಾಕ್ಷಣದಿ ।
 ಬೆಟ್ಟದಡಿ ಗೋವಿಂದ ನೆಲೆಸಲು
 ಪಟ್ಟಣಕೆ ಪೆಸರಾದುದೀಚೆಗೆ
 ಹುಟ್ಟಿತಿದು ಗೋವಿಂದರಾಜನ ಪಟ್ಟಣದ ಪೆಸರು ॥ ೨೯೧

ಮಹಿಮೆಯಲಿ ಶ್ರೀ ವೆಂಕಟಾಚಲ
 ಮಹಿಯೊಳಗೆ ಬಹುಶ್ರೇಷ್ಠ ಭಕ್ತರ
 ಬಹುವಿಧದಲಾಕರ್ಷಿಸುತ್ತಿಹ ಸರ್ವಜನಗುಳಿಯ ।
 ಸಹಿಸಲಾರದ ಬವಣೆಗಳ ತಾ
 ದಹಿಸುತ್ತಿರುವನು ಕಲಿಯುಗದ ನಿಜ
 ಮಹಿಮೆಯಿದು ಶ್ರೀ ವೆಂಕಟೇಶ್ವರನೊಲಿದ ಸಜ್ಜನಕೆ ॥ ೨೯೨

ಕಷ್ಟಗಳು ನಮ್ಮಾರ್ಜಿತದಿ ನಮ
 ಗೆಷ್ಟು ತೊಡರಲು ಶ್ರೀನಿವಾಸನಿ
 ಗಿಷ್ಟವಾದರೆ ಸುಲಭವಿದು ನಮ್ಮೊಳಿವನೂರ್ಜಿತವು |
 ಸೃಷ್ಟಿಕರ್ತನ ನಿಯಮವಿದು ನಾ
 ವೆಷ್ಟು ವಿಧದಿಂದಾರ್ಜಿಸಿದೊಡದ
 ರಷ್ಟು ಫಲಗಳ ಸಲಿಸುತಿರುವನು ನಿತ್ಯಜೀವನದಿ || ೨೯೩

ಬೆಟ್ಟದಲಿ ಶ್ರೀ ವೆಂಕಟೇಶ್ವರ
 ಬೆಟ್ಟದಡಿ ಗೋವಿಂದರಾಜನು
 ಗಟ್ಟಿಗರು ಕಲಿಯುಗದ ಭಕ್ತರ ಕಷ್ಟಗಳೆಯಲ್ಕೆ |
 ಕೊಟ್ಟು ಮಂಡೆಯ ಮೊದಲು ಭಕ್ತರು
 ತೊಟ್ಟು ಮಡಿಯೊಳು ಮುಗಿಸಿ ಜಳಕವ
 ಗಿಟ್ಟಿಸುವರತ್ಯಧಿಕ ಪುಣ್ಯವ ದೇವದರ್ಶನದಿ || ೨೯೪

ನಡೆದು ಗಿರಿಯಿಂದಡಿಗೆ ಸುಜನರು
 ಪೊಡಮಡುತ ಗೋವಿಂದರಾಜನ
 ಕಡುಕರುಣಸಾಗರದಿ ಮುಳುಗುವರಧಿಕ ಭಕ್ತಿಯಲಿ |
 ತೊಡರುವತಿ ಕಷ್ಟಗಳನೆಲ್ಲವ
 ಬಿಡಿಸುವರು ಸೋದರರಂ ಭಕ್ತರ
 ನಡತೆಗನುಗುಣವಾಗಿ ತಿರುಪತಿ ಪುಣ್ಯಕ್ಷೇತ್ರದಲಿ || ೨೯೫

ಅಗಣಿತಾದ್ಭುತ ಪುಣ್ಯಪುರಂಪನ
 ಸುಗುಣ ಸತ್ಯಕೆ ದಿನದಿನಕೆ ಜನ
 ದ್ವಿಗುಣ ಸಾಖ್ಯೆಯೊಳಧಿಕವಾಗುತಲಿಹುದು ನಿತ್ಯದಲಿ |
 ಜಗದ ಸಿರಿಗತ್ಯಧಿಕ ತಿರುಪತಿ
 ಯುಗಪುರಂಪ ಶ್ರೀ ವೆಂಕಟೇಶನ
 ಸೋಗಕೆ ಮಿಗಿಲ್ಲಿನ್ನಿಲ್ಲವೆನ್ನುವ ತೆರದ ಕ್ಷೇತ್ರವಿದು || ೨೯೬

ಏಳುಬೆಟ್ಟಗಳೊಡೆಯ ವೆಂಕಟ
 ನಾಳುತಿರುವನು ವೆಂಕಟಾದ್ರಿಯ
 ಪಾಲಿಸುತ್ತಿಹ ಸಪ್ತಗಿರಿಗಳವಾಸ ತಾನೆಂದೆನಿಸಿ ತಿರಮಲೆಗೆ |
 ಲೋಲ ಶೇಷಾದ್ರಿಯೊಳು ಪವಳಿಸಿ
 ಮೇಲೆ ಸಿಂಹಾದ್ರಿಯನು ದೃಷ್ಟಿಸಿ
 ಕಾಲದಲಿ ಗರುಡಾದ್ರಿಗೇರುತಲಂಜನಾದ್ರಿಯಲಿ || ೨೯೭

ನರಯಣಾದ್ರಿಗಳೊಡೆಯ ನೆನಿಸುತ
 ವರದವೃಷಭಾದ್ರಿಯಲಿ ಕರುಣಿಸಿ
 ಸುರಕುಲದ ಸಪ್ತಾದ್ರಿಗೊಪ್ಪುವ ದೇವವೆಂಕಟನು |
 ಸುರನರರುಗಳಿಗಣತಭಯವ
 ನಿರುತ ನೀಡುತ ಗಿರಿಗಳಲಿ ತಾ
 ನಿರುವ ಪರಿಯಂತರವು ಕರುಣಾಧಾರೆ ಸುರಿಯಲುವುದು || ೨೯೮

ಹಿಂದೆ ಭಕ್ತರು ಗಿರಿಯ ದಾರಿಯೊ
 ಳಂದು ನಡೆಯುತಲಿದರಾ ಗೋ
 ವಿಂದ ನಾಮವ ಭಜಿಸುತ್ತೆಲ್ಲರು ಪಯಣ ಮಾರ್ಗದಲಿ |
 ಇಂದು ಭಕ್ತರುಗಳಿಗೆ ವಾಹನ
 ಒಂದರಿಂದೊಂದಿರುವುದರಿಂ
 ದಂದವಾಯಿತು ಪಯಣ ಗಿರಿಗಳೊಡೆಯನಿರುವೆಡೆಗೆ || ೨೯೯

ಸಾಗುತಿರುವೀವಾಹನದಿ ಜನ
 ಹೋಗುತಿರುವರು ಬಹಳ ಸುಲಭದ
 ಸೋಗಿನಲಿ ನಿಜಭಕ್ತಜನಗಳು ಗಿರಿಯ ದೊರೆಯೆಡೆಗೆ |
 ರೋಗರುಜಿನಗಳೆಲ್ಲವನು ಭವ
 ರೋಗಿ ವೆಂಕಟರಮಣ ದರುಶನ
 ನೀಗುವುದು ಭಕ್ತಾದಿಗಳ ಮನದಿಚ್ಛಿಗನುಗುಣದಿ || ೩೦೦

ಇಷ್ಟವಾದರೆ ಶ್ರೀನಿವಾಸಗ

ದೆಷ್ಟು ಸುಲಭವೋ ಭವದ ಕೋಟಿಯು

ಕಷ್ಟಗಳ ದೂಡುವನು ಕರುಣಾದಿ ದಯಾಮಯಾಂಕಿತನು ।

ತುಷ್ಟಿಯಿಲ್ಲದ ಜನಕೆ ದರುಶನ

ವೆಷ್ಟು ಪುಣ್ಯವೋ ದೊರಕಲಿಲ್ಲಾ

ದೃಷ್ಟವೆಂದು ದುರಾಸೆ ಪಟ್ಟರೆ ದೈವದೃಷ್ಟಿಸನು ॥ ೩೦೦

ದೇವದೇವನೆ ನಿನ್ನ ಮಹಿಮೆಯು

ದಾವಪರಿಯಲಿ ದೊರಕಿತೆನಗೆಂ

ದಾವ ಜನ್ಮದ ಪುಣ್ಯವೋಮೇಣಿತ್ತ ಕರುಣೆಯದೊ ।

ಆವ ವೇದಾಧ್ಯಯನ ಪುರುಷರ

ಭಾವನೆಗೆ ನೀ ದೊರೆಯೆಯಲ್ಲದೆ

ದೇವಕೀಸುತ ನಿನ್ನ ಮಹಿಮೆಯನೆನಿತು ಬಣ್ಣಿಸಲಿ ॥ ೩೦೧

ಇಂದು ಭಜಗೋವಿಂದ ಭಕ್ತರ

ಮುಂದೆ ನಿಜ ಗೋವಿಂದ ಮುಕ್ತಿಗೆ

ತಂದೆ ನೀ ಗೋವಿಂದ ತಿರುಪತಿಯಿಂದ ಗೋವಿಂದ ।

ಮಂದರಿಗೆ ಗೋವಿಂದ ನೀ ಸಲ

ಹೆಂದವರ ಗೋವಿಂದ ನಿನ್ನಯ

ಕಂದರಿಗೆ ಗೋವಿಂದ ನಿತ್ಯಾನಂದ ಗೋವಿಂದ ॥ ೩೦೨

ವಲ್ಲಭನ ನೇವಂದಲಿ ರಂಜಿತ

ವಲ್ಲಭೆಯು ತಾನಾಗಿ ನೆಲಸಿಹ

ಳ್ಳಿ ಮಂಗಾಪುರದಿ ದೀನರ ವರದ ತಾನಾಗಿ ।

ಎಲ್ಲಸಿರಿಸಂಪದಕೆ ವಾಹಿನಿ

ಕಲ್ಲಿನಾಕಾರದಲಿ ನೆಲಸಿರು

ವಲ್ಲಿ ನೀಡಂತಲಿಹಳು ಭಕ್ತರ ಮುಕ್ತಿ ಸಂಪದವ ॥ ೩೦೪

ಸಿರಿವನಿತೆಯಲಮೇಲು ಮಂಗಳಾ
 ಪುರದಿ ನೆಲಸಿಹಳಲ್ಲಿ ಭಕ್ತರ
 ಮೊರೆಗೆ ಸಿರಿಯಾಗಿಹಳು ತನ್ನಯ ವರದ ಹಸ್ತದಲಿ |
 ಕರುಣಿಸುತ ಸೌಭಾಗ್ಯ ಸಂಪದ
 ಸಿರಿಯಭೀಷ್ಟವನೆಲ್ಲ ತನ್ನಯ
 ದರೂಶನವ ಪಡೆದೆಲ್ಲ ಜನರಿಗೆ ನಿತ್ಯಪರಿಯಂತ || ೩೦೫

ಧನಕೆ ನೀ ಧನಲಕ್ಷ್ಮಿ ಕೋರಿದ
 ಜನಕೆ ವರಸಂತಾನಲಕ್ಷ್ಮಿಯು
 ನೆನೆದವರುಗಳ ಧನ್ಯಲಕ್ಷ್ಮಿಯು ಸರ್ವಮಂಗಳೆಯು |
 ವಿನಯ ಸಂಪನ್ನರಿಗೆ ವಿದ್ಯಾ
 ವನಿತೆ ಭಯದಲಿ ಧೈರ್ಯ ಲಕ್ಷ್ಮಿಯು
 ಕನಿಕರಿಸಿ ನೀಡುತ್ತಲಿರುವಳು ನೆನೆದ ಸಂಪದವ || ೩೦೬

ಬಡತನವು ಬಂದಡರೆ ಭಕ್ತರು
 ಕಡಲಜಾತೆಯ ನೆನೆಯಲವರಿಗೆ
 ಕೊಡುತ್ತಲಿರುವಳು ಸರ್ವಭಾಗ್ಯಗಳರಿಸಿ ಗಜಲಕ್ಷ್ಮಿ |
 ಕಡುಕರುಣೆ ಕಮಲಾಕ್ಷಿ ಧರೆಯೊಳು
 ಸಡಗರದ ಸೌಭಾಗ್ಯ ಸಂಪದ
 ಕೊಡತಿಯಾಗಿಹಳಲ್ಲಿ ಮಂಗಳಾಪುರದ ತಾಣದಲಿ || ೩೦೭

ಕಮಲನಾಭನ ಸತಿಯೆ ಕರದಲಿ
 ಕಮಲಶೋಭಿತ ವರದ ಹಸ್ತಳಿ
 ಕಮಲನೇತ್ರೆಯೆ ಕನಕಮಯ ಸಂಪನ್ನ ಶೋಭಿತೆಯೆ |
 ಕಮಲಪೀಠಳಿ ಹರಿಯವರಹ್ಯ
 ತ್ಯಮಲ ವಾಸಿನಿ ನೆನೆವ ಮನುಜರ
 ಕಮಲ ವರದಾರಾಧ್ಯೆ ಬೇಡುವೆ ನೀಡು ಸಂಪದವ || ೩೦೮

ಅಜನೆ ಮೊದಲಾದಖಿಳ ಸುರನರ
 ಸುಜನ ಕೋಟಿಯು ನಿತ್ಯ ನಿನ್ನನು
 ಭಜಿಸುತ್ತಿರುವರು ಕನಿಕರಿಸಿ ನಿಜವರದಳಾಗೆನುತ |
 ಭಜಕರಘು ನಿರ್ಮೂಲದಾತೆಯೆ
 ಭಜಿಸುವೆನು ನಾನಿನ್ನ ಕರುಣದಿ
 ವಿಜಯ ಮಾಲೆಯನಿತ್ತು ಸಲಹೆಂದೆನ್ನ ನಡೆಬಿಡದೆ || ೩೦೯

ಪಂಕಜೋದ್ಭವ ಮಾತೆ ಸುರನುತೆ
 ಪಂಕಜೋದರನರಸಿ ಪರಿಮಳ
 ಕುಂಕುಮಾಂಕಿತೆ ಕುಸುಮ ಪೂಜಿತೆ ನಿತ್ಯ ವರಲಕ್ಷ್ಮಿ |
 ವೆಂಕಟೇಶನ ಭಕ್ತರಿಗೆ ನಿ
 ಶ್ಯಂಕೆಯಲಿ ನೀ ವರದ ಹಸ್ತವ
 ನಂಕುರಿಸಿ ಕಾಪಾಡು ಬೇಡುವೆ ನಿನ್ನ ನನಂದಿನದಿ || ೩೧೦

2ನೇ ಭಾಗ ಮಹಾತ್ಮೆ ಹಾತಿರಾಂ ಭಾವಾಜಿ
 ಹತ್ತಿರಾಂ ಭಾವಾಜಿಯೆಂಬುವ
 ಭಕ್ತನೋರ್ವನು ತಿರುಪತಿಗೆ ತಾ
 ನುತ್ತರದ ಕಡೆಯಿಂದ ಬಂದಾಶ್ರಮವನನುಗೊಳಿಸಿ |
 ಇತ್ತ ಸ್ವಾಮಿಯ ಧ್ಯಾನದಲಿ ಕಳೆ
 ಯುತ್ತ ಕಾಲವ ಪಗಡೆಯಾಟ ದೊ
 ಳೆತ್ತಿ ದಾಳವ ದೇವರಾಟವಿದೆಂದು ಪೇಳುತ್ತಲಿ || ೩೧೧

ತನ್ನ ಪೆಸರಿನೊಳೊಂದು ದೇವರಿ
 ಗಿನ್ನು ಮೊದಲೆಂದವನು ತಾನೇ
 ತನ್ನ ಚಿತ್ತದ ತೆರದಿ ಪಗಡೆಯನಾಡುತ್ತಲಿರಲು |
 ತನ್ನೊಡನೆ ತಾ ದೇವರಾಟವ
 ಮುನ್ನ ಪಾಡುತ್ತಲಿರಲು ಜನರಿವ
 ನನ್ನು ಖಿಳಸನ್ಯಾಸಿಯೆನ್ನುವ ತೆರದಿ ನೋಡುತ್ತಿರೆ || ೩೧೨

ಒಂದು ದಿನವಾಶ್ರಮದ ಹೊರಗಡೆ
ಯಿಂದ ಮಿಂಚಿನ ಶಬ್ದ ವಾಗಲು
ಬಂದು ನಿಜ ಭಾವಾಜಿ ಹೊರಗಡೆ ನೋಡಲಚ್ಚ ರಿಯು |
ಸಂಧಿಸುತ ನಿಜದೈವ ಮಂಗಳ
ದೊಂದು ರೂಪವ ಮನದ ಹಿಗ್ಗಿ ನೊ
ಳಂದು ಪೊಗಳಿದ ವೆಂಕಟೇಶನ ತನ್ನ ಮನದಣೆಯೆ || ೩೧೩

ಶ್ರೀನಿವಾಸನು ಪಗಡೆಯಾಟವ
ತಾನು ಭಾವಾಜಿಯೊಡನಾಡಲು
ಸ್ಥಾನವೀವಾಶ್ರಮದೊಳಾಯಿತು ಭಕ್ತವಾಲಕಗೆ |
ಜ್ಞಾನನಿಧಿ ಭಾವಾಜಿ ಭಕ್ತಿಗೆ
ಶ್ರೀನಿವಾಸನು ಹಿಗ್ಗಿ ದಾಟದೊ
ಳೇನು ಹೇಳಲಿ ಸ್ವಾಮಿ ಸೋತೀತೆಂದ ಭಕ್ತನೊಳು || ೩೧೪

ಭಕ್ತ ನೀ ಗೆದ್ದಿರುವೆ ಪಂದ್ಯದ
ಯುಕ್ತಿಯಲಿ ಮಿಗಿಲಿಲ್ಲ ನಿನ್ನಯ
ಶಕ್ತಿಯಿದನಾ ಮೆಚ್ಚಿ ಕೊಡುವೆನು ವರವ ಕೇಳೆನಲು |
ಭಕ್ತ ಬಾಲಾಜಿಯನು ನೋಡುತ
ಮುಕ್ತಿ ಮಾರ್ಗಕೆ ವಿಶ್ವರೂಪವ
ಭಕ್ತನಿಗೆ ನೀ ಕರುಣಿಸಲು ಬೇಕೆಂದು ಬೇಡಿದನು || ೩೧೫

ಬೇಡಿಕೆಯ ಮನ್ನಿಸಿದ ದೇವನು
ನೋಡಿ ತಣೆಯಲು ವಿಶ್ವರೂಪವ
ನೀಡಿ ಭಕ್ತನೊಳನಿತು ವೇಳಿದ ತನ್ನ ನಿಜಗುಣವ |
ಬೇಡನಲೆ ಜನರಾವ ಫಲವನು
ಮಾಡಲುಚಿತದಿ ನನ್ನ ಪೂಜೆಯ
ನೋಡಲವ ಬಹು ಪ್ರೀತಿಯನಗಂದೇಳಿದನು ದೇವ || ೩೧೬

ಸೋಕೋಶ್ರೀ

ಭಾವಶುದ್ಧಿಯೊಳಾಗ ಭಕ್ತನು
 ದೇವದೇವನ ವಿಶ್ವರೂಪದ
 ಜೀವಿತವ ತಾ ನೋಡಿ ಕರಗಳ ಜೋಡಿಸುತ ನಿಂತು |
 ಅವ ಜನ್ಮದ ಪುಣ್ಯ ಫಲಿಸಿತಿ
 ದಾವ ಶಕ್ತಿಯ ದಿವ್ಯರೂಪವೊ
 ದೇವ ನೀನೆನಗಿತ್ತ ದರುಶನವೆಂದ ನಲಿನಲಿದು || ೩೧೭

ವಿಶ್ವರೂಪನೆ ವಿಶ್ವದಾತನೆ
 ವಿಶ್ವತೋಮುಖಿ ವಿಶ್ವಕರ್ಮನೆ
 ವಿಶ್ವವ್ಯಾಪಕ ವಿಶ್ವದೋಧರ ವಿಶ್ವಸರ್ವಸ್ವ |
 ವಿಶ್ವನಾಟಕ ವಿಶ್ವಮೋಹಕ
 ವಿಶ್ವಮಯ ವಿಶ್ವೇಶ ನಿನ್ನಯ
 ವಿಶ್ವಮಂಗಳ ದಿವ್ಯ ದರುಶನ ವಿಶ್ವಭಾಗ್ಯವಶ || ೩೧೮

ಸರ್ವಜನ ಜನ್ಯ ಸರ್ವಕೆ
 ಸರ್ವಚೇತನ ಸಾರ್ವಭೌಮನೆ
 ಸರ್ವಫಲ ಸರ್ವೇಷ್ಟದಾಯಕ ಸರ್ವಗುಣಸದನ |
 ಸರ್ವಮಂಗಳ ಸರ್ವರಕ್ಷಕ
 ಸರ್ವಕಾಲದ ಸರ್ವಶ್ರೇಷ್ಟನೆ
 ಸರ್ವಜನ್ಮದ ಪುಣ್ಯಫಲವೆಂದೆರಗಿ ಭಾವಜಿಯು || ೩೧೯

ಮಂಗಳಾಂಗನೆ ಮದನಪಿತನಿ
 ನ್ನಂಗಳ ದರುಶನವೆಯನ್ನಯ
 ಕಂಗಳಿಗೆ ಬಹುರಮ್ಯ ದೇವನೆ ನಿನ್ನ ರೂಪಮಯ |
 ರಂಗಮಯ ನಿನ್ನಂಗ ನಯನಕೆ
 ರಂಗುನೀಡಿತದೆನೆಗೆ ನಿಮಿಷದಿ
 ತಿಂಗಳಿಗೆ ನೀನೊಮ್ಮೆ ದರುಶನವೀಯ ಬೇಕೆಂದ || ೩೨೦

ಶಿರವ ಪದದಡಿಯಿಟ್ಟು ವಂದಿಸಿ
 ತಿರುಗಿ ತಾಮೇಲೆದ್ದು ನೋಡಲು
 ತಿರುಮಲೆಯ ಶ್ರೀ ವೆಂಕಟೇಶ್ವರ ಮಾಯವಾಗಿರಲು |
 ತೆರೆದ ಕಣ್ಣುಗಳ ಮರೆದು ಭಕ್ತನು
 ಪರಮ ಮಂಗಳ ಮೂರ್ತಿ ರೂಪವ
 ಧರಿಸಿ ಮನದೊಳು ನಿತ್ಯಜೊತೆಯಲಿ ಪಗಡೆಯಾಡುತ್ತಿರೆ || ೩೨೦

ಒಂದು ದಿನ ಬಾಲಾಜಿ ಭಕ್ತನ
 ಮಂದಿರದೊಳಾಡುತ್ತಿರೆ ಪಗಡೆಯ
 ನೊಂದು ದನಿಯನು ಕೇಳಿ ತಾನಿಂತೆಂದ ಭಾವಜಿಗೆ |
 ಅಂದನಾರೋ ಕರೆದ ನಿನ್ನನ
 ದೆಂದು ಪೇಳಲು ಒಂದು ಹೊರಗಡೆ
 ಯಿಂದ ಭಾವಜಿ ನೋಡಿ ಮರಳಿದನಾರ ಕಾಣದೆಲೆ || ೩೨೧

ಅಲ್ಲಿಯಾಶ್ರಮದೊಳಗೆ ಸ್ವಾಮಿಯು
 ಯಿಲ್ಲವಾದುದ ಕಂಡು ಭಾವಜಿ
 ಯಲ್ಲಿ ನೋಡಿದ ದೇವ ಬಿಟ್ಟಹ ಕಂಠಿಹಾರವನು |
 ಎಲ್ಲಿ ಪೋದರೊ ಸ್ವಾಮಿ ಹಾರವ
 ನಿಲ್ಲಿ ಬಿಟ್ಟಹ ಮರಳಿ ಹಾರಕೆ
 ಇಲ್ಲಿ ಬರುವರೆ ಮರೆತು ಹೋಗಿಹರೆಂದು ಚಿಂತಿಸುತ || ೩೨೨

ನೆನೆನೆನೆದು ಬೆಳಗಾಗೆ ಸ್ವಾಮಿಯು
 ಮನೆಗೆ ಬರದುದ ಕಂಡು ತವಕದಿ
 ತನಗೇ ತಾನೇ ಕೊಂಡು ಒಂದನು ಕಂಠಿಹಾರವನು |
 ಅನಿತರೊಳು ಪೂಜಾರಿ ಕರ್ತರ
 ಮನಕೆ ಸ್ವಾಮಿಯ ಹಾರ ಕಾಣದೆ
 ವಿನಯದಲಿ ದೂರಿತ್ತರಧಿಕಾರಿಗಳು ಸನ್ನಿಧಿಗೆ || ೩೨೩

ಅಬ್ಬರದ ಭುಗಿಲೆದ್ದು ಹಾರದ
 ಬೊಬ್ಬೆಯೊಳು ಜನರಿರಲು ನಿಲಯಕೆ
 ಮಬ್ಬಿನೊಳು ಭಾವಾಜಿ ತಂದನು ಕಂಠಿಹಾರವನು ।
 ಕೊಬ್ಬಿದೀ ಬೈರಾಗಿ ಕಳ್ಳನು
 ತಬ್ಬಿರಿವನನು ಬಿಡದೆ ಜನರೆಂ
 ದಬ್ಬಿರಿಸೆ ಪೂಜಾರಿ ವರ್ಗವು ಧರ್ಮದಧಿಕಾರಿ ॥ ೩೨೫

ಬಿಡಿರಿ ಬೈರಾಗಿಯನು ನೀವ್ಗುಳು
 ಹೊಡೆಯಬೇಡಿರಿ ನಾನು ಪರಿಕಿಸಿ
 ಕೊಡುವೆ ಸತ್ಯವನೆನಲು ದೂರಕೆ ಸರಿದ ಜನರೆಲ್ಲ ।
 ನಡೆದುದೆಲ್ಲವ ಧಣಿಗೆ ಪೇಳಲು
 ನುಡಿದರಿವನೊಳು ಪಗಡೆಯಾಡ
 ಲೊಡೆಯ ಬಂದನೆ ದಿಟವೆ ಕಳ್ಳನ ಮಾತಿದೆಂದೆನಂತ ॥ ೩೨೬

ಒಳ್ಳೆಯವರುಗಳಿಹರು ಸುಜನಕೆ
 ಕಳ್ಳನಾಗುವನುಂಟು ಕುಹಕಿಗೆ
 ಪ್ರೊಳ್ಳುಮಾತುಗಳಾಡುವರು ಜನ ಸಮಯಸಾಧನೆಗೆ ।
 ತಳ್ಳಿಕಾಲವ ಕಳೆದು ನೋಡಲು
 ಕಳ್ಳನೇ ಬೈರಾಗಿಯಾಗುವ
 ನಲ್ಲಿ ಜನಗಳು ತಿಳಿದು ನೈಜವ ಸತ್ಯ ಪರಿಕಿಸಲು ॥ ೩೨೭

ವಿನಯತೆಯ ಸೌಭಾಗ್ಯ ಪರ್ಮೆಯಂ
 ನೆನಿತು ಕಾಣ್ವರು ತನ್ನ ಜಾಣ್ಮೆಯ
 ತನವನರಿಯದ ಲೌಕಿಕಾತ್ಮಕ ಮಂದಮತಿಯುತರು ।
 ಮನದ ನೆಲೆ ನಿಜವರಿಯದಾತನು
 ಕನವರಿಸೆ ಪರರಿಂಗಿತಾರ್ಥಕೆ
 ದಿನಗಳೊದರು ತಿಳಿಯಲಾರರು ಸತ್ಯಗುಣಯುತನ ॥ ೩೨೮

ಕೊಂಡು ತಂದಧಿಕಾರಿಗಳು ಭೂ
 ವಂಡಲಾಧಿಪ ವಿಜಯನಗರದ
 ದಂಡದಧಿಪತಿ ಕೃಷ್ಣ ದೇವನ ರಾಯನರಮನೆಗೆ ।
 ಮಂಡಿಸಲು ಪೂಜಾರಿಗಳು ಬಲು
 ಕೆಂಡದಂತಹ ಕುಹಕ ನುಡಿಗಳ
 ಮಂಡಲೇಶನು ಸತ್ಯದನ್ವೇಷಣೆಗೆ ಮನಮಾಡಿ ॥ ೨೨೯

ತಿಳಿದು ವಿವರವ ಯೋಗಿಯೊಳು ದೊರೆ
 ತಿಳಿಸಿ ಪರಿಕಿಸಲೊಂದು ಮಾರ್ಗವ
 ಸುಳಿವಕೊಟ್ಟನು ರಾಜ ಭಾವಾಜಿಯೊಳೇ ತೆರದಿ ।
 ಸುಲಿದ ಕಬ್ಬಿನ ಗಾಡಿಯೊಂದನು
 ಕಳಿಸುವೆನು ನೀನೊಂದು ರಾತ್ರಿಗೆ
 ಉಳಿಸದಲೆ ನೀ ತಿಂದರೆಲ್ಲವ ನಿಜಕೆ ಬೈರಾಗಿ ॥ ೨೨೦

ಎಂದು ಕಬ್ಬಿನ ಗಾಡಿಯೊಂದನು
 ತಂದು ಕೊಡಡಿಗೆ ಸುರಿದು ಯೋಗಿಯೆ
 ತಿಂದು ಮುಗಿಸಲು ಭಕ್ತನೀನಹೆಯೊಂದು ರಾತ್ರಿಯಲಿ ।
 ಅಂದು ಕೊಡಡಿಯ ಬೀಗಮುದ್ರೆಯ
 ಬಂಧನದಿ ತಾನಿರಿಸಿ ರಾಯನು
 ಬಂದನಿತ್ತಲು ಯೋಗಿ ಕಬ್ಬಿನ ರಾಶಿಯನು ಕಂಡು ॥ ೨೨೧

ನಾನು ಕಬ್ಬನು ತಿನ್ನದಿರೆ ಮುಂ
 ದೇನು ಗತಿಯೆಂದಂಜದಲೆ ಹರಿ
 ಧ್ಯಾನದಲಿ ಭಾವಾಜಿ ಮುಳುಗಿದನಂದು ರಾತ್ರಿಯಲಿ ।
 ನಾನು ನನ್ನ ದದೇನು ಸರ್ವಕೆ
 ನೀನೆ ಕಾರಣದಾವ ತಪ್ಪಿಗೆ
 ನೀನು ಎನಗೀ ಪರಿಯನೊಡ್ಡಿದೆಯೆಂದು ಧ್ಯಾನಿಸುತ ॥ ೨೨೨

ಕರಿಯು ಮೊರೆಯಲು ಪೊರೆದೆಯೂತನ

ತರಳ ಕರೆಯಲಂ ಬಂದೆ ಕಂಬದಿ

ತರುಣೆ ಹರಿಯೆಂದೊರಲೆ ಮಾನವ ಕಾಯ್ಗೆ ಸಮಯದಲಿ |

ಧರಣಿಯನು ಸಂರಕ್ಷಿಸಿದೆ ನೆಜ

ವರಿತು ಪಾಂಡವ ಪಕ್ಷವಹಿಸಿದೆ

ಧುರದೊಳಗೆ ತಲೆಗಾಯ್ಗೆ ವಾರ್ಧನ ಕರುಣಿಸೈ ದೇವ || ೩೩೩

ಈ ಪರಿಯು ಸದ್ಭಾವದೊಳಗಾ

ತಾಪಸೋತ್ತಮ ಸ್ಮರಿಸಿ ನಿದ್ರಿಸ

ಲಾಪರಾತ್ನರ ಮೂರ್ತಿ ಬಂದನು ಕರಿಯ ರೂಪದಲಿ |

ಶಾಪನಾಶಕ ಕಬ್ಬುರಾಶಿಯ

ತಾಪವಿಲ್ಲದೆ ತಿಂದಂ ಜಾಪದಿ

ತಾಪಸಿಯನೆಬ್ಬಿಸಿದ ಬೆಳಗಾಯ್ತೆಂದಂ ಸೊಂಡಿಲಲಿ || ೩೩೪

ನೋಡಿ ಕಬ್ಬಿನರಾಶಿ ಕಾಣದೆ

ಪಾಡಿದನು ಭಾವಾಜಿ ದೇವನು

ನಾಡಿಗೊಡೆಯನು ಭಕ್ತ ರಕ್ಷಕನೆಂದು ಕೈ ಮುಗಿದು |

ಜಾಡಿಸಿತು ಗಜ ರೋಂಕಾರ ಶಬ್ದದಿ

ಕೂಡಿ ಬಾಗಿಲ ತೆರೆಯೆ ಕಂಡರು

ಓಡಿ ಹೋದಾಗಜವನೆಲ್ಲರು ದೃಷ್ಟಿಯಂತ್ಯದಲಿ || ೩೩೫

ದೇವ ಬಂದನು ಗಜದ ರೂಪದಿ

ಭಾವಜಿಯ ಪೊರೆಯಲೈ ದಿಟವಿದು

ನಾವು ಖಳಸನ್ಯಾಸಿಯೆಂದುದು ತಪ್ಪುತಪ್ಪೆಂದು |

ಆವರಿಸಿ ಜನರೆಲ್ಲ ಯೋಗಿಯ

ನೀವು ಭಕ್ತರು ಕ್ಷಮಿಸಬೇಕೆಂ

ದಾವ ಜನಗಳು ಮುಣಿದು ಬಿದ್ದರು ಭಕ್ತನಡಿಗಳಿಗೆ || ೩೩೬

ಮೊರೆಯಂ ಮನ್ನಿಸಿ ಬಂದಂ ಭಕ್ತನ
 ಪೊರೆಯಲಾ ಜನರೆಲ್ಲ ಭಕ್ತಾ
 ಭರಣನೆಂಬುದು ನಿತ್ಯಸತ್ಯವಿದೆಂದು ಶ್ರೀಹರಿಯು |
 ಕರವ ಜೋಡಿಸಿ ಮುಗಿದು ಬಾಯಲಿ
 ಹರಿಯು ಭಜಿಸುತ ಹತ್ತಿರಾವನ
 ಕರುಣೆಯಿದು ಗಜರೂಪದರ್ಶನವೆನುತ ಸಂತಸದಿ || 222

ಭವದ ಭಯದಲಿ ಭಕ್ತಕೋಟಿಯಂ
 ದಿವಿಜರಿಗೆ ಸಮಭಕ್ತ ಭವಜಿಗೆ
 ಭವನವೊಂದನು ನಿರ್ಮಿಸಿದರಾ ಜಾವವೈದಲಿ |
 ಇವನ ಜನ ಬಹುಕಾಲ ಸ್ವಾಮಿಯು
 ಸವಿಯ ದರುಶನದಂತೆ ಕಂಡರು
 ದಿವಿಜಕೋಟಿಯ ಬೆರಗುಗೊಳಿಸಿದ ಭಕ್ತನಿವನೆಂದು || 223

ಇರಲಿರಲು ಕಡೆಗಾಲವಡರಲು
 ಹರಿಯು ಚರಣಕೆ ಕುಸುಮವಾಗಲು
 ಹೊರಟನಾ ಭಾವಜಿಯು ಹರಿಪುರಿಗಿರಿಸಿ ದೇಹವನು ||
 ನೆರೆದ ಸಜ್ಜ ನರೆಲ್ಲ ಮನದಲಿ
 ಸ್ಮರಿಸುತೀ ಬೈರಾಗಿ ಭಕ್ತಿಗೆ
 ದೊರಕಲಾ ಹರಿಸೇವೆಯೆನ್ನುತ ನೆನೆದರಾ ಹರಿಯು || 224

ಹತ್ತಿರಾವನ ಗತಶರೀರವ
 ನಿತ್ಯಪಾಪವಿನಾಶಿನಿಯ ಕಡೆ
 ಯತ್ತ ದಾರಿಯು ವಃಧೈ ಪಸರಿಸಿ ಚಿತೆಯನಂತ್ಯದಲಿ |
 ಭಕ್ತಿಯಿಂ ಜನರೊಂದಿಸಲು ಚಿತೆ
 ಯಿತ್ತ ಸ್ಥಳದಿ ಸಮಾಧಿಯೊಂದನು
 ಕೆತ್ತಿಸಿರುವರು ನಿತ್ಯದರುಶನ ಭಕ್ತಿಭಾವನೆಗೆ || 225

ಪೂರ್ವದಲಿ ವಸುವೆಂಬ ಬೇಡನಿ
 ಗೋರ್ವ ಸತಿ ಚಿತ್ರಾವತಿಯು ನಿಜ
 ಕೀರ್ವರೂ ಬಹು ಭಕ್ತಜನರಾ ವೆಂಕಟಾಚಲದಿ |
 ಈರ್ವರಡವಿಯ ಜೇನುತುಪ್ಪದ
 ಪೂರ್ವಬಿದಿರಕ್ಕಿಗಳು ಸರ್ವದ
 ಸಾರ್ವಭೌಮನು ಶ್ರೀನಿವಾಸನಿಗಿಷ್ಟವೆಂದೆನುತ || ೩೪೧

ಅಟವಿಯಲಿ ನಿಜ ಬಂಡೆಯೊಂದನು
 ದಿಟವಿದನೆ ಶ್ರೀ ವೆಂಕಟೇಶ್ವರ
 ನಟನು ಮೂಜಗಕೆಂದು ನೈವೇದ್ಯವನು ಮಾಡತಲಿ |
 ಕುಟಿಲರಹಿತರು ತಮ್ಮ ಭಕ್ತಿಯ
 ಜಠರದಿಂದ ಸುವೀರನೆಂಬುವ
 ಹಟದ ಭಕ್ತ ಕುಮಾರನೊಬ್ಬನ ಪಡೆದು ಹಿಗ್ಗಿನಲಿ || ೩೪೨

ತಂದೆತಾಯ್ಗೆ ಉಗ್ರಭಕ್ತನ
 ದೊಂದು ದಿನ ನೈವೇದ್ಯವಿಲ್ಲದೆ
 ನೊಂದು ಶಕ್ತ ಸುವೀರ ವಿಪಿನದಿ ತಂದ ವಠಾಸವನು |
 ತಂದು ದಿನಪ್ರತಿಯಂತೆ ಸ್ವಾಮಿಯ
 ಮುಂದೆ ನೈವೇದಿಪುದ ನೋಡಿದ
 ತಂದೆ ಕೋಪದಿ ಸೆಳೆದು ಕೊಲ್ಲಲ್ಕೆತ್ತ ಕತ್ತಿಯನು || ೩೪೩

ಭಕ್ತ ನಿನ್ನ ಕುಮಾರ ಹೆಚ್ಚಿನ
 ಭಕ್ತನೆನ್ನುತ ತನ್ನ ದರುಶನ
 ಮುಕ್ತಿಯಿದು ನಿಮಗೆಂದು ಓಡಿದನು ಭಕ್ತನಾ ಕರವ |
 ಭಕ್ತಿಯೊಂದು ಪ್ರಧಾನವಲ್ಲದೆ
 ಭಕ್ತಿಯಿಲ್ಲದ ಪೊಜೆ ಸಲ್ಲದು
 ಭಕ್ತರಿಗೆ ನಿಜ ಭಕ್ತಿಯೇ ಸಿರಿಯೆಂದ ಶ್ರೀರಮಣ || ೩೪೪

ಭೀಮನವ ಕುಂಬಾರ ವೃತ್ತಿಯ
 ನೇಮದಲಿ ನಂದ್ವಾಕ ಗ್ರಾಮಕ
 ಧೀಮನಿದ್ದ ನು ವೆಂಕಟಾಚಲಕೈದು ಮೈಲಿಯಲಿ |
 ಭೀಮ ಬಹುಬಡತನದಲ್ಲಿದ್ದ ರು
 ಸ್ವಾಮಿಗವ ಸಂಪ್ರೀತಿ ನುಡಿಯಲು
 ನಾಮ ಭಜಗೋವಿಂದನಲ್ಲದೆ ಬಾಯೊಳಿಂತಿಲ್ಲ || ೨೪೫

ಮಣ್ಣೆ ನಾಸನದಲ್ಲಿ ಸ್ವಾಮಿಯು
 ನುಣ್ಣನೆಯ ಪ್ರತಿಮೆಯನು ನಿರ್ಮಿಸಿ
 ಮಣ್ಣೆ ನಿಂದಲೆ ಹೂವಿನಾರವ ಮಾಡಿ ಪೂಜಿಸುತ |
 ಕಣ್ಣ ತಣಿಸುವ ತನಕ ದೇವನ
 ಬಣ್ಣ ದಲಿ ಮನಬೆರತು ಭೀಮನು
 ತಣ್ಣ ನೆಯ ಜೀವನವ ನಡೆಸುತಲಿದ್ದ ಭಕ್ತಿಯಲಿ || ೨೪೬

ಹೆಚ್ಚಿ ದತಿ ಸಂತಸದಲೊಂದಿನ
 ಅಚ್ಯುತನ ಧ್ಯಾನಿಸಲು ಭಕ್ತಿಗೆ
 ಮೆಚ್ಚಿ ದರುಶನವಿತ್ತು ಹರಸಿದ ಭಕ್ತದಂಪತಿಯ |
 ಸಚ್ಚರಿತ ಸಂಪನ್ನರೀವರ
 ಮೆಚ್ಚಿ ತರಿಸಿ ವಿಮಾನವನು ತ
 ನ್ನಿಚ್ಛೆಯಲಿ ಕುಂಬಾರನನು ವೈಕುಂಠಕೇರಿಸಿದ || ೨೪೭

ಅಂದು ಕುಂಬಾರನಿಗೆ ಪೇಳಿದ
 ದೊಂದು ಮಾತಿನ ತೆರದಿ ನಿಲಯದೊ
 ಳಂದು ನೈವೇದ್ಯವದು ನಡೆವುದು ಮಣ್ಣ ಪಾತ್ರೆಯಲಿ |
 ಮಂದರಿಗೆ ಕಂದರ್ಪಜನಕನು
 ತಂದೆಯೆಂಬುದಕೊಂದು ನಡೆಯಿದ
 ನೆಂದು ತಿಳಿಯುವುದುಚಿತ ಭಕ್ತರ ಮುಕ್ತಿ ಸಾಧನೆಗೆ || ೨೪೮

88 ಹರಿಜನ ಚಿನ್ನನ ಪಾದರಕ್ಷೆ ಪ್ರಸಂಗ

ಚಿನ್ನನೆಂಬುವನೋರ್ವ ಹರಿಜನ
ತನ್ನ ವೃತ್ತಿಯ ಪಾದರಕ್ಷೆಗ
ಳನ್ನು ಮಾಡೂತ ಮಾರಿ ಗಳಿಸಿದ ಗಳಿಕೆಯಲಿ ನಿತ್ಯ ।
ತನ್ನ ದೇವರು ವೆಂಕಟೇಶಗೆ
ಮುನ್ನ ಪೂಜಿಸಲೆಲ್ಲ ವಸ್ತುಗ
ಳನ್ನು ಹವಣಿಸಿ ಭಕ್ತಿಯಿಂ ಪೂಜಿಸುತ್ತಲಿರುತ್ತಿರಲು ॥ ೩೪೯

ಕೆಲವು ಕಾಲವನಿಂತು ಚಿನ್ನನು
ಕಳೆದು ಯೋಚಿಸುತ್ತಿನಿತು ವನದಲಿ
ಬಳಿಕ ತಾನೇ ರಚಿಸಿ ಪಾದರಕ್ಷೆಗಳನು ದೇವನಿಗೆ ।
ಒಲಿದ ಭಕ್ತಿಯೊಳರ್ಪಿಸಲು ತಾ
ನಲಿದನಲ್ಲದೆ ದೇವನನ್ನು ತ
ತಿಳಿಯೆ ಚಿಂತಿಸುತ್ತಿದ್ ಸ್ವಾಮಿಯ ಪಾದದಳತೆಯನು ॥ ೩೫೦

ಬಹುವಿಧದಿ ಚಿಂತಿಸುತ್ತಲೊಂದಿನ
ಬಹಳ ಭಕ್ತಿಯಂ ಭಾವದಲಿ ಸ
ನ್ನಿಹಿತನಾಗುತ್ತ ವೆಂಕಟೇಶನ ಭಾವಚಿತ್ರದಡಿ ।
ಮಹಿಯಂ ಪಾಲಕ ಬಡವನಿಗೆ ಮನ
ವಹಿಸಿ ಚಿನ್ನಯ ಪಾದದಳತೆಯ
ಮಹಿಮೆಯಲಿ ನೀ ಕರುಣಿಸೆನ್ನು ತ ಚಿನ್ನ ಬೇಡುತ್ತಲಿ ॥ ೩೫೧

ಭಾವಶುದ್ಧದಿ ಬಿಳಿಯಂ ವಸನವ
ಕಾವ ದೇವನ ಮುಂದೆ ಹಾಸುತ
ತೇವದಕ್ಕಿಯ ಹಿಟ್ಟಿನಿಟ್ಟಿನು ಪಾದ ಮುದ್ರಿಸಲು ।
ಆವ ಪರಿಯಲಿ ನಿನ್ನ ಕರೆಯುವ
ಭಾವವದಂ ತಾನರಿಯೆ ದೇವರ
ದೇವ ನೀ ಕೃಪೆಮಾಡು ಬೇಡುವೆವೆಂದು ಮಲಗಿದನು ॥ ೩೫೨

ಭಾವುಕರ ಸಂಕಟ ನಿವಾರಕ
 ದೇವ ವೆಂಕಟರಮಣ ಭಕ್ತನ
 ಭಾವನೆಗೆ ತಾನೈದಂ ಒತ್ತಿದ ಪಾದದಳತೆಯನು |
 ಅವ ಜನ್ಮದ ಪುಣ್ಯವೋ ಎನ
 ಗಾವ ಮುಕ್ತಿಯ ಕರುಣೆಯೋ ನಿಜ
 ದೇವನಿತ್ತಿಹ ಪಾದದಳತೆಯಿದೆನ್ನುತಾ ಚಿನ್ನ ||

೩೫೩

ಕರುಣದಲಿ ಮೈದೋರಿದೆನ್ನಯ
 ಚರಣವಿದು ಪಾಂಚಾಲಿ ನಮಿಸಿದ
 ಚರಣವಿದು ಗಂಗೆಯನಂ ಸೃಜಿಸಿದ ಚರಣಶ್ರೇಷ್ಠ ಪದ |
 ಚರಣವಿದು ನಿಜಧರಣಿಯೊತ್ತಿದ
 ಚರಣವಿದು ಹನುಮಂತನಪ್ಪಿದ
 ಚರಣವಿದು ತಾಗುವುದು ಭಕ್ತರ ಪರಮ ಪುಣ್ಯಫಲ ||

೩೫೪

ಸ್ವಾಮಿ ಕರುಣಿಸೆ ಪಾದದಳತೆಯ
 ನೇಮದಲಿ ಜೊತೆ ಪಾದರಕ್ಷೆಯು
 ಪ್ರೇಮದಿಂದೊಲಿದವನು ಪೂಜಿಸಿ ಭಾವಶುದ್ಧಿಯಲಿ |
 ಸೋವಂಸೋದರಿಯರಸ ನಿಲಯದಿ
 ಸ್ವಾಮಿಗರ್ಭಿಸಲೆಂದು ಚಿನ್ನನು
 ರಾಮಪಾದುಕೆಯನ್ನು ಭರತನು ತಂದ ಪರಿಯಂತೆ ||

೩೫೫

ತಡವರಿಸಿ ಬರುತಿರಲು ದ್ವಾರದಿ
 ತಡೆದರವನನು ಕೀಳು ಹರಿಜನ
 ಗುಡಿಯ ಬಾಗಿಲನೆಂತು ಸೇರಿದೆಯೆಂದು ಧಳಿಸುತಲಿ |
 ಹೊಡೆದು ತಳ್ಳಲು ಚಿನ್ನ ಬೆಟ್ಟಿದ
 ಒಡೆಯ ನೀನಿದೆನ್ನ ರಕ್ಷಿಸಿ
 ತಡೆಯಬೇಕೆನಲಾಗ ಭಕ್ತನ ಮೊರೆಯ ಲಾಲಿಸಿದ ||

೩೫೬

ಸಿರಿಯರಸ ಭಕ್ತನನು ರಕ್ಷಿಸಿ
 ಸರಸದಲಿ ಸ್ವೀಕರಿಸಿ ಚಿನ್ನನ
 ಪರಮ ಭಕ್ತಿಯ ಪಾದರಕ್ಷಿಯ ತೊಡಲು ಪಾದಗಳು |
 ಗಿರಿಪತಿಯ ಪಾದದಲಿ ಜ್ಯೋತಿಯ
 ತೆರದಿ ಮಿಂಚಲು ಚಿನ್ನನಡರಿದ
 ಹರುಷದಲಿ ಬಳಸುತ್ತ ನಲಿದನು ಹರಿಯ ಚರಣವನು || ೩೫೭

ಚಿನ್ನ ಪ್ರಾರ್ಥಿಸಲದಕೆ ದೈವನು
 ಯನ್ನ ಸೇರುವೆಯೆಂದು ಹರಸುತ್ತ
 ನಿನ್ನ ಪಾದುಕೆಗಳನು ಧರಿಸುವೆನರ್ಧರಾತ್ರಿಯಲಿ |
 ಮಂನ್ನ ಮಂಗಾಪುರಕೆ ಹೋಗಲು
 ನಿನ್ನ ಪಾದುಕೆಗಳನೆ ಧರಿಸುವೆ
 ನಿನ್ನ ಅಲಿಪುರಿಯಲ್ಲಿ ಬಿಟ್ಟವ ನಿಲಯಕ್ಕೈಯ್ದು ವನಂ || ೩೫೮

ಎನಂತ ಪೇಳುತ್ತಲೆನ್ನ ಭಕ್ತರು
 ಎನಗೆ ಮಂಡೆಯ ಕೊಟ್ಟು ಬರುತ್ತಿರ
 ಲಿನಿತು ಮಂಡೆಯ ಮೇಲೆ ಧರಿಸಲು ಪಾದರಕ್ಷಿಗಳ |
 ಎನಗೆ ಪ್ರಿಯವದು ನೀನು ತಿಳಿಯಂ
 ದೆನುತ ಚಿನ್ನಯ ಪೂಯವಾದನು
 ಅನುದಿನದೋಲಿ ಪಾದರಕ್ಷಿಗಳಲ್ಲಿ ಶೋಭಿಪವು || ೩೫೯

ಮುದದೊಳರ್ಪಿಸಿ ಪಾದರಕ್ಷಿಯ
 ಪದವಿಗೇರಿದ ಚಿನ್ನ ಹರಿಜನ
 ನಿದನು ತಿಳಿದವಗುಂಟೆ ಜಾತಿಯನಂಟು ಜೀವನದಿ |
 ಮದನಜನಕನ ಪ್ರೀತಿಗೊಪ್ಪಲು
 ಮೊದಲು ವರ್ಜಿಪುದಂಚಿತ ಜಾತಿಯಂ
 ಮದವ ಪುಣ್ಯಪುರಾಣ ಪ್ರೇಮಿಗಳೆಲ್ಲ ಹರಿಪದಕೆ || ೩೬೦

ವೆಂಕಟಾಚಲ ಕ್ಷೇತ್ರದಲಿ ಬಹು
 ಸಂಕಟಾಂಕಿತ ಪುಣ್ಯತೀರ್ಥದ
 ಸಂಖ್ಯೆಗಳ ಮಿತಿ ಮೂರುನೂರರವತ್ತು ನಾಲ್ಕನಲು ।
 ಅಂಕುರಿಸಿದರೆ ಪಾಪಗಳೆಯಲು
 ವೆಂಕಟಾಚಲ ತೀರ್ಥವೊಂದರ
 ಸೋಂಕು ಜಳಕವೆ ಸಾಕು ದೂಡಲು ಪಂಚಪಾತಕವೆ ॥ ೩೬೦

ಎಲ್ಲ ತೀರ್ಥಕೆ ವೆಂಕಟಾಚಲ
 ದಲ್ಲಿ ಶ್ರೇಷ್ಠವು ತೀರ್ಥ ಪುಷ್ಕರ
 ಣಲ್ಲಿ ನಾರಾಯಣನು ಮಾಡುತ್ತಲಿದ್ದ ಜಳಕವನು ।
 ಪುಲ್ಲನಾಭನು ಸತಿಯಸಹಿತದ
 ರಲ್ಲಿ ಕ್ರೀಡೆಯನಾಡಲೆಚ್ಚಿದು
 ದಲ್ಲಿ ಪುಷ್ಕರಣಿಯಲಿ ಪುಣ್ಯಪ್ರಭಾವ ದಿನದಿನಕೆ ॥ ೩೬೧

ನಂದನೆಂಬುವ ಚಂದ್ರವಂಶಜ
 ನೊಂದು ದಿನ ಸುತಧರ್ಮಗುಪ್ತನಿ
 ಗೆಂದು ರಾಜ್ಯವ ಬಿಟ್ಟು ವಿಪಿನದಿ ತಪಕೆ ಪೋಗಿರಲು ।
 ಒಂದು ದಿನ ಮೃಗಬೇಟೆಯಾಡಲು
 ಬಂದು ದಿನವಿಡಿ ಬಳಲಿ ರಾತ್ರಿಯೊ
 ಳೊಂದು ತರುವಿನ ಕೊಂಬೆಯುಶ್ರಯದಲ್ಲ ಕುಳಿತಿರಲು ॥ ೩೬೨

ಕರಡಿಯೊಂದನು ಸಿಂಹವೆಟ್ಟಿಸಿ
 ತರಲು ಭಯದಲಿ ತಿರುತಿರುಗಿ ತಾ
 ದೊರೆಯ ತರುವನೆ ಹತ್ತಲಲ್ಲಿಯೆ ಕಂಡು ರಾಜನಿದ ।
 ಮರದಿ ಜಂಬುಕವಿಂದು ಯನ್ನಯ
 ಪರಿಯ ಮುಗಿಸುವುದೆಂದು ಭಯದಲಿ
 ದೊರೆಯು ಬೆದರಲು ಕಂಡು ವೇಳಿತು ಕರಡಿಯಿಂತೆಂದು ॥೩೬೪

ಬೆದರಬೇಡಲೆ ರಾಜ ನಿನ್ನನು
 ವಧಿಸುವನು ನಾನಲ್ಲ ಎನ್ನಯ
 ವಧೆಗೆ ಕಾದಿದೆ ಸಿಂಹ ಮಂದಡಿ ಕೆಳಗೆ ಬರಲೆಂದು |
 ಅದಕೆ ನೀ ನಡೆರಾತ್ರಿಯವರೆಗೆ
 ಮುದದಿ ಪವಳಿಸು ಎನ್ನ ತೊಡೆಯಲಿ
 ಅದುವೆ ಕಡೆಯಲಿ ನಾನು ಮಲಗುವೆ ನಿನ್ನ ಮೇಲೆನಲು || ೩೬೫

ದೊರೆಯು ಸಮ್ಮತಿಯಿಂದ ಮಲಗಲು
 ಸರತಿ ಬಂದುದು ಪುಧ್ಯರಾತ್ರಿಗೆ
 ಕರಡಿರಾಜನ ತೊಡೆಯನಾಶ್ರಯಿಸಲ್ಲಿ ಪವಳಿಸಲು |
 ಕರಡಿ ದೊರೆಯನು ತಳ್ಳು ಹಸಿವೆಯ
 ಹರಿಸಿಕೊಳ್ಳುವೆನೆನಲು ಸಿಂಹವು
 ಕರಡಿಯೊಪ್ಪದೆ ರಕ್ಷಿಸಿತು ನಿಜರಾಜತಲಕನನು || ೩೬೬

ನಡೆವು ರಾತ್ರಿಗೆ ಕರಡಿರಾಜನ
 ತೊಡೆಯನಾಶ್ರಯಿಸಲ್ಲಿ ಮಲಗಲು
 ಪೊಡವಿಪನೆ ನೀ ತಳ್ಳು ಕರಡಿಯ ನೆನುತಲಾ ಸಿಂಹ |
 ಒಡಲದಾಹವ ನೀಗುತ್ತಿಲ್ಲಂ
 ದಡವಿಯಲಿ ನಾ ಪೋವೆ ನಿನ್ನನು
 ತೊಡರೆ ನಾನೆಂದೆನಲು ಸಮ್ಮತಿಯಿಂದ ಕರಡಿಯನು || ೩೬೭

ತಳ್ಳಿದನು ದೊರೆ ಧರ್ಮಗುಪ್ತನು
 ಬಳ್ಳಿಯೊಂದನು ಪಿಡಿದು ಚಂಗನೆ
 ತಲ್ಲಣಿಸಿ ಬೇರೊಂದು ಟೊಂಗೆಗೆ ಜಿಗಿದು ಜಂಬುಕವು |
 ಅಲ್ಲಿ ಸಿಂಹವ ಕುರಿತು ಜಂಬುಕ
 ಬಲ್ಲೇ ನೀನು ಕುಬೇರನಿಗೆ ನಿಜ
 ದಲ್ಲಿ ಮಂತ್ರಿಯು ಭದ್ರ ನಿನಗಿದು ಗೌತಮನ ಶಾಪ || ೩೬೮

ನಾನು ಭೃಗುಕುಲಜಾತ ನಿನ್ನಯ
 ಹೀನರೂಪವ ಬಿಡಿಸಿ ಮುನ್ನಿನ
 ಜ್ಞಾನವನು ಕರುಣಿಸಲು ಕರಡಿಯ ಕಾಮರೂಪಿನಲಿ |
 ನಾನು ಬರೆ ವಿಶ್ವಾಸಘಾತುಕ
 ಮಾನವಾಧೀಪನೀತನಿವನಿಗೆ
 ಜ್ಞಾನಪಲ್ಲಟವಾಗಲೆನ್ನುತ ಶಪಿಸಿತಾ ಕರಡಿ ||

೨೬೯

ಶಾಪಗಳೆದಾ ಭದ್ರ ಹೊರಟನು
 ಪಾಪಿ ಮೊರೆ ತಾ ಬುದ್ಧಿ ಭ್ರಮೆಯಲಿ
 ತಾಪಪಡುತಲಿ ತಿರುಗುತ್ತಿದ್ದನು ದೇಶದೇಶಗಳ |
 ಈ ಪರಿಯಲಾ ಧರ್ಮಗುಪ್ತನು
 ಶಾಪಗಳೆಯಲು ವಂತ್ರಿವರ್ಯರಂ
 ಭೂಪನಂದನ ಕಂಡು ತಿಳಿಸಿದರೆಲ್ಲ ವಿವರವನು ||

೨೭೦

ನಂದ ತನ್ನಯ ಮಗನ ಹುಚ್ಚಿಗೆ
 ನೊಂದು ಜೈಮುನಿವರನ ಬಳಿಗೈ
 ತಂದಂ ಪೇಳಿದ ಸುತನ ದುಸ್ಥಿ ತಿಯದನು ಪರಿಹರಿಸೆ |
 ಬಂದ ಭವ ತಾ ಮುನಿಯು ಪೇಳಿದ
 ನೆಂದು ವೆಂಕಟ ಪುಷ್ಕರಣಿಯೊಳು
 ಮಿಂದು ಶಾಪವ ಕಳೆದುಕೊಂಡನು ರಾಜ ಭಕ್ತಿಯಲಿ ||

೨೭೧

ನೇಮದಿಂದಿ ಧ್ಯಾನಿಸುತ ರಾಜನು
 ಸ್ವಾಮಿಯನು ಶ್ರೀ ವೆಂಕಟೇಶನ
 ಪ್ರೇಮದಿಂದವನಗ್ರಹಾರಗಳನ್ನು ಕೊಟ್ಟಿರಲು |
 ಸ್ವಾಮಿ ಪುಷ್ಕರಣಿಯಲಿ ಜಳಕವ
 ನೇಮದಿಂದಿ ಮಾಡಿದೊಡೆ ಗಳಿಸುವ
 ನೇಮವಿದು ಭಕ್ತಜನ ಸಕಲಾರೋಗ್ಯಭಾಗ್ಯಗಳ ||

೨೭೨

ನಂಬಿಯೆಂಬವ ವೃದ್ಧನೋರ್ವನು
 ನಂಬಿ ಭಕ್ತಿಯ ನಿತ್ಯದಲಿ ತಾ
 ತುಂಬಿಕೊಂಡಾಕಾಶ ಗಂಗೆಯ ತೀರ್ಥವನು ತಂದು ।
 ಹೊಂಬಿಸಿಲು ಮೂಡಣದಿ ಮೂಡುವ
 ದೆಂಬ ಮೊದಲಭಿಷೇಕ ಮಾಡುವ
 ನೆಂಬ ಮುದುಕನ ಕಠಿಣ ಭಕ್ತಿಯ ಕಂಡು ಶೇಷಚಲ ॥ ೨೨೩

ಬಾಣದಲಿ ಗಂಗೆಯನು ತಂದವ
 ಮಾಣಿಸಲು ಭಕ್ತನಿಗೆ ಶ್ರಮವನು
 ಜಾಣೆಗಿದುವಾಕಾಶಗಂಗೆಯ ಪೆಸರಂ ಪಸರಿಸಿತು ।
 ಜಾಣ ವೆಂಕಟರಮಣ ಸ್ವಾಮಿಯ
 ಶಾಣೆಗಿದು ಬಹುಶ್ರೇಷ್ಠ ವಲ್ಲದೆ
 ಕಾಣಗಳೆವುದನೇಕ ಭವಗಳನಿದರ ಜಳಕದಲಿ ॥ ೨೨೪

ಓರ್ವ ಕೇಶವಭಟ್ಟನೆಂಬ ನಿ
 ಗರ್ವಿ ಬ್ರಾಹ್ಮಣನಿದ್ದ ಬಹುದಿನ
 ಪೂರ್ವದಲಿ ಗೋದಾವರಿಯ ನದಿ ತೀರದಲಿ ನೆಲಿಸು ।
 ಸಾರ್ವಭೌವಾನ ವೇದಗಳಿಗಿವ
 ನೋರ್ವನೇ ತಾನೆಂಬ ತೆರದಲಿ
 ಸರ್ವಕಾಲವನತಿಥಿಯಭ್ಯಾಗತರ ಸೇವೆಯಲಿ ॥ ೨೨೫

ಕಳೆಯುತಿರಲಾ ಬ್ರಾಹ್ಮಣೋತ್ತಮ
 ನಿಳೆಯಜಾಣರ ಜಾಣನೆಂಬುವ
 ಗಳಿಕೆಯನು ತಾ ಗಳಿಸಿ ಕಾಲವ ಕಳೆಯುತ್ತಿರಲು ।
 ಇಳೆಯ ಬ್ರಾಹ್ಮಣನೋರ್ವನಲ್ಲಿಗೆ
 ತಿಳಿಯದೆಲೆ ತಾ ಬಂದನೀತನ
 ಕಳೆದ ತಂದೆಯ ಶ್ರಾದ್ಧ ಕೆಂದವ ಕೇಶವನ ಗೃಹದಿ ॥ ೨೨೬

ಬ್ರಾಹ್ಮಣಾರ್ಥಕೆ ಬಂದನೀತನೆ
 ಬ್ರಾಹ್ಮಣನು ಸಾಕೆಂದು ಕೇಶವ
 ಬ್ರಾಹ್ಮಣರ ವಿಧಿಯಂತೆ ನಡೆಸಿದ ತಂದೆ ಶ್ರಾದ್ಧ ವನು ।
 ಬ್ರಾಹ್ಮಣರು ಬಹುಶ್ರೇಷ್ಠರೆನಿಸಿದ
 ಬ್ರಾಹ್ಮಣತ್ವವನುಳಿಸಿದಾತನೆ
 ಬ್ರಾಹ್ಮಣರೊಳಗೆ ಶ್ರೇಷ್ಠನಲ್ಲವೆ ಬ್ರಹ್ಮಸೃಷ್ಟಿಯೊಳು ॥ ೨೨೨

ಇನಿತು ಕಾರ್ಯವ ನಡೆಸಿ ಭಟ್ಟನು
 ದಿನದಿನಕೆ ತಾ ತನುವಿಕಾರದಿ
 ಕೊನೆಗೆ ತಿರುಗಿತು ಮುಖವು ಕತ್ತೆಯ ಮುಖದ ಪರಿಯಂತೆ ।
 ಕೊನೆಯ ಕತ್ತೆಯ ಮುಖದಿ ಕೇಶವ
 ನನೆದು ಬಂದ ಸುವರ್ಣಮುಖಿಯೆಡೆ
 ಗನತಿ ಕಾಲದೊಳಗಸ್ತು ವಂನಿಯಾಶ್ರಮಕೆ ವಂದಿಸುತ ॥ ೨೨೩

ಯೋಗದೃಷ್ಟಿಯ ಕೋನದಿಂದವ
 ನಾಗ ತಿಳಿಯುತಗಸ್ತುನೀತನ
 ರೋಗ ದಾಸ್ತಿ ತಿಯನ್ನು ಪೇಳಿದನಿವಗೆ ವಿವರದಲಿ ।
 ರೋಗಿ ವಿಪ್ರನೆ ಪಿತನ ಶ್ರಾದ್ಧಕೆ
 ಭೋಗ ನಿಜಸಂತಾನ ಶೂನ್ಯ ವಿ
 ರಾಗಿ ಭೂಸುರ ನೇಮಕದ ಫಲಪಿಪಕೆ ಚಿಂತಿಸದೆ ॥ ೨೨೪

ತೊಲಗು ನೀನಾ ಮಂಕಟಾಚಲ
 ನೆಲೆಯೊಳಿರುವಾಕಾಶಗಂಗೆಯ
 ಜಳಕದಲಿ ನೀ ಕಳೆವೆ ಕರ್ಮವನೆಂದನಾ ಮುನಿಪ ।
 ಬಳಕ ಮುನಿಪದಯುಗಕೆ ವಂದಿಸಿ
 ತಿಳಿದು ವಿವರವ ಬಂದಂ ಜಳಕಿಸೆ
 ಕಳೆದುದಾ ಬ್ರಾಹ್ಮಣನ ವಿಕೃತರೂಪು ಗಂಗೆಯಲಿ ॥ ೨೨೦

ನೆನೆದರದರಿಂದೆಷ್ಟು ಪುಣ್ಯವೊ
ಮನಸಿನಲಿ ನಾವ್ಗೆ ಣಿಸಲಾಗದು
ಎನಿತು ಪಾಪದರಾಶಿಗಳೆವುದು ದಿವ್ಯಕ್ಷೇತ್ರದಲಿ ।
ಅನುದಿನವು ಜನಕೋಟಿಗಿದು ಫಲ
ವೆನಿಸಿತೋರ್ಪುದು ವೆಂಕಟಾಚಲ
ಮನುಮುನಿಗಳಿಗೆ ತಮ್ಮ ಭೀಷ್ಮದ ಗಳಿಕೆ ಮಾರ್ಗದಲಿ ॥ ೩೮೦

ಭೂಪುರರೊಳಗೆ ಶ್ರೇಷ್ಠನೆನಿಸಿದ
ವಾಸಿ ಪೂರ್ವದಿ ಭದ್ರಮತಿಯಿವ
ಗೇಸು ಪುಣ್ಯವೊ ಪಡ್ವತಿಯರಿಗಿವನೋರ್ವನೇ ಪತಿಯು ।
ಈ ಸುದತಿಯರುಗಳಿಗೆಲ್ಲ ಜನಿಸಿದ
ರೇಸು ಮಂದಿಯೋ ಮನೆಯು ತುಂಬಿತು
ಲೇಸು ಬಯಸುವ ಮಕ್ಕಳೆಲ್ಲರು ಪ್ರೀತಿಪಾತ್ರದಲಿ ॥ ೩೮೧

ಆರುಜನ ಸತಿಯರಿಗೆ ಜನಿಸಿದ
ಪಾರ ಮಕ್ಕಳ ಸಂಖ್ಯೆಯಿಂದಿವ
ಮೀರಿದತಿ ಸಂಕಟಕೆ ತೊಡರಿದನುದರ ಪೋಷಣೆಗೆ ।
ಆರದುಡಿಮೆಯು ಸಾಲದಾಯಿತು
ಕ್ಷೀರವಾರಿಧಿಶಯನ ತಾನೇ
ಪಾರುಗಾಣಿಸಲೆಂದು ನಿಷ್ಕ್ರಿಯನಾದ ಭದ್ರಮತಿ ॥ ೩೮೨

ಸತಿಯರಾರಕಶೋಮತಿಯು ಪ್ರಿಯ
ಗತಿಶಯಳು ತಾ ಬಹು ವಿವೇಕಳು
ಪತಿಗೆ ನೆಚ್ಚಿನ ಮಡದಿ ತಾನೆನಿಸಿದ್ದ ರವರೊಳಗೆ ।
ಚತುರ ಬ್ರಾಹ್ಮಣ ಭದ್ರಮತಿಗಾ
ಸತಿಸುತರುಗಳ ನಿತ್ಯಜೀವನ
ಸತದಲಿ ಬಹು ಕಠಿಣವಾಯಿತದಶನ ಪಸನದಲಿ ॥ ೩೮೪

ಶೀಲದಲಿ ಸಂಪನ್ನ ಕಿರುಸತಿ
 ಪೇಳಿದಳು ತನ್ನಿನಿಯನಿಗೆ ಸಿರಿ
 ಲೋಲನೋಲಿಯಲು ವೆಂಕಟಾಚಲದತಿಶಯೋಕ್ತಿಯನು |
 ಕೇಳು ಪಾಪವಿನಾಶನದಿ ಶುಭ
 ಕಾಲ ತೀರ್ಥಸ್ನಾನ ನಿಯಮವ
 ಪಾಲಿಸಲು ನಿಜಭೋಗ ದೊರೆಯುವುದೆಂದಳಾ ಯುವತಿ || ೩೮೫

ಇನಿತು ಪಾಪವಿನಾಶ ಜಳಕದಿ
 ಘನತೆಯಿಂದಿಹಪರದ ಸೌಖ್ಯವು
 ಮನುಮಾನಿಗಳಿಗೆ ಲಭ್ಯವೆಂಬುದ ಕೇಳಿ ತಿಳಿದಿಹೆನು |
 ಮುನಿವರರ ಸಖಶ್ರೇಷ್ಠ ನಾರದ
 ಮನೆಯೊಳಿದನವರೆನ್ನ ತಂದೆಗೆ
 ತನುವು ಪುಳಕಿಸುವಂತೆ ಪೇಳಿದರೆಂದಳಾ ರಮಣಿ || ೩೮೬

ಎಂದಂ ಪೇಳಿದ ಸತಿಯ ಸೂಕ್ತಿಗೆ
 ಒಂದಂಪಾಯವ ತಿಳಿಯದಲೆ ತಾ
 ಮುಂದೆ ಮಾಡುವ ಪರಿಯ ಚಿಂತಿಸುತಿದರ್ ಭೂಸುರನು |
 ಮಂದಮತಿ ತಾನಾದ ಮನುಜನಿ
 ಗೊಂದಂಪಾಯವನೊಲಿದು ಪೇಳುವ
 ಸುಂದರೀಮಣಿಯವಳೆ ತನ್ನ ಯ ಪತಿಗೆ ನಿಜಮಂತ್ರಿ || ೩೮೭

ಆ ಯಶೋಮತಿ ಸತಿಯ ಸೂಚನೆ
 ಕಾಯಕವೆ ಸಂಸಾರವನು ತಲೆ
 ಗಾಯಬೇಕೆಂದಾತ ತನ್ನೊಳುತಾನೆ ಯೋಚಿಸುತ |
 ಬಾಯಿಮಾತಿನೊಳೊಂದು ಕಾಣದೆ
 ತೋಯಜೋದರ ನೀನೆಯನ್ನನು
 ಕಾಯಬೇಕೆಂದೊರಟನಾಗಲೆ ಮುಂದೆ ಭದ್ರಮತಿ || ೩೮೮

ನಡೆದು ಹತ್ತಿರದಗ್ರಹಾರಕೆ
 ಬಡವ ಭದ್ರ ಗೃಹಸ್ಥನೋರ್ವನ
 ಪಿಡಿಯೆ ಬ್ರಾಹ್ಮಣಗೊಲಿದುಕೊಟ್ಟು ಗೃಹಸ್ಥ ಭೂಮಿಯನು ।
 ಪಡೆದು ಸಂತಸದಿಂದ ಭದ್ರನು
 ನಡೆದ ವೆಂಕಟಲಕೆ ಸ್ನಾನವ
 ನಡೆಸಿ ಪಾಪವಿನಾಶತೀರ್ಥದಿ ಕಳೆಯೆ ಕರ್ಮವನು ॥ ೩೮೯

ತೀರ್ಥಮಹಿಮೆಯದೆನಿತು ಪುಣ್ಯಕೆ
 ಸಾರ್ಥಕವೊ ಜನಕೆಂಬ ತೆರದಲಿ
 ಪೂರ್ತಿಗೊಳಿಸಿದನದರ ಜಳಕವ ಭದ್ರಮತಿಯಂದಂ ।
 ತೀರ್ಥದಲಿ ಮಿಂದೆದ್ದು ಬಳಕ ಯ
 ತಾರ್ಥಗಳಿಸಿದ ತನ್ನ ಭೂಮಿಯ
 ಸಾರ್ಥಕಕೆ ತಾನಿತ್ತ ದಾನವನೋರ್ವ ಭೂಸುರಗೆ ॥ ೩೯೦

ದಾನವನು ತಾನಿತ್ತು ಭೂಮಿಯ
 ಧ್ಯಾನಿಸಲು ಶ್ರೀ ವೆಂಕಟೇಶನ
 ದಾನವಾರಿಯ ದಯದಿ ಲಭಿಸಿತು ಸಿರಿಯ ಸಂಪದವು ।
 ಜ್ಞಾನಿ ಬ್ರಾಹ್ಮಣ ತನ್ನ ಮಡದಿಯ
 ಮೌನದಲಿ ನೆನೆನೆನೆದು ಸಂತಸ
 ಮನದಿ ಕಾಲವ ಕಳೆಯುತ್ತಿದ್ದನು ಸಿರಿಯ ಸೋಗಿನಲಿ ॥ ೩೯೧

ಕಪಿಲ ತೀರ್ಥ

ಕಪಿಲನೆಂಬ ಮಹರ್ಷಿಯೋರ್ವನು
 ಎಪ್ಪಿನದಲಿ ಶಂಕರನ ಪ್ರಾರ್ಥಿಸಿ
 ತಪವನಾಚರಿಸುತ್ತಲಿ ಕಳೆದನು ಬಹಳ ಕಾಲವನು ।
 ಕಪಿಲನೀತೆರಗೈದ ತಪಸಿನ
 ವಿಷ್ಣುಲ ಭಕ್ತಿಗೆ ಮೆಚ್ಚಿ ಶಂಕರ
 ಸುಫಲದಯದಿಂದಿತ್ತ ದರುಶನ ತನ್ನ ಸತಿಯೊಡನೆ ॥ ೩೯೨

ಇದುವೆ ಸ್ಥಳದಲಿ ಪಾರ್ವತಿಯ ಪತಿ
 ಮೃದಂ ವಚನದಿಂದೀಯೆ ದರುಶನ
 ವಿದಕೆ ಕಪಿಲನ ಪೆಸರಂ ಬಂದಿತು ಕಪಿಲ ತೀರ್ಥದಲಿ ।
 ಒದಗಿದತಿ ಬವಣೆಗಳ ಜನರುಗ
 ಇದರ ಸ್ನಾನದಿ ಕಳೆಯುತಿರುವರು
 ಮುದದಿ ತಮ್ಮಯಭೀಷ್ಟವೆಲ್ಲವನಿಲ್ಲಿ ತೀರ್ಥದಲಿ ॥ ೨೯೩

ಪೂರ್ವದಲಿ ನಿಜರಾಜ ಪುರಂದರ
 ಸಾರ್ವಭೌಮನು ಧರ್ಮನಿರುತದೊ
 ಕೋರ್ವನೇ ತಾನೆಂಬ ತೆರದಲಿ ರಾಜ್ಯವಾಳತಲಿ ।
 ಗರ್ವಿಗಳ ಶಿಕ್ಷಿಸುತ ಜನರಿಗೆ
 ಸರ್ವಕಾಲದ ಶಾಂತಿಯನು ತಾ
 ಸರ್ವರಿಗು ನೆಲೆಯೂರಿ ಕಳೆಯುತಲಿದರ್ ಕಾಲವನು ॥ ೨೯೪

ಚಿಂತೆಯಲಿ ಬಹುದಿನ ಪುರಂದರ
 ಭ್ರಾಂತನಾದನು ಮನಕೆ ನೆಮ್ಮದಿ
 ಯಾಂತು ಕಾಣದೆ ದೊರೆಯು ನಿಜಸಂತಾನಶೂನ್ಯದಲಿ ।
 ಶಾಂತಿಯಿಂದಿವ ಕಂತುಜನಕನ
 ಕಾಂತೆಯನು ಧ್ಯಾನಿಸುತ ಪಡೆದನು
 ಶಾಂತತೆಗೆ ಪೆಸರಾದ ಕುವರನ ಪೆಸರು ಮಾಧವನು ॥ ೨೯೫

ಪ್ರೀತಿಯೆಂಬೊದಾರ್ಯದಲಿ ನಿಜ
 ಮಾತೆಪಿತರುಗಳಿವನ ಸಲಹುತ
 ಲಾತನೆವ್ವನವಡರಿ ಬೆಳೆದನು ಸಕಲ ವಿದ್ಯೆಯಲಿ ।
 ಈತ ಮಾಧವನತಿಶಯೋಕ್ತಿಯ
 ಮಾತು ಧರೆಯೊಳಗೆಲ್ಲ ಬೆಳಗಲು
 ಪ್ರೀತಿಯಿಂದಾ ಪಾಂಡ್ಯರಾಜನ ಕುವರಿಯಿದ ಕೇಳಿ ॥ ೨೯೬

ಸೋಕೋಶ್ರೀ

ತನ್ನ ಪಿತನಿಗೆ ಮನದಭೀಷ್ಟವ
 ನಿನ್ನ ತಿಳಿಸಲು ಪಾಂಡ್ಯರಾಜನು
 ಸನ್ನತಾಂಗಿ ಸುಶೀಲೆಯೊಪ್ಪಿದ ಯುವಕ ಮಾಧವಗೆ |
 ತನ್ನ ಕುವರಿಯನಿತ್ತು ಮದುವೆಯ
 ಚನ್ನ ಬಾಂಧವರೊಡನೆ ನಡೆಸಿದ
 ನಿನ್ನ ರಾಜಕುಮಾರ ಮಾಧವಗೃಹ ವೈಭವದಿ || ೩೯೭

ಮೇದಿನೀಪತಿ ಸತಿ ಸುಶೀಲೆಯು
 ವೇದಪಾರಾಯಣದಿ ಧರ್ಮದ
 ಸಾಧನವನರಿತಿದ್ದ ಸದ್ಗೃಹಿಣಿಯಳು ಶೀಲದಲಿ |
 ಮಾಧವನು ಕಾಮಾಂಧಕಾರದಿ
 ಸಾಧಿಸಲು ತನ್ನಿಚ್ಛೆಯನು ಬಲು
 ಕಾದಿದನು ತನ್ನ ರಸಿಯೊಳು ತಾನೊಂದು ಹಗಲಿನಲಿ || ೩೯೮

ಸುಗುಣವತಿ ಸುಶೀಲೆಯೊಪ್ಪದೆ
 ಮೃಗಸಮೂಹಕೆ ಖೇಚರಗಳಿಗೆ
 ಹಗಲಿನಲಿ ಸಂಭೋಗವಲ್ಲದೆ ನಮಗೆ ತರವಲ್ಲ |
 ಹಗಲಿನಲಿ ಸಂಭೋಗಿವುದು ಬಹು
 ಯುಗಯುಗಾಂತರ ಪಾಪವಲ್ಲದೆ
 ಜಗಕೆ ಸೊಗಸದು ಬೇಡುವೆನು ನಾ ಬೇಡವೆಂದನಲು || ೩೯೯

ಹೆಂಡತಿಯೊಳು ವಿರಕ್ತಿ ಹೊಂದಿದ
 ಗಂಡ ಮಾಧವನಡವಿ ಮಾರ್ಗದಿ
 ಗುಂಡಿಗೆಯ ತಾಪದಲಿ ಹೋಗುತ್ತಲೊಂದು ತರುವಿನಡಿ |
 ಕಂಡು ಸುಂದರಿಯೋರ್ವಳನು ಮುಂ
 ಕೊಂಡು ಬಯಸುತ್ತಲವಳ ಸಂಗವ
 ಪುಂಡಿಯನು ಮುಂದೂಡಿ ಬೇಡಿದ ಮೋಹವೆಗ್ಗೊಳಿಸಿ || ೪೦೦

ತರುಣಮಣಿ ನೀನಾರಂ ನಿನ್ನಯ
 ಪುರವದಾವುದು ನಿನ್ನ ಚಲುವಿಗೆ
 ದೊರೆಯು ನಾ ಸೋತಿಹೆನು ಬಾ ಕೂಡುವೆನು ನಾನೆನಲು |
 ಧರಣಿಪತಿಯನ್ನೆ ಸರು ಕಂತಳೆ
 ದೊರೆಗೆ ಸರಿನಾನಲ್ಲ ವೈಶ್ಯಳು
 ಶರಣು ಹೋಗುವೆನು ಬೇಡವೆಂದಳು ತರುಣಿಯರಸನಿಗೆ || ೪೦೦

ನರನು ತಾ ಕಾಮಾಂಧನಾದರೆ
 ನರಳುವನು ಬಹುವಿಧದೊಳಲ್ಲದೆ
 ತರುಣಿಯಲ ನಿಜಗುರುತನರಿಯದೆ ಮರುಳನಾಗತಲಿ |
 ಶರಣುಶರಣೆಂದವಳ ಕಡೆಯಲಿ
 ಚರಣವಿಡಿಯಲು ಹೇಸನೆಂಬುದ
 ನರಿತವರು ತಾ ಜಾಣರಲ್ಲವೆ ತನ್ನ ಬಾಳಿನಲಿ || ೪೦೧

ಕಾಮವೇ ಕಡುಪಾಪ ಬಂಧನ
 ಕಾಮವೇ ದುಷ್ಕರ್ಮದೆವ್ವನ
 ಕಾಮವೇ ಸಕಲೆಲ್ಲ ನಾಶದ ಪಾಶ ಮನುಜರಿಗೆ |
 ಕಾಮವೇ ಕಾರ್ಮೋಡ ಕತ್ತಲೆ
 ಕಾಮವೇ ಹೊಂಗನಸು ಬಾಳಿಗೆ
 ಕಾಮವೇ ವೈರಾಗ್ಯ ಕಡೆಯಲಿ ಜೀವಕಂಟಕಕೆ || ೪೦೨

ಹೆಣ್ಣೆ ನೋಲುಮೆಯು ಬೇಕು ಗಂಡಿನ
 ಕಣ್ಣ ತೆರಸಲ್ಕಲ್ಲದೆಲೆವಿಗೆ
 ಮಣ್ಣ ಮುಂಕೈಸಿ ಬಾಳ ಕೆಡಿಸಲ್ಕಲ್ಲ ಜೀವನದಿ |
 ಹೆಣ್ಣು ತಾ ಬಯಸುವುದು ಗಂಡನು
 ಕಣ್ಣು ಸಲಿಗೆಯ ಮಾತ್ರದಿಂದದ
 ನಣ್ಣು ನೀ ನರಿತಿದರ್ಪದಂ ಬಲು ಸೋಗಸು ಜೀವಿತಕೆ || ೪೦೩

ನಾರಿ ತನ್ನಯ ಸೂಕ್ಷ್ಮದೊಲುಮೆಗೆ
 ಜಾರಿಸುವಳೇ ಬುದ್ಧಿ ಶೂನ್ಯನ
 ದಾರಿಗೂ ಮೈಮರೆಸುವುದು ಸ್ತ್ರೀರೂಪಿನ್ನಗ್ಗಲೆಕೆ ।
 ಚಾರುಗುಣ ಸಂಪನ್ನನೋರ್ವ ದಿ
 ಚಾರಮತಿಯಿದನರಿತು ಸಿಲಕನು
 ನಾರಿಯರ ಸಮ್ಮೋಹನಾಸ್ತ್ರಕೆ ಜಾಣ ಸತ್ಪುರುಷ ॥ ೪೦೫

ವನಿತೆಯರುಗಳು ನಾಲ್ಕುಪಂದಿಯು
 ಜನರ ವನಸಿಗದೆಷ್ಟು ಗಣ್ಯರು
 ನೆನೆದ ಮನುಜಗೆ ನಾಲ್ಕುಯುಗಗಳ ಮಹಿಮೆಯಾಧರಿಸೆ ।
 ವನಿತೆ ರೇಣುಕೆ ಸತ್ಯಯುಗದಲಿ
 ಜನಕಸಂತೆ ತ್ರೇತೆಯಲಿ ಕಾರಣ
 ಮುನಿದ ದ್ರೌಪದಿ ದ್ವಾಪರದಿ ವರಲಕ್ಷ್ಮಿ ಕಲಿಯುಗದಿ ॥ ೪೦೬

ಮಾಧವನು ಕುಂತಳೆಗೆ ನೀತಿಯು
 ಬೋಧಿಸುತಲೀ ತೆರದಿ ನಿನ್ನವ
 ಳಾದನೆನ್ನವ ತೆರದಿ ರವಣಿಯ ಮನವ ತಿರುಗಿಸಿದ ।
 ಆದುದಿವರಿಗೆ ಶುಭವಿವಾಹವು
 ಸಾಧಿಸಿದರವರಿಚ್ಚಿ ಯನು ತಂ
 ಪಾದ ವಿಪಿನದೊಳಷ್ಟು ಕಾಲವು ಪುರವ ನೆನೆಯದಲೆ ॥ ೪೦೭

ಕೂಡಿ ಬಾಳದರಿವರು ಕೆಲದಿನ
 ನೋಡಿ ದಣದಾದೈವವಿವರನಂ
 ಬೇಡ ನೀನಿನ್ನೆಂದು ಕುಂತಳೆಗಿತ್ತ ಮರಣವನು ।
 ಜೋಡಿಯಗಲಿದ ಮಾಧವನು ಕೊಂ
 ಡಾಡಿ ನಿಜಸತಿದ್ಧ ಗುಣಗಳ
 ಕಾಡಿನಲಿ ಮತಿಗೆಟ್ಟು ತಿರುಗುತಲಿರಲು ಭ್ರಾಂತಿಯಲಿ ॥ ೪೦೮

ಒಂದು ದಿನ ಮಾಧವನು ಯಾತ್ರಿಕ
 ವೃಂದದೊಳು ತಾ ಬೆರತು ತಿರುಪತಿ
 ಗೆಂದು ಬಂದವ ಮುಳುಗಿ ಕಪಿಲೆಯ ಶ್ರೇಷ್ಠ ತೀರ್ಥದಲಿ ।
 ಬಂದವರು ನಡೆದಂತೆ ಮಾಧವ
 ನೊಂದು ತೋರದೆ ಪಿತ್ರದೇವತೆ
 ಗೆಂದು ಪಿಂಡಪ್ರದಾನ ಮಾಡಿದ ಫಲವು ದೇವತೆಗೆ ॥ ೪೦೯

ಗಿರಿಯೊಡೆಯ ಶ್ರೀ ವೆಂಕಟೇಶನ
 ನರಸಿ ಬೆಟ್ಟವ ಹತ್ತಿ ದೇವನ
 ದರುಶನವ ಮಾಧವನು ಪಡೆದನು ಭಕ್ತರೊಡಗೂಡಿ ।
 ಕರುಣಮಯ ಸಂಪ್ರೀತಮೂರ್ತಿಯ
 ದರುಶನದಿ ಸುಜ್ಞಾನ ಪಡೆಯಂತ
 ಮರಳಿದನು ಸತಿ ಸುಶೀಲೆಯ ನನೆಯಂತರಮನೆಗೆ ॥ ೪೧೦

ನೋಡಿ ತನ್ನಯ ಪತಿಪದಕೆ ಕರ
 ಜೋಡಿಸಂತ ಶಿರಬಾಗಿ ನಲಿದಳು
 ಬಾಡಿಬೆಂಡಾಗಿದ್ದ ರಾಜಕುಮಾರಿ ಪತಿಯೊಡನೆ ।
 ರೂಢಿಯಲಿ ವೆಸರಾಯ್ತು ಜಳಕವ
 ಮಾಡಿ ಕಪಿಲೆಯೊಳಿಳಿಸೆ ಪಿಂಡವ
 ಕೂಡುವುದು ಪಿತ್ರದೇವತೆಗಳಿಗೆ ಮೋಕ್ಷಫಲವೆಂದು ॥ ೪೧೧

ಇನಿತು ತೆರದಲಿ ವೆಂಕಟಾಚಲ
 ದೆನಿತು ಪುಣ್ಯಪುರಾಣ ತೀರ್ಥಗ
 ಳನನವರತ ನಿಜಭಕ್ತಕೋಟಿಗೆ ನಿತ್ಯನಿಯಮದಲಿ ।
 ಮನದಭೀಷ್ಟವ ಗಳಿಸಿ ಕೊಡುತಿಹ
 ಘನಮಹಿಮ ಶ್ರೀ ವೆಂಕಟೇಶನ
 ನನುದಿನವು ನೆನೆವರಿಗೆ ನೀಡುವ ಸರ್ವಮಂಗಳವ ॥ ೪೧೨

ಜಯತು ಜಯ ಶ್ರೀ ವೆಂಕಟೇಶನೆ
 ಜಯತು ಜಯ ಜಯ ಶ್ರೀನಿವಾಸನೆ
 ಜಯತು ಜಯಶ್ರೀ ತಿರುಮಲೇಶ್ವರ ನಿತ್ಯಭಕ್ತವರ ।
 ಜಯತು ಜಗದಾಧಾರ ಪುರುಷನೆ
 ಜಯತು ಜಯ ಜಗಮೋಹನಾಂಗನೆ
 ಜಯತು ಜಯಜಯ ವರದಹಸ್ತನೆ ಜಯ ನಮೋನಮಃ ॥೪೧೩

ಚಾರುವೇದಕೆ ಮತ್ಸನೆನಿಸಿದೆ
 ಮೇರುವಿಗೆ ಕೂವರ್ಣಂಗವೆತ್ತಿದೆ
 ಧಾರುಣೀಯ ವರಾಹ ತರಳೆಗೆ ವರದ ನರಸಿಂಹ ।
 ಮೀರಿದಾ ಬಲಿವಧೆಗೆ ವಾಮನ
 ಮೀರಕ್ಷಿತಿಪರ ಪರಶುರಾಮನೆ
 ಚೋರಧನುಜಗೆ ರಾಮ ಗೋಪಿಕ ಕೃಷ್ಣ ನಿನಗೆ ನಮೋ ॥೪೧೪

ಕಲಿಯುಗದಿ ಶಿಲೆಯಾಗಿ ಭಕ್ತರಿ
 ಗೊಲಿದು ವರಗಳನೀವ ನಿನ್ನಯ
 ಚಲುವು ನೆಲೆಯಾಗಿರಲಿ ಎನ್ನಯ ಹೃದಯ ಮಂದಿರದಿ ।
 ಸುಲಭದಲಿ ಸರ್ವೇಷ್ಟದಾಯಕ
 ನಿಳೆಗೆ ಸಿವೈಕುಂಠ ತಿರುಮಲೆ
 ನಿಲಯ ನೀನೆನಗೊಲಿದು ಕರುಣಿಸು ನಿನ್ನ ಸ್ಮರಣೆಯನು ॥೪೧೫

ತಿರುಮಲೇಶ್ವರ ಭವದ ಭಯದಲಿ
 ಕರೆವ ಹಕ್ಕಿನಗುಂಟು ನಿನ್ನನು
 ಕರೆವೆ ಯಾರನು ನೀನು ನಿನ್ನಯ ಭವದ ಬೇಗೆಯಲಿ ।
 ಕರುಣಿಸಲು ನೀನುಂಟು ಸರ್ವರ
 ತಿರುಪತಿಯು ಗೋವಿಂದನೆಂದರೆ
 ಪರಮ ಮಂಗಳಮೂರ್ತಿ ನಿನ್ನನು ಕರುಣಿಸುವರಾರು ॥ ೪೧೬

ದೇವದೇವನೆ ನಿನ್ನ ಪದವಿಯ
 ದಾವಪರಿಯಲಿ ದೊರೆಕಿತದನೀ
 ನೀವುದಾದರೆ ದಾರಿಗೀಯಂವೆ ಭಕ್ತಕೋಟಿಯಲಿ ।
 ಭಾವಭಕ್ತಿಯೊಳೆಂದು ಭಜಿಸುವೆ
 ನೀವು ಕರುಣಿಸಬಾರದೇತಕಿ
 ಭಾವಜಿಯ ಮನಧಾಮ ನಿನ್ನಯ ಭವ್ಯ ಕರುಣೆಯನು ॥ ೪೧೭

ಕಣ್ಣೆ ದೂರು ರವಿಯಾಗಿ ಬೆಳಗಿದೆ
 ಹುಣ್ಣೆ ಮೆಗೆ ಶಶಿಯಾಗಿ ತಣಿಸಿದೆ
 ಮುಣ್ಣೆ ನಲಿ ಫಲಭರಿತ ಸಸಿ ನೀನಾದೆ ಸರ್ವರಿಗೆ ।
 ಪೆಣ್ಣು ಹೊನ್ನಿನ ಮೋಹವಡರಿಸಿ
 ಬಣ್ಣ ಗುಂದಿರುವೆಲ್ಲರನು ನ
 ಮ್ಮಣ್ಣ ನೀ ಮೈದೋರಿ ರಕ್ಷಿಸೊ ವೆಂಕಟಾಚಲನೆ ॥ ೪೧೮

ಸರ್ಪಶಯನನೆ ಕಾಂತಿಯಲಿ ಕಂ
 ದರ್ಪಜನಕನೆ ಭಕ್ತಜನ ಸಂ
 ತರ್ಪಣೆಗೆ ಸಹಕಾರಿ ವಿವಿಧ ವಿಹಾರಿ ಮುಗವೈರಿ ।
 ದರ್ಪರಹಿತ ವಿಲಾಸಿ ಗಿರಿಯೊಳ
 ಗಿರ್ಪ ನಿನ್ನ ಡಿದಾವರೆಗೆ ನಾ
 ನರ್ಪಿಸುವೆ ನನ್ನೆಲ್ಲವನು ನಿನ್ನೊ ಲುಮೆಗರ್ಥಿಸುತ ॥ ೪೧೯

ಭೂನಿವಾಸನೆ ಭಜಿಪ ಜಿಹ್ವೆಯ
 ಶ್ರೀನಿವಾಸನೆ ತೊಡರಿದಾಭವ
 ಹಾನಿ ಪಾತ್ರನೆ ವಿವಿಧ ಪೂಜೆಗೆ ವರದ ಹಸ್ತಕನೆ ।
 ದೀನದಲಿತೋದ್ಧಾರನಾಥನೆ
 ಮೌನಿಜನ ಸಂಪ್ರೀತದಾತನೆ
 ಧ್ಯಾನಿಸುವೆನೆನಗೊಲಿದು ಕರುಣಿಸೊ ವೆಂಕಟಾಚಲನೆ ॥ ೪೨೦

ಯಕ್ಷರಾಕ್ಷಸ ಗರುಡವರ್ಗಕೆ
 ಲಕ್ಷಲಕ್ಷಾಭೀಷ್ಟ ವರಗಳ
 ನಕ್ಷಯದಿ ನೀನಿತ್ತು ಸಲಹಿದೆ ಸರ್ವಕಾಲದಲಿ |
 ಅಕ್ಷಿಗಳು ರವಿಶಶಿಗಳಾಗಿರೆ
 ಕುಕ್ಷಿಯಲಿ ಬ್ರಹ್ಮಾಂಡ ಧರಿಸಿಹ
 ಪಕ್ಷಿವಾಹನ ಸಲಹು ಬೇಡುವೆ ಮರುಳು ಮಾನವರ || ೪೨೦

ತಿರುಮಲೇಶ್ವರ ನಿನ್ನ ನರಸಂತ
 ಗಿರಿಗೆ ಬರುತಿಹ ನಿತ್ಯ ಭಕ್ತರ
 ದರುಶನವು ತಾ ನಿನಗೆನಿತು ಭಾಗ್ಯದ ಬಾಗಿಲಾಗಿಹುದೋ |
 ಕರುಣವದು ನಿನ್ನಿಷ್ಟವಾದರೆ
 ನರರುಗಳ ಗತಿಯೇನು ವಿವರಿಸು
 ಸಿರಿಯರಸ ಶ್ರೀ ವೆಂಕಟೇಶನೆ ಮಂದಮತಿಯುತಗೆ || ೪೨೧

ಹಾಡಿದರೆ ನೀನೊಲಿದು ಕೇಳುವೆ
 ಪಾಡಿದರೆ ನೀನಲಿವೆ ಬಲುಕೊಂ
 ಡಾಡಿದರೆ ಮನತಣೆವೆ ನಿನ್ನಯ ನಾಮ ಸಾವಿರವ |
 ಬೇಡಿದರೆ ನೀ ಕೊಡುವೆ ನೆನದುದ
 ರೂಢಿಯಲಿ ನೀ ಹಿರಿಯ ನಿನ್ನಯ
 ನೋಡಿದಾತನೆ ಧನ್ಯ ಬೇಡುವೆ ನೀಡು ದರುಶನವ || ೪೨೨

ಮಾನವರು ನಾವೆಲ್ಲ ಮರುಳರು
 ಜ್ಞಾನಿಯದು ನಿನಗಿಷ್ಟವೇ ನಾ
 ನೇನ ಬಲ್ಲೆನು ನಿನ್ನ ನಾಟಕದಭಿನಯಾಂಕಗಳ |
 ಮಾನನಿಧಿ ನೀನಿರಲು ದೀನರಿ
 ಗೇನು ಕಂಟಕವಿಲ್ಲ ನಿಜವಿದು
 ಶ್ರೀನಿವಾಸನೆ ಪೊರೆಯೊ ನಿನ್ನಯ ಭಕ್ತವಂಡಲಿಯ || ೪೨೩

ವೆಂಕಟಾಚಲದೊಡೆಯ ದೀನರ
 ಸಂಕಟಾಂಕಿತ ನಿನ್ನ ನಾವುಗ
 ಳಂಕವರಿಯದೆ ಬಾಯತೊಡರುವೆ ತಿಳಿದು ನೀನಿದನು |
 ಮಂಕು ಜನರೋದ್ಧಾರ ಸಲಹೈ
 ಪಂಕಜೋದ್ಭವಪಿತನೆ ಶ್ರೀಮ
 ದ್ವೆಂಕಟೇಶ್ವರನೆಂಬ ಕಲಿಯುಗ ಶ್ರೇಷ್ಠ ನಾವದತಿ || ೪೨೫

ಕರೆದ ಭಕ್ತರನೇಕ ಮನುಮುನಿ
 ಕರೆಯ ಮನ್ನಿಸಿ ಕಾಯ್ದು ಭವದಲಿ
 ಕರಣವುನಂದೆನಿಸಿಕೊಂಡಿಹ ಹರಿಯೆ ನೀನೆನ್ನ |
 ಮೊರೆಯಲಾಲಿಸಲೆಂದು ನಾನನ
 ವರತ ಜಪಿಸುವೆ ನಿನ್ನ ಚರಣದಿ
 ವರದ ನೀನಾಗೆಂದು ಭಕ್ತರ ನಿತ್ಯ ಬವಣೆಯಲಿ || ೪೨೬

ಸರ್ವಕಾಲಕೆ ಸರ್ವಹಿತಜನ
 ಸಾರ್ವಭೌಮನೆ ಸರ್ವಗತಗುಣ
 ಸರ್ವರಿಗೆ ಸರ್ವಜ್ಞ ಸರ್ವದ ಸರ್ವಶ್ರೇಷ್ಠ ಪದ |
 ಸರ್ವಕಲ್ಯಾಣಾರ್ಥ ಸಾಧಕ
 ಸರ್ವಯುಗ ಸರ್ವೇಶ ಸರ್ವಕೆ
 ಸರ್ವಸರ್ವಾಭೀಷ್ಟದಾಯಕ ವೆಂಕಟೇಶ್ವರನೆ || ೪೨೭

ಕೂಗಿ ಕರೆಯುವೆ ಬಾರದಿರೆ ಶಿರ
 ಬಾಗಿ ಬೇಡುವೆ ಒಲಿಯದಿರಲಿಂ
 ಪಾಗಿ ಪಾಡುವೆ ನಿನ್ನ ನಾಮಾವಳಿಯ ರಾಗದಲಿ |
 ರೋಗರಹಿತ ಸುರೇಶಹಿತ ಭವ
 ರೋಗ ಪಂಡಿತ ಮರೆಯದೆನ್ನವ
 ನಾಗಿ ಬಾರೈ ವೆಂಕಟೇಶ್ವರ ನಿತ್ಯ ಸತ್ಯವರ || ೪೨೮

ಸತ್ಯಮಯ ಸತ್ಯೇಶ ಸಾತ್ವಿಕ
 ಸತ್ಯ ಸತ್ಯಾನಂದ ಸತ್ಯಾ
 ಸತ್ಯಸತ್ಯ ಫಲಾಬ್ಧಿ ಪೂರಿತ ಮರ್ತ್ಯ ಮೂಂಡಲಿಕ ।
 ನಿತ್ಯನಿರ್ಮಲ ಸತ್ಯವೂಹಿಕ
 ಸತ್ಯವರ್ಧಕ ಸತ್ಯಸಾಧಕ
 ನಿತ್ಯಸತ್ಯಾಧಾರ ಕರುಣಿಸೋ ನಿತ್ಯನಿರ್ಮಲವ ॥ ೪೨೯

ರತಿಪತಿಯ ಪಿತ ನಿನ್ನ ನಾಮದೊ
 ಆತಿಶಯದ ಸವಿಯೊಂಡು ತಣಿಯೊವ
 ಮತಿಯುತರು ಬಹು ಭಾಗ್ಯವಂತರು ಮನುಜ ಜನ್ಮದಲಿ ॥
 ಪತಿತ ಪಾವನನೆಂಬ ಬಿರುದಾಂ
 ಕಿತನೆ ನಿನ್ನನು ಬೇಡುವೆನು ಚಿರ
 ಹಿತವ ಕರುಣಿಸಿ ಕಾಯೋ ಶ್ರೀಮದ್ವೆಂಕಟೇಶ್ವರನೆ ॥ ೪೩೦

ವೇದ ಪಠಣ ನಿನಾದ ಸತ್ವನೆ
 ಮೇದಿನೀಪತಿ ಶ್ರೀನಿವಾಸನೆ
 ನಾದಮಯ ಸಂಪೂರ್ಣ ಪುರುಷಾಕಾರ ವಿವಿಧವರ ।
 ಸಾಧುಜನ ಸಂತುಷ್ಟದಾಯಕ
 ಬಾಧೆಗಳ ಭವರೋಗ ವೈದ್ಯನೆ
 ಕಾದಿರುವ ನಿನ್ನ ಧಿಕ ಭಕ್ತ ಸಮೂಹವನು ಸಲಹೊ ॥ ೪೩೧

ಕರೆಕರೆದು ಮರುಳಾಗಿ ಬಹುಜನ
 ಮರೆಯೊತ್ತಿರುವರು ನಿನ್ನ ನಾಮವ
 ಕರುಣಿಸೈ ಮಂದರಿಗೆ ನಿನ್ನ ಸಹಸ್ರನಾಮವನು ।
 ತಿರುವತಿಯ ಗೋವಿಂದನೆನ್ನಲೊ
 ತಿರುವಲೆಯ ವರದಾತನೆನ್ನಲೊ
 ಸಿರಿಯರಸ ಶ್ರೀ ಶ್ರೀನಿವಾಸನೆ ಕರೆಯಲೇನೆಂದು ॥ ೪೩೨

ಸರ್ವಸುರನರ ಸಾರ್ವಭೌಮ ನಿ
 ಗರ್ವದಿಂದರ್ಪಿಸುವೆನ್ನಯ
 ಸರ್ವಕಾಲದ ಸರ್ವನುಡಿಗಳ ನಿನ್ನ ನಾಮದಲಿ ।
 ಉರ್ವಿಯಲಿ ನೀನೋರ್ವ ಭಕ್ತರ
 ಸರ್ವಹಿತನೆಂದೆನಿಸಿ ಸರ್ವದ
 ಸರ್ವಜನರೋದ್ಧಾರ ಕರುಣಿಸೊ ಸರ್ವಜನಹಿತವ ॥ ೪೨೩

ವರೌನಿಜನ ಸಂತುಷ್ಟದಾಯಕ
 ಶ್ರೀನಿವಾಸನೆ ಸಿರಿಗೆ ನಾಯಕ
 ಭೂನಿವಾಸನೆ ಭಜಕರಕ್ಷಕ ಸರ್ವಚರಜನಕ ।
 ಜ್ಞಾನಿಗಳಿಗತಿಶಯದ ಪಾಲಕ
 ಮಾನವರ ದುರ್ಮತಿ ನಿವಾರಕ
 ಜಾನಕಿಯ ಸಂಪ್ರೀತಿದಾಯಕ ನಿತ್ಯಜನಭಜಕ ॥ ೪೨೪

ಜಪತಪಾದಿಗಳೆಲ್ಲ ನಿನ್ನಯ
 ಸುಫಲಭರಿತೋತ್ಪಾದನೆಗೆ ನಿಜ
 ವಿಪುಲ ಪುಣ್ಯಪುರಾಣ ಚರಿತನೆ ಪಾರಮಾರ್ಥಿಕನೆ ।
 ಅಪರಿಚಿತ ನೀನಾಗಿ ಜನರನು
 ಕುಪಿತಗೋಳಿಸಲುಬೇಡ ಬೇಡುವೆ
 ವಿಪರಿತಾರ್ಥವನರಿಯದೆನ್ನಯ ಮೊರೆಯುವನಕರಿಸೊ ॥ ೪೨೫

ವೆಂಕಟೇಶ್ವರನೆಂಬ ನಾಮವು
 ಸಂಕಟಾಂಕಿತವೆಂದು ನಂಬಿಹ
 ಕಿಂಕರರ ನೀ ಪೊರೆಯೊ ಕಲಿಯುಗದಾತ ಸರ್ವಹಿತ ।
 ಮಂಕುಜನರೋದ್ಧಾರ ಕಾರ್ಯದ
 ಕಂಕಣನು ನೀನಾಗಿ ಜನಮನ
 ದಂಕುರಿತ ನರಜನ್ಮಚಪಲವ ಬಿಡಿಸೊ ಮುಸುಕಿನಲಿ ॥ ೪೨೬

ಕಲಿಯುಗದಿ ಕಂಗೆಟ್ಟು ಬಹುಜನ
 ಕಲಿಯುಗದ ಸರ್ವೇಷ್ಟದಾಯಕ
 ಕಲಿಯುಗದ ವೈಕುಂಠ ತಿರುಪತಿಯೆಂದು ಭಾವದಲಿ |
 ಸುಲಲಿತಾತ್ಮ ವಿಚಾರಶಕ್ತಿಗೆ
 ಒಲಿವೆ ನೀನೆಂಬಾಸೆಯಲಿ ಬಹು
 ಬಳಲಿ ಬರುತಿಹ ನಿನ್ನ ಭಕ್ತರ ಪೊರೆಯೊ ಗೋವಿಂದ || ೪೩೭

ಏರಂಪೇರುಗಳಿತ್ತು ಜನ ನಿ
 ಸ್ನಾರಗೋಳಿಸಿಹ ನಿನ್ನ ಲೀಲೆಯು
 ನಾರು ಬಲ್ಲರು ಮೂರು ಲೋಕದ ಮುಖ್ಯ ಶ್ರೇಣಿಯಲಿ |
 ಪಾರುಗಾಣಿಸಬಲ್ಲ ಭವಗಳ
 ಜಾರಿ ಕೈ ಬಿಡಬಲ್ಲೆಯೇತಕೆ
 ಯಾರು ಬಲ್ಲರು ನಿನ್ನ ನಿತ್ಯಾನಂದ ನಾಟಕವ || ೪೩೮

ಸವಿದು ಪಾಡಲು ನಿನ್ನ ಕೀರ್ತನೆ
 ಕವಿದು ಮೊಳಗಲಿ ಹೃದಯಮಧ್ಯದಿ
 ಭವವಡರಿ ಬರಿದಾದ ಮನಸಿವ ಪುಳಕಿತಾಂತರಕೆ |
 ಕವಿಯು ವಿದ್ಯಾಜಾಲದಲಿ ನೀ
 ನವಿತು ಮೊಳಗಿಸೊ ನಿನ್ನ ಲೀಲೆಯು
 ಅವನಿಯೊಡೆಯನೆ ವೆಂಕಟೇಶ್ವರ ನಿನ್ನ ಭಕ್ತರಿಗೆ || ೪೩೯

ಕುರುಡರಿಗೆ ಕಣ್ಣಾದೆ ಹೃದಯದಿ
 ತರುಗಳಲಿ ಹಣ್ಣಾದೆ ಸವಿಯಲು
 ಮರುಳರಿಗೆ ಚಿಗುರಾದೆ ಬಾಳನ ದಿವ್ಯ ಮಾರ್ಗದಲಿ |
 ಸುರನರರ ವರವಾದೆ ಕರುಣದಿ
 ದುರುಳ ರಕ್ಕಸಕಾಲಭೈರವ
 ಕರುಣದಲಿ ಕೃಪೆಮಾಡಿ ರಕ್ಷಿಸೊ ಪಕ್ಷಿವಾಹನನೆ || ೪೪೦

ಮಂದಹಾಸನೆ ಮದನಪಿತ ಗೋ
 ವಿಂದ ನಿನ್ನ ನು ಭಜಿಸುವೆನು ನಾ
 ನೊಂದೆ ವಿಧದಲಿ ಸಂದರಾಂಗನೆ ಪದುಮ ಪಾಲಕನೆ ।
 ನೊಂದುವರಳುವ ನರರಭೀಷ್ಟವ
 ಬಂದು ಸಲಹೋ ತಿರುಮಲೇಶ್ವರ
 ಕಂದರುಗಳಭಿ ವಂದಿಪೆವು ನಮ್ಮ ಚಲ ಭಕ್ತಿಯಲಿ ॥ ೪೪೧

ಚಾರುವೇದಾಧಾರ ಪುರುಷನೆ
 ಮೂರುಲೋಕಕೆ ಮುಖ್ಯಕರ್ತನೆ
 ಪಾರುಗಾಣಿಸೊ ಶ್ರೀಧರನೆ ಜಯಕೀರ್ತಿಸುಧವರದ ।
 ಸಾರಮಯ ಶ್ರುತಿನಾದ ವಿಷ್ಣು ವೆ
 ಪಾರಮಾರ್ಥ ಪರಾತ್ಪರಾರ್ಪಿತ
 ಮೇರು ಭಜಗೋವಿಂದ ರಕ್ಷಿಸೊ ನಿನ್ನ ಚರಣದಲಿ ॥ ೪೪೨

ವೆರ್ಮೆಯಿಂದರ್ಚಿಸುವ ಭಕ್ತರ
 ಮರ್ಮವನ್ನ ರಿದೆಲ್ಲರಿಗೆ ನಿಜ
 ನಿರ್ಮಲವ ನೀನಿತ್ತು ಸಲಹೈ ಕೂರ್ಮಮೂರುತಿಯೆ ।
 ಧರ್ಮಕರ್ಮದ ಬೇಧವರಿಯದೆ
 ಕರ್ಮವಡರಿದ ಸಂಜನರಿಗೆ ನೀ
 ಧರ್ಮದಾಯಕನಾಗಿ ಪೂರೆಯೈ ಸರ್ವಕಾಲದಲಿ ॥ ೪೪೩

ಗುರುಗಳಿಗೆ ಗುರುವಾದೆ ಭವದಲಿ
 ಕರೆದವರ ಪರವಾದೆ ಶರಣರ
 ಸರಳವರದನೆ ಕರುಣಮಯ ನೀನಾದೆ ನರಳುವರ ।
 ಧರಣದೇವಿಯ ದೊರೆಯೆ ನಿನ್ನಯ
 ಪರಮ ಪಾವನ ಚರಣದಲಿ ನಾ
 ಶಿರವೆರಗಿ ಬಯಸೆವೆನು ಚಿನ್ಮಯ ನಾಮಸ್ಮರಣೆಯನು ॥ ೪೪೪

ಹಗೆಯ ಮಗನಿಗೆ ಮೃಗದ ಶಿರಸಿನ
 ಮೊಗವ ತೋರಿದೆ ಖಗಚರನೆ ಕಲಿ
 ಯುಗದಿ ನೀ ಜಗದೊಡೆಯನಾಗಿಕೆ ವೆಂಕಟಾಚಲದಿ |
 ಸುಗುಣ ಸುಚರಿತಯುತನೆ ನಿನ್ನನು
 ಪೊಗಳುತ್ತಿಹ ಬಹುವಿಧದ ಭಕ್ತರಿ
 ಗಗಣತಾಕ್ಷಯ ವರದ ನೀನಾಗೆಂದು ಬೇಡುವೆನು || ೪೪೫


ಅರ್ಪಿಸುವೆ ಸದ್ಭಾವ ಭಕ್ತಿಯೊ
 ಕರ್ಪಿಸುವೆ ಮಿಗಿಲೆಲ್ಲವದನು ಸ
 ಮರ್ಪಿಸುವೆ ನಿನ್ನಿಚ್ಛೆಯಲಿ ನಿನ್ನೊಲುಮೆಗರ್ಪಿಸುತ |
 ಸರ್ಪಶಯನ ನಿನಗರ್ಪಿಸುವೆ ಕಂ
 ದರ್ಪಜನಕನೆ ಭಕ್ತಿಭಾವನೆ
 ಗಿರ್ಪ ನಿನ್ನಭಿಮಾನವೊಂದರ ಭಾಗದಾರ್ಜುನಿಗೆ || ೪೪೬

ವಂದಿಸುವೆ ನಾನೊಂದು ವಿಧದಲಿ
 ವಂದಿಸುವೆ ನಿಜಭಕ್ತಿಭಾವದೊ
 ಕೊಂದಿಸುವೆ ನಾನೊಂದನರಿಯದೆ ನಿತ್ಯನಿರ್ಮಲದಿ |
 ವಂದಿಸುವೆ ಎನ್ನಚಲ ಭಾವನೆ
 ಯೊಂದೆ ನಿನ್ನಯ ಪಾದಕಮಲಕೆ
 ಸಂದಂವುದು ನನ್ನಿಂದ ಪಾಲಿಸೊ ವೆಂಕಟೇಶ್ವರನೆ || ೪೪೭

ಮಂಗಳಂ ಶ್ರೀ ವೆಂಕಟೇಶನೆ
 ಮಂಗಳಂ ಶ್ರೀ ಶ್ರೀನಿವಾಸನೆ
 ಮಂಗಳಂ ತಿರುಮಲೆಯ ವರದ ವರಾಹಮೂರುತಿಯೆ |
 ಮಂಗಳಂ ವರಲಕ್ಷ್ಮಿದೇವಿಗೆ
 ಮಂಗಳಂ ಪದ್ಮಾವತಿಗೆ ಜಯ
 ಮಂಗಳಂ ತಿರುಪತಿಯೊಡೆಯ ಗೋವಿಂದರಾಜನಿಗೆ || ೪೪೮

ತಿದ್ದುಪಡಿ

ಪದ್ಯ ಸಂ.	ಸಾಲು	ತಪ್ಪು	ಸರಿ
೩	4	ಸುರಗುಣ	ಸುರಗಣ
೪	1	...ದ್ಭನರಸಿ	ದ್ಭವನರಸಿ
೧೩	3	ದನಿಸ	ದನಿಸಿ
೧೪	3	ಗಾಸಲೈ	ಗಾಲಿಸಲೈ
೧೫	2	ಪುರಷಾ	ಪುರುಷಾ
೧೬	2	ಲಕುಮೀಶ	ಲಕುಮಿಶ
೪೯	4	ತೆರೆದಲೀ	ತೆರದಲೀ
೫೫	1	ದೇವನೊದದ	ದೇವನನೊದದ
೬೧	6	ಲೆಕ್ಕಿ ಕಪ	ಲೆಕ್ಕಿ ಪ
೬೨	2	ಪಾಲನೊದ್ದ	ಪಾಲನನೊದ್ದ
೬೨	5	...ದಲ್ಲದೆ	...ರಲ್ಲದೆ
೧೦೨	6	ನಿದ್ದೆ	ನಿದ್ದೆ
೧೩೪	2	ಧರಣದೇವಿ	ಧರಣೇದೇವಿ
೧೪೯	2	ಕೀಳಲ್ಲ	ಕೀಳಲ್ಲ
೧೭೫	5	...ವೆಂಬುದ	...ವೆಂಬುವ
೧೮೩	3	ವಿಪರೀತಾರ್ಥ	ವಿಪರಿತಾರ್ಥ
೨೦೬	3	ನಾನನರಿ	ನಾನರಿ
೨೧೯	6	ಮೊರೆದ	ಯೊರೆದ
೨೩೪	6	ನಿದಿರೆಲ್ಲ	ನಿದರೆಲ್ಲ
೨೬೨	2	.. ಧಿತೊಂಡ	...ಧಿಶ್ರೀತೊಂಡ
೩೦೭	3	ಳರಿಸಿ	ಳರಿಸಿ
೪೧೪	3	ತರಳಗೆ	ತರಳಗೆ



ಈ ಪರಿಪೂರ್ಣ ಭಂದೋ ಬದ್ಧವಾದ ಭಾಮಿನೀ ಷಟ್ಪದಿಯಲ್ಲಿ
ನನ್ನ ತಮ್ಮ ಶ್ರೀರಂಗಯ್ಯನು ರಚಿಸಿರುವ ಈ ದೈವಭಕ್ತಿಪೂರಿತ
“ ಶ್ರೀ ವೆಂಕಟೇಶ್ವರ ದರ್ಶನ ” ಕೃತಿಯನ್ನು ಓದಿ ನನ್ನ ನಯನಗಳು
ಆನಂದಭಾಷ್ಪಭರಿತವಾದುವು. ಈ ಗ್ರಂಥವು ಕನ್ನಡ ನಾಡಿನ ಸಜ್ಜನ
ಶ್ರೇಷ್ಠರಿಂದ ಮನ್ನಿಸಲ್ಪಟ್ಟು ಸಾಹಿತ್ಯ ಸಹೃದಯರುಗಳ ಮನಸ್ಸಿಗೆ
ಮೆಚ್ಚುಗೆಯಾಗಲೆಂದು ಹಾರೈಸಿ ಈ ಕಾವ್ಯ ಕರ್ತೃವನ್ನು ಮನಸಾರೆ
ಅಶೀರ್ವದಿಸುತ್ತೇನೆ.

ಪೋ. ಕೋ. ಚನ್ನಯ್ಯ

ಸೋಮನಗರ, ಮಣ್ಣೆ ಅಂಚೆ,
ನೆಲಮಂಗಲ ತಾಲ್ಲೂಕು, ಬೆಂಗಳೂರು ಗ್ರಾ. ಜಿಲ್ಲೆ.

ಬೆಲೆ : ರೂ. 25-00